

اس شمارے میں

۵	ڈاکٹر مفتی ضیاء الحییب صابری	فاش گوہر آجہ در دل مضمر است (اداریہ)
۱۴	ادارہ	وفیات
۱۵	مفتی جلال الدین احمد امجدی	وصال حضور اکرم ﷺ
۲۹	مفتی محمد سعید خان	سارے جہاں کا درد (سیدنا اولیس قرنی کے کردار کی روشنی میں)
۴۱	صاحبزادہ سید خورشید احمد گیلانی	”اولیاء اللہ“ اور ”خوف و حزن“
۴۷	مولانا محمد قیوم الہی عرفانی	ارشادات حضرت داتا گنج بخش رحمۃ اللہ علیہ
۵۰	محمد اصغر مجددی	حضرت مجدد الف ثانی کے مزار پر شاعر مشرق کی حاضری
۵۳	مولانا محمد ناصر خان چشتی	چودھویں صدی کے مجدد، اعلیٰ حضرت امام احمد رضا رحمۃ اللہ علیہ
۶۱	علامہ غلام جیلانی	عیسائیہ عورت کا قبول اسلام
۶۴	ادارہ	اعتذار
۶۴	ادارہ	”نا محرم کو محرم بنانے کا نسخہ“
۶۵	عقیل احمد پٹی ایچ ڈی سکالر	منزلیں
۷۳	ادارہ	تبصرہ کتب
۷۵	پروفیسر مولانا خلیل احمد توری	زکوٰۃ کے مصارف (مستحقین)
۸۶	علامہ مفتی محمد امین	جنت حاصل کرنے کا آسان طریقہ
۸۹		فضلاء دارالعلوم حنفیہ فریدیہ کی سالانہ کانفرنس
۹۳	صاحبزادہ محمد فیض المصطفیٰ نوری	عرس سراپا قدس محترمہ اماں جی
۹۴		شہادت امام عالی مقام کانفرنس
۹۶	ادارہ	اوقات نماز

منظومات

۳	راجا رشید محمود	حمد
۴	راجا رشید محمود	نعت شریف
۶۰	محمد عبدالقیوم طارق سلطان پوری	حضرت شاہ محمد گل قادری کا بلی ﷺ
۹۵	راجا رشید محمود	اعلیٰ حضرت فاضل بریلوی کی زمین میں



ماہ نامہ نور الحییب میں کاروباری اشتہار دینے والے اداروں یا افراد سے معاملات کا ادارہ نور الحییب ذمہ دار نہیں ہے۔

ادارہ کا مضمون نگار کی آراء سے متفق ہونا ضروری نہیں ہے۔

حمد

دیں کی کتاب خاص ہے، دیں کا نصاب خاص
جو شعر لکھا حمدِ خدائے جلیل میں
مومن کی زندگی میں ہو اس سے مطابقت
خلوت میں مصطفیٰ ﷺ کو بلایا غفور نے
در بارِ مصطفیٰ ﷺ میں ہوئی جس کی حاضری
کرنا سوالِ رحمتِ سرور ﷺ کی اوٹ سے
”مَسْنَاغ“ کی نگاہیں ہی اس کو اٹھا سکیں
القاب یوں نبی ﷺ کو خدا نے بہت دیے
جس میں رچی ہوئی ہے قدومِ نبی ﷺ کی بو
بندوں سے جو بھی پیار کا کرتے نہیں سلوک
جس رات رب نے سیر کرانی حضور ﷺ کو

دنیا میں لایا جس سے خدا انقلاب خاص
آقا سے میں نے اس کا کیا انتساب خاص
ہے ضابطہ حیات کا ام الکتاب خاص
سب انبیاء ﷺ میں ان کا رہا انتخاب خاص
وہ بارگاہِ رب میں ہوا باریاب خاص
آئے گا بارگاہِ خدا سے جواب خاص
وحدت کے چہرے پر جو پڑی ہے نقاب خاص
”یا ایہا الرسول“ رہا ہے خطابِ خاص
رب و نبی کے شہروں کی پائی تراب خاص
رب نے رکھے ہیں ایسوں کی خاطر عذاب خاص
اس رات بھی تھے آپ ہی عزت مآب خاص

محمود اس کو صرف پڑھا ہے حضور ﷺ نے
جو تھا کتابِ عشق میں وحدت کا باب خاص

راجا رشید محمود



نعت شریف

آقا حضور! مجھ پہ کریں لطف آج خاص
آقا ﷺ کے نور سے ہے جہانوں کی روشنی
ہیں عالمین کے لیے رحمت، نتیجہ
”تلك الرسل“ کے حرفِ خدا نے بتا دیا
ہر وقت ذکرِ آقا و مولا ﷺ میں ہوں مگن
کہتا ہوں نعت، لکھتا ہوں سیرت کے واقعات
عادت ہے ظاہراً تو عبادت ہے باطناً
پہنچیں خطا شعار مزکی رسول ﷺ تک
نعتوں میں حمد، حمد میں مدح رسول پاک ﷺ
میری ہر اک خوشی کا تعلق نبی ﷺ سے ہے

تخسین و منفعت سے ہے محمود بے نیاز

ہے اس کی لوحِ شعر پر یہ اندراج خاص

راجا رشید محمود



فاش گویم آنچہ در دل مضہر است

ڈاکٹر ضیاء الحبیب صابری

بھارتی روزنامہ ”Times of India“ نے اپنی اشاعت ۱۹ مئی ۱۹۸۸ء میں واشنگٹن کی ڈیٹ لائن کے ساتھ ایک خبر شائع کی، جس کی ہیڈ لائن یہ تھی:

US spysatellites detected the explosion on the night of May, ۱۲. ---

”امریکی جاسوسی سیاروں نے یہ دھماکہ ۱۲ مئی کی رات ہی کو جان لیا تھا۔“ ---

یہ دھماکہ سوویت یونین کے دارالحکومت ماسکو سے جنوب مغرب میں تقریباً ۸۰۰ کلومیٹر کی دوری پر قائم ایک فوجی سامان سازی کے کارخانے Pavlograd Plant میں ہوا تھا، اس کارخانے میں انٹرکانٹی نینٹل بالسطک میزائل کے Rocket Motors بنائے جاتے تھے۔ اپنے مقصد کے قیام کی تکمیل و تحویل کے لیے ملک کا یہ واحد کارخانہ تھا، جسے دنیا کی نگاہوں سے مخفی رکھنے کی ہر ممکن ٹیکنالوجی استعمال کی گئی تھی۔ اس کارخانے میں کسی نامعلوم وجہ سے زبردست دھماکہ ہوا، جس کے نتیجے میں اس کارخانے کا بڑا حصہ تباہ و برباد ہو گیا۔

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ

سوویت یونین کے لیے یہ دھماکہ بہت بڑا نقصان تھا اور اس تباہی کو دشمن ممالک خصوصاً امریکہ وغیرہ سے مخفی رکھنا بہت ضروری تھا۔ چنانچہ سوویت یونین کے کسی نشریاتی ادارے نے اس حادثہ کی کسی کو بھٹک تک نہ پڑنے دی۔۔۔ لیکن امریکی ”خلائی آنکھ“ نے دنیا پر ہونے والے دیگر واقعات کی طرح اس کو بھی دیکھ لیا، بلکہ اسے ریکارڈ کر لیا اور اس حادثہ کی خبر پوری دنیا میں نشر کر دی، جس کی روس کو تائید کرنا پڑی۔

کم و بیش بائیس برس پرانے Reported واقعہ کو چھوڑیے، اپنے پاک وطن میں خفیہ کیمروں کی بھرمار ہے۔۔۔ ٹریفک پولیس نے چور اہوں میں ٹریفک نگرانی کے لیے c.c.t.v. کیمرے نصب کر رکھے ہیں، جو ہر گزرنے والی گاڑی کی تصویر ایک سیکنڈ سے بھی کم وقت میں کنٹرول روم کو بھیج دیتے ہیں اور یوں سڑکوں پر چلنے والے لوگ ”کیمرے“ کے ڈر سے قوانین کی خلاف ورزی کی جرأت نہیں کرتے اور اگر کوئی سر پھرا قانون شکنی کا مرتکب ہو تو اُسے فوراً گرفت میں لایا ”جاسکتا“ ہے۔ مجرم اگر انکار کرے تو کیمرے کی بھیجی ہوئی تصویر سامنے کر دی جاتی ہے، جس پر اسے تسلیم کیے بنا کوئی چارہ نہیں ہوتا۔

آج کل Wikileaks کی طرف سے قیامت خیز انکشافات کا پوری دنیا کو سامنا ہے، جس نے بڑے بڑوں کی بولتی بند کر دی ہے۔۔۔ ڈھیٹ لوگوں کا ذکر نہیں۔۔۔ بڑی بڑی رعونت مآب ہستیوں کے ہاتھوں کے طوطے اور راتوں کی نیندیں اڑ گئی ہیں۔ دعوائے خدائی رکھنے والے لرزہ بر اندام اپنی قوموں سے منہ چھپاتے پھرتے ہیں۔ مسلم دنیا کے جعلی تقدس مآبوں کی جو بھداڑی ہے، اس پر دجل و فریب کے تمام طاغوتی محلات میں ہل چل سی مچی ہوئی ہے۔ Julian Assange کی ایک سائٹ Wikileaks جس نے لاکھوں خفیہ رپورٹس کا تعاقب کیا ہے اور ان میں سے ابھی تک صرف چند ہزار عوام تک پہنچ سکی ہیں، ان چند ہزار ہی میں پاکستان کی بھاری بھر کم سیاسی شخصیات کے جوڑ توڑ کی رپورٹس آچکی ہیں۔۔۔ ان شرم ناک انکشافات میں پاکستانی سیاست دانوں، فوجی جرنیلوں اور اشرافیہ کے نام ابھی منظر عام پر آئے ہیں اور آئے ہی جا رہے ہیں۔ سیکورٹیڈ رہوں یا نام نہاد اہل دین و مذہب، کرپشن کے حمام میں سب بے لباس ہیں۔ جو لین اسانج نے دنیا کے بارے میں جو بتایا، وہ اپنی جگہ، لیکن ”قرآن مجید“ پر ایمان کی دعوے دار بے بصیرت ٹولی نے جو بھیا نک کردار پیش کیا ہے، اس کی تو مذمت بھی بے معنی و بے کار ہے۔ اگر اسلام کے ان جھوٹے نام لیواؤں کا قرآن مجید سے ذرا سا بھی تعلق ہوتا تو ایسا ہر گز نہ ہوتا:

ماہنامہ ”نور الحیب“ بصیر پور شریف ﴿ ۶ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

درس قرآن گر ہم نے نہ بھلایا ہوتا

یہ زمانہ نہ زمانے نے دکھایا ہوتا

يَا أَيُّهَا الَّذِينَ آمَنُوا لَا تَتَّخِذُوا بَطَانَةً مِّنْ دُونِكُمْ لَا يَأْلُونَكُمْ خَبَالًا وَدُّوا
مَا عَيْنتُمْ قَدْ بَدَتِ الْبَغْضَاءُ مِنْ أَفْوَاهِهِمْ وَمَا تُخْفِي صُدُورُهُمْ أَكْبَرُ قَدْ بَيَّنَّا
لَكُمْ الْآيَاتِ إِن كُنتُمْ تَعْقِلُونَ --- [آل عمران، آیت: ۱۱۸]

”ایمان والو! غیروں کو رازدار مت بناؤ، وہ تمہیں نقصان دینے میں کمی نہیں کرتے،
وہ تمہیں سخت تکلیف دینے کے آرزو مند ہیں، کچھ بغض تو ان کی زبانوں سے ظاہر ہو چکا
اور جواںمہوں نے اپنے سینوں میں چھپا رکھا ہے، وہ اس سے کہیں بڑھ کر ہے، ہم نے
تمہارے لیے نشانیاں بیان کر دی ہیں، اگر تم عقل کرو“ ---

مسلمانوں کو اقوامِ عالم سے مختلف نوعیت کے تعلقات رکھنا ہوتے ہیں --- اس تعلق سازی میں
جس بنیادی اور ضروری احتیاط کو مد نظر رکھنا ہے، وہ اپنے قومی و ملی راز ہیں --- تعلقات جس نہج پر ہوں
اور جس نوعیت کے بھی ہوں، ریاستی حوالے سے یا ذاتی سطح کے، کسی بھی صورت میں ”غیروں“ کو
راز مت دو۔ اللہ سبحانہ و تعالیٰ نے آخری ہدایت کے حاملین کو بتا دیا کہ تمہیں دنیا جہان سے الگ تھلگ
کسی بیابان میں زندگی نہیں گزارنی، تمہیں آباد دنیا کے مختلف خیال مذاہب و ملل سے واسطہ پڑتا ہے،
جسے تم باوقار اسلوبِ مراسم میں اپناؤ گے اور جو چیزیں تمہاری ملت یا ریاست کے لیے راز کا درجہ رکھتی ہیں،
انہیں غیروں سے محفوظ رکھنا ہے۔ دنیا بھر سے کٹ کر رہنے کا حکم نہیں، بلکہ اس کو واضح کر دیا ---

إِنَّمَا يَنْهَكُمُ اللَّهُ عَنِ الَّذِينَ قَاتَلُوكُمْ فِي الدِّينِ وَأَخْرَجُوكُم مِّنْ
دِيَارِكُمْ وَظَهَرُوا عَلَىٰ إِخْرَاجِكُمْ أَن تَوَلَّوْهُمْ وَمَنْ يَتَوَلَّهُمْ فَأُولَٰئِكَ هُمُ
الظَّالِمُونَ --- [الممتحنہ، آیت: ۹۰]

”اللہ سبحانہ و تعالیٰ تو تمہیں صرف ان لوگوں کی دوستی سے منع کرتا ہے جنہوں نے
دین کے بارے میں تم سے جنگ کی اور تمہارے گھروں سے تمہیں نکال لایا تمہیں نکالنے میں
مدد کی، کہ تم انہیں دوست بناؤ، جو کوئی ان کو دوست بنائے گا وہی ظالم ہے“ ---

اس حکم ربانی نے بین الاقوامی تعلقات کا طریقہ واضح فرما دیا کہ کن لوگوں سے تعلقات ہوں
اور اگر کسی سے نہیں ہوں گے تو اس کی بنیادی و اساسی وجہ کیا ہوگی --- حالیہ پاک چین معاہدوں کو

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَكَ

اسی نظر سے دیکھنا چاہیے۔۔۔ اقوامِ عالم میں پاکستان کے خلاف جو نفرت اور بے اعتباری کی گہری دُھند چھائی ہوئی ہے، چینی سربراہ حکومت کے بیانات نے اہل وطن کو ڈھارس دی ہے۔۔۔ خدا کرے ہمارے سیاستین پھر کسی ”گوری“ کے سامنے حالِ دل بیان کرنے نہ بیٹھ جائیں۔۔۔

کاش۔۔۔! سب انسان نہ سہی، مسلمان تو غور کرتے کہ دُنیوی علوم نے ایسے آلات تیار کر لیے جو خلاؤں سے زمین پر بسنے والی مخلوق کی ہر حرکت، ہر آواز، ہر اداء، اُفق پر دُور خلاؤں میں ریکارڈ ہو رہی ہے۔۔۔ کیا یہ سائنسی ایجادات کتابِ ہدایت قرآن مجید اور صاحبِ قرآن کی اہل اور ناقابلِ انکار صداقتوں کا اعلان و اقرار اور تائید نہیں!

برقی مواصلات کے کسی چینل پر ”وکی انکشافات“ پر تبصرہ کے دوران بتایا گیا کہ اب وزراء اور مشیرانِ خواتین و حضرات کافی محتاط ہو گئے ہیں۔۔۔ بات کرتے ہوئے انکشافات سے اجتناب فرما رہے ہیں۔۔۔ خدا کرے یہ اجتناب غیروں سے گفتگو میں بھی پیش نظر رہے۔۔۔

اپنے ہی جیسے انسانوں کی ”رسائی“ سے خوف زدہ اربابِ اسرار و رموز کے لیے قرآن مجید کے بیانِ فرمودہ کچھ نور پارے سینہِ قرطاس پر رقم ہیں۔۔۔ پہلی بات جو قرآن مجید اپنے ماننے والے کو بتاتا ہے، وہ یہ کہ ہندے کی ہر حرکت، ہر ہر عمل، حتیٰ کہ منہ سے نکلنے والے الفاظ (بے معنی ہوں یا بامعنی)

سب کچھ ریکارڈ ہو رہا ہے۔۔۔ جو ایک مقررہ دن میں بلا کم و کاست، من و عن اُسے دکھایا جائے گا۔۔۔
وَكُلُّ اِنْسَانٍ اِلَیْهِ رَاجِعُ صَفْرَةٍ فِیْ عُنُقِهِ وَ نُخْرِجُ لَهُ یَوْمَ الْقِیَمَةِ كِتَابًا یَلْقَاهُ
مَنْشُورًا اَوْ اِقْرَآ كَتَبْتَكَ كَفٰی بِنَفْسِكَ الْیَوْمَ عَلٰیكَ حَسِیْبًا۔۔۔

[الاسراء، آیت: ۱۳، ۱۴]

”اور ہم نے ہر انسان کا نامہ اعمال اس کی گردن میں ڈال دیا ہے (جسے) ہم قیامت کے دن نکالیں گے جسے وہ کھلا ہوا پائے گا (پھر اسے کہا جائے گا) اپنا اعمال نامہ پڑھ، آج تو اپنا حساب جانچنے کے لیے کافی ہے“۔۔۔

وَوَضِعَ الْكِتٰبَ فَتَرٰی الْمُجْرِمِیْنَ مُشْفِقِیْنَ مِمَّا فِیْهِ وَ یَقُولُوْنَ یٰوَيْلَتَنَا مَا لِهٰذَا الْكِتٰبِ لَا یَغَادِرُ صَغِیْرَةً وَّلَا كَبِیْرَةً اِلَّا اَحْصٰهَا وَ وَجَدُوا مَا عَمِلُوْا حَاضِرًا وَّلَا یُظْلَمُ رَیْبُكَ اَحَدًا۔۔۔ [الکہف، آیت: ۴۹]

”اور اعمال نامہ سامنے رکھا جائے گا تو آپ دیکھیں گے کہ اس میں جو لکھا ہے

ماہِ نامہ ”نور الحیب“ بصیر پور شریف ﴿ ۸ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

مجرم اسے دیکھ کر ڈر رہے ہوں گے اور کہیں گے، ہائے! ہماری بربادی، یہ کیسی کتاب ہے جس نے کوئی چھوٹی بات چھوڑی ہے نہ بڑی، سب کو گن رکھا ہے اور جو کچھ انہوں نے کیا تھا اُسے وہ موجود پائیں گے اور (یا رسول اللہ!) آپ کا رب کسی پر ظلم نہیں کرتا۔۔۔

اِذْ يَتَلَفَّى الْمُتَلَفِّيْنَ عَنِ الْيَمِيْنِ وَ عَنِ الشِّمَالِ قَعِيْدٌ ۝ مَا يَلْقَظُ مِنْ قَوْلٍ اِلَّا لَدَيْهِ رَاقِبٌ عَتِيْدٌ ۝ --- [ق، آیت: ۱۷، ۱۸]

”جب دو لینے والے لیتے ہیں، ایک دائیں طرف بیٹھتا ہے اور دوسرا بائیں طرف، جو لفظ بھی وہ بولتا ہے، ایک نگران (لکھنے کے لیے) تیار بیٹھا ہے۔۔۔

وَ كُلُّ شَيْءٍ فَعَلُوْهُ فِى الْزُبْرِ ۝ وَ كُلُّ صَغِيْرٍ وَّ كَبِيْرٍ مُّسْتَطَرٌ ۝ ---

[القمر، آیت: ۵۲، ۵۳]

”اور لوگ جو کچھ کر چکے ہیں، اعمال ناموں میں موجود ہے، چھوٹا اور بڑا

سب کچھ لکھا ہوا ہے۔۔۔

فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۝ وَ مَنْ يَعْمَلْ مِثْقَالَ ذَرَّةٍ شَرًّا يَرَهُ ۝ ---

[الزلزال، آیت: ۷، ۸]

”اور جس نے ذرہ بھر بھی نیکی کی ہوگی، وہ اُسے پالے گا اور جس نے ذرہ بھر

برائی کی ہوگی، وہ اُسے پالے گا۔۔۔

نامہ اعمال جو گردنوں میں حماکل کیا ہوا ہے، اس کی کیفیت آج کا انسان ابھی تک نہیں جانتا،

مگر سمجھنا چاہے تو روزمرہ استعمال کی چیز ”موبائل فون“ کی حقیر سی (Chip) چپ ہی کافی معتبر دلیل ہے۔۔۔

اس ذرا سی چپ میں ہزاروں نام و نمبرز کے علاوہ قرآن پاک و احادیث کا بڑا ذخیرہ اور کتب تقاسیر

انٹر لنک ہوتی ہیں۔۔۔ یہ بندے کی ایجاد کا کمال ہے تو احسن الخالقین کی تخلیقات کا عالم کیا ہوگا۔۔۔

اللہ سبحانہ و تعالیٰ کے مامور و ماذون بندوں (فرشتوں) کی حسن کارکردگی میں کسی شاہد کی گنجائش نہیں

کہ یہ اپنے خلقت میں خطا و سہو سے معصوم پیدا کیے گئے ہیں۔۔۔ اور یہ چاق چو بند کارکنان

اپنی ذمہ داری کمال تیزی اور دیانت سے سرانجام دیتے ہیں۔۔۔

”Wikileaks“ کو ماننے والے مسلمانوں سے صرف اتنی گزارش ہے کہ اپنے رب کے بیانات کی

صدائقوں پر غور کریں، شاید زندگی کو مست مل جائے۔۔۔ اس جہل و فریب اور ضلالت میں لتھڑی زندگی پر

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَكَ
 سوائے ندامت کے کیا ہاتھ آئے گا۔۔۔ حشر کا دن، جسے بالیقین آنا ہے اور آ کے رہے گا۔ اس دنیا
 و مافیہا کی تباہی کے مناظر قرآن مجید میں اسلوب بدل بدل کر جا بجا دہرائے گئے ہیں۔ یہ حشر کا
 پہلا مرحلہ ہے۔۔۔ دیکھیے یہ کیسا ہوگا:

اِذَا رَجَّتِ الْاَرْضُ رَجًّا۔۔۔ [الواقعة، آیت: ۴۰]
 ”جب زمین خوب زور سے ہلائی جائے گی۔۔۔“

اِذَا نَزَلَتْ الْاَرْضُ نَزْلًا لِّهَا ۝ وَاُخْرِجَتِ الْاَرْضُ اَثْقَالَهَا ۝ وَقَالَ
 الْاِنْسَانُ مَا لَهَا ۝ يَوْمَئِذٍ تُحَدِّثُ اَخْبَارَهَا ۝ بِاَنَّ رَبَّكَ اَوْحٰی لَهَا ۝۔۔۔
 [الزلزال، آیت: ۵ تا ۱۰]

”جب زمین خوب زور سے ہلائی جائے گی اور زمین اپنے اندر کے بوجھ
 باہر نکال دے گی تو انسان کہے گا، اس کو کیا ہو گیا ہے! اس دن وہ بولے گی کہ اس کے
 رب نے اسے بولنے کا اشارہ کیا ہے۔۔۔“

يَوْمَ تَرْجُفُ الْاَرْضُ وَالْجِبَالُ وَكَانَتِ الْجِبَالُ كَثِيْبًا
 مَّهِيلًا۔۔۔ [المزمل، آیت: ۱۴]

”جس دن زمین اور پہاڑ کپکپائیں گے اور پہاڑ بھر بھرے ہو جائیں گے۔۔۔
 وَ اِنَّا لَجٰعِلُوْنَ مَا عَلٰیهَا صَعِيْدًا جُرْنًا ۝۔۔۔ [الکہف، آیت: ۸]
 ”اور بے شک جو کچھ اس زمین پر ہے (نا بود کر کے) اسے نخر بنانے والے ہیں۔۔۔“
 فَاِذَا نُفِخَ فِي الصُّوْرِ نَفْخَةً وَّ اَحَدَةً ۝ وَ حُمِلَتِ الْاَرْضُ وَالْجِبَالُ فَدُكَّتَا
 دَكَّةً وَّ اَحَدَةً ۝ فَيَوْمَئِذٍ وَقَعَتِ الْوَاقِعَةُ ۝۔۔۔ [الحاقہ، آیت: ۱۵ تا ۱۷]
 ”پھر جب ایک بار صور پھونکا جائے گا، پھر ایک ہی بار پُخ کر وہ ریزہ ریزہ
 ہو جائیں گے، تو اُس دن آنے والی آپڑے گی۔۔۔“

كَلَّا اِذَا دُكَّتِ الْاَرْضُ دَكًّا دَكًّا۔۔۔ [الفجر، آیت: ۲۱]
 ”یقیناً جب زمین پاش پاش کر کے ریزہ ریزہ ہو جائے گی۔۔۔“

وَمَا قَدَرُوا اللّٰهَ حَقَّ قَدْرِهِ ۝ وَالْاَرْضُ جَمِيعًا قَبْضَتُهُ يَوْمَ الْقِيَمَةِ
 وَالسَّمٰوٰتُ مَطْوِيٰتٌ بِيَمِيْنِهِ ۝ سُبْحٰنَهُ وَتَعَالٰی عَمَّا يُشْرِكُوْنَ ۝۔۔۔ [الزمر، آیت: ۶۷]

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

”اور انہوں نے اللہ سبحانہ و تعالیٰ کی وہ قدر نہ کی جیسا اس کا حق تھا، ساری کی ساری زمین قیامت کے دن اُس کی مُٹھی میں ہوگی اور تمام آسانی گزرے اس کے قبضہ قدرت میں ہوں گے، وہ پاک و بلند تر ہے ہر اس چیز سے جسے لوگ شریک ٹھہراتے ہیں۔“---

وَيَوْمَ نُسَيِّرُ الْجِبَالَ وَتَرَى الْأَرْضَ بَارِزَةً وَحَشَرْنَاهُمْ فَلَمْ نُغَادِرْ مِنْهُمْ أَحَدًا --- [الكهف، آیت: ۴۷]

”اور (وہ دن قیامت کا ہوگا) جس دن ہم پہاڑوں کو ریزہ ریزہ کر کے چلا دیں گے اور زمین صاف چٹیل میدان ہو جائے گی (اس پر کچھ بھی نہ بچے گا) اور انہیں ہم جمع کریں گے تو کسی کو بھی نہ چھوڑیں گے۔“---

وَتَسِيرُ الْجِبَالُ سَيْرًا --- [الطوس، آیت: ۱۰]

”اور پہاڑ چلیں گے اپنی چال۔“---

وَسَيَّرَتِ الْجِبَالُ فَكَانَتْ سَرَابًا --- [النباء، آیت: ۲۰]

”اور پہاڑ چلائے جائیں گے تو وہ ریت ہو جائیں گے۔“---

وَإِذَا الْجِبَالُ سُيِّرَتْ --- [التکویر، آیت: ۳]

”اور جب پہاڑ چلائے جائیں گے۔“---

يَوْمَ تَرْجُفُ الْأَرْضُ وَالْجِبَالُ --- [المزمل، آیت: ۱۴]

”جس دن زمین اور پہاڑ کپکپائیں گے۔“---

وَتَكُونُ الْجِبَالُ كَالْعِهْنِ --- [المعارج، آیت: ۹]

”اور پہاڑ مثل اُون کے ہوں گے۔“---

وَتَكُونُ الْجِبَالُ كَالْعِهْنِ الْمَنْفُوشِ --- [القاسعہ، آیت: ۵]

”اور پہاڑ مثل دھنکی ہوئی اُون کے ہوں گے۔“---

يَوْمَ تَرْجُفُ الْأَرْضُ وَالْجِبَالُ وَكَانَتِ الْجِبَالُ كَثِيبًا

مَهِيلاً --- [المزمل، آیت: ۱۴]

”جس دن زمین اور پہاڑ کپکپائیں گے اور پہاڑ بھر بھرے ٹیلے ہو جائیں گے۔“---

وَبَسَّتِ الْجِبَالُ بَسًّا وَكَانَتْ هَبَاءً مُّنبَثًّا --- [الواقعة، آیت: ۶۵، ۶۶]

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ

”اور پہاڑ ریزہ ریزہ کر کے اڑائے جائیں گے، سو وہ پہاڑ گندہ غبار ہو جائیں گے۔“

وَ اِذَا الْجِبَالُ نُسْفَتْ ۝ --- [المرسلت، آیت: ۱۰]

”اور جب پہاڑ اڑائے جائیں گے۔“

وَ اِذَا الْبِهَاسُ سُجِّرَتْ ۝ --- [التکویر، آیت: ۶]

”اور جب سمندر جھونکے جائیں گے۔“

وَ اِذَا الْبِهَاسُ فُجِّرَتْ ۝ --- [الانفطاس، آیت: ۳]

”اور جب سمندر چیرے جائیں گے۔“

اِقْتَرَبَتِ السَّاعَةُ وَ اَنْشَقَّ الْقَمَرُ ۝ --- [القمر، آیت: ۱]

”قیامت پاس آئی اور چاند پھٹا۔“

فَاِذَا بَرِقَ الْبَصَرُ ۝ وَ خَسَفَ الْقَمَرُ ۝ وَ جُمِعَ الشَّمْسُ

وَ الْقَمَرُ ۝ --- [القیامہ، آیت: ۹ تا ۷]

”پھر جب آنکھیں پتھرا جائیں اور چاند کو گہن لگے اور سورج اور چاند اکٹھے

کیے جائیں۔“

اِذَا الشَّمْسُ كُوِّرَتْ ۝ --- [التکویر، آیت: ۱]

”جب سورج لپیٹا جائے گا۔“

فَاِذَا النُّجُومُ طُمِسَتْ ۝ --- [المرسلت، آیت: ۸]

”اور جب ستارے بے نور کیے جائیں گے۔“

وَ اِذَا النُّجُومُ انْكَدَرَتْ ۝ --- [التکویر، آیت: ۲]

”اور جب ستارے ماند پڑ جائیں گے۔“

وَ اِذَا الْكُوَاكِبُ اُنْثَرَتْ ۝ --- [الانفطاس، آیت: ۲]

”اور جب ستارے جھڑنے لگیں گے۔“

وَ يَوْمَ تَشَقَّقُ السَّمَاءُ بِالْغَمَامِ وَ نِزْلُ الْمَلٰٓئِكَةِ تَنْزِيْلًا ۝ --- [الفرقان، آیت: ۲۵]

”اور جس دن بدلی کے نیچے سے آسمان پھٹے گا اور فرشتے اُتارے جائیں گے۔“

فَاِذَا اُنْشَقَّتِ السَّمَاءُ فَكَانَتْ وَرْدَةً كَالدِّهَانِ ۝ --- [الرحمن، آیت: ۳۷]

ماہنامہ ”نور الحبيب“ بصیرپور شریف ﴿ ۱۲ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

”پھر جب آسمان پھٹ جائے گا اور سرخ زری کی مانند ہو جائے گا۔۔۔“

وَانْشَقَّتِ السَّمَاءُ فَهِيَ يَوْمَئِذٍ وَاهِيَةٌ۔۔۔ [الحاقہ، آیت: ۱۶]

”اور آسمان پھٹ جائے گا سو وہ اُس دن کمزور ہوگا۔۔۔“

وَإِذَا السَّمَاءُ فُرِجَتْ۔۔۔ [المرسلات، آیت: ۹]

”اور جب آسمان میں شکاف کیا جائے۔۔۔“

وَإِذَا السَّمَاءُ كُشِطَتْ۔۔۔ [التکویر، آیت: ۱۱]

”اور جب آسمان کی کھال کھینچی جائے۔۔۔“

إِذَا السَّمَاءُ انْفَطَرَتْ۔۔۔ [الانفطاس، آیت: ۱]

”جب آسمان چر جائے۔۔۔“

يَوْمَ تَكُونُ السَّمَاءُ كَالْهَيْبَلِ۔۔۔ [المعارج، آیت: ۸]

”جس دن آسمان پگھلے تانبے کی طرح (سرخ) ہو جائے گا۔۔۔“

ان آیات کو بار بار پڑھیے اور غور و فکر سے پڑھیے، اپنی گزری زندگی کی غفلتوں پر ندامت و

تاسف کے آنسو بہائیے۔۔۔ سورہ محمد کی چوبیسویں آیت:

أَفَلَا يَتَذَكَّرُونَ الْقُرْآنَ أَمْ عَلَىٰ قُلُوبِهِمْ أَقْفَالُهَا۔۔۔

”کیا لوگ قرآن پاک میں تذکرہ نہیں کرتے یا ان کے دلوں پر تالے پڑے ہیں۔۔۔“

اگر ذہن میں متحضر رہے تو بہت سی بد بختیوں سے بچا جاسکتا ہے۔۔۔ ان مبارک آیات نے

آپ کے دروازہ دل پر جو دستک دی ہے، وہ اگر آپ نے سن لی ہے تو مبروک الف الف مبروک۔۔۔

لیکن اگر کجی اور قساوت کے زنگ کی تمہیں دبیز ہیں، تو اس کو صقل کرنے کی واقعی اور سچائی سے لبریز کوشش کیجیے:

فَأَشْهُوَ كَوْنَهُ أَتَجِدُ فِي دَلِّ مُضْمَرٍ اسْت

ایس کتابے نیست چیزے دیگر است

سحر گاہی میں قرآن اپنے قاری کے زیادہ قریب ہوتا ہے اور قاری کو بھی دولت قرب عطا فرماتا ہے:

گر تُو می خواہی مسلمان زیستن

نیست ممکن بُو بقرآن زیستن



وفیات

جو بادہ کش تھے پرانے وہ اٹھتے جاتے ہیں
کہیں سے آبِ بقائے دوام لا ساقی

مولانا ابوالاسد محمد اللہ دتہ، پاک پتن شریف

علماء و فضلاء تیزی سے رائی ملک بٹا ہو رہے ہیں۔۔۔ اور اب مولانا الحاج ابوالاسد محمد اللہ دتہ بھی سفر آخرت پر روانہ ہو گئے۔۔۔ انا للہ و انا الیہ راجعون

موصوف حضرت سیدی فقیہ اعظم مولانا محمد نور اللہ نعیمی قدس سرہ العزیز کے قدیم تلامذہ میں سے تھے۔۔۔ بھائی پھیرو، ساہیوال، قصور، حجرہ شاہ مقیم اور اسی کی دہائی میں دربار عالیہ حضرت گنج شکر رحمہ اللہ پاک پتن شریف کی مسجد میں خطابت کے فرائض سرانجام دیتے رہے۔۔۔ وہ اعلیٰ صلاحیتوں کے حامل تھے۔۔۔ ۱۲ انحرام الحرام ۱۴۳۲ھ کو اسی سال کی عمر میں وصال فرمایا۔۔۔ اللہ تعالیٰ مرحوم کی مغفرت فرما کر اعلیٰ علیین میں جگہ دے اور ان کے عالم و فاضل صاحبزادے مولانا حافظ محمد اسد اللہ اور دیگر صاحبزادوں کو صبر جمیل سے نوازتے ہوئے دینی خدمات سرانجام دینے کی توفیق مرحمت فرمائے۔۔۔

حاجی خدا بخش نوری

یکم محرم الحرام کو حضرت سیدی فقیہ اعظم قدس سرہ العزیز کے مرید خاص حاجی خدا بخش نوری وفات پا گئے۔۔۔ وہ بہت دھیمے مزاج کے قلعہ انسان تھے۔۔۔ کاروباری حلقوں میں ”نوری“ کے نام سے پہچانے جاتے تھے۔۔۔ عرس حضرت فقیہ اعظم رحمہ اللہ کے موقع پر لنگر کی نگرانی کرتے اور پوری ذمہ داری سے ڈیوٹی نبھاتے۔۔۔ اللہ تعالیٰ موصوف کی مغفرت فرمائے۔۔۔ علاوہ ازیں

●..... علامہ ابوالفیض علی محمد نوری رحمہ اللہ (ہواڑی) کے بڑے داماد، فاضل دارالعلوم ہذا مولانا محمد شفیع نوری، ٹاؤن شپ لاہور، پوم عاشور کو عصر کے بعد وصال پا گئے۔۔۔ ●..... فاضل دارالعلوم ہذا مولانا متیر احمد نوری فرید پوری کے جواں سال پوتے اور میاں محمد اسلم کے صاحبزادے حافظ محمد عمیر ٹریک حادثے میں۔۔۔ ●..... مولانا محمد عقیل نوری، چورستہ میاں خاں کے والد گرامی۔۔۔ ●..... مولانا رشید احمد نوری، موضع مووہ کے دادا جان۔۔۔ اور

●..... حافظ محمد قربان قادری، قصور کی والدہ محترمہ قضاۃ الہی سے وفات پا گئیں۔۔۔ انا للہ و انا الیہ راجعون
جانشین فقیہ اعظم الحاج صاحب زادہ مفتی محمد محبت اللہ نوری مدظلہ العالی نے دعا فرمائی ہے کہ اللہ تعالیٰ مرحومین کی مغفرت فرما کر اعلیٰ علیین میں جگہ عطا فرمائے اور پس ماندگان کو صبر جمیل سے نوازے۔۔۔

آمین بجاہ سید المرسلین صلی اللہ وسلم علیہ و علی آلہ واصحابہ اجمعین



وصال حضور اکرم ﷺ

مفتی جلال الدین احمد امجدی

جب کوئی شخص کسی مقصد اور کسی غرض سے اپنا مرکز چھوڑ کر دوسرے مقام پر جاتا ہے، تو مقصد پورا ہو جانے اور مطالب حل ہو جانے کے بعد وہ اپنے مرکز اصلی کی طرف واپس ہو جاتا ہے۔ ہمارے پیارے نبی جناب احمد مجتبیٰ محمد مصطفیٰ ﷺ کے دنیا میں تشریف لانے کا مقصد تھا دین اسلام کے احکام خدا کے بندوں تک پہنچانا اور ان کو توحید پرست بنا کر ان کے نفوس کا مکمل تزکیہ فرمانا۔ جب آپ کا مقصد پورا ہو گیا اور خدائے عزوجل نے آیت کریمہ ﴿الْيَوْمَ اكْمَلْتُ لَكُمْ دِيْنَكُمْ﴾ [پارہ ۶، رکوع ۵] نازل فرما کر آپ کے دین کے کامل ہونے کی خوش خبری سنائی اور اپنی نعمتیں آپ پر پوری فرمادیں، تو آپ کا اپنے مرکز اصلی، مقام مقدس کی طرف جانے کا وقت قریب آ گیا، جس کا علم آپ کو بہت پہلے سے تھا۔ اسی لیے حجۃ الوداع کے موقع پر آپ نے لوگوں سے فرمایا:

”شاید اس کے بعد میں تمہارے ساتھ حج نہ کر سکوں۔۔۔“

مشکوٰۃ شریف میں ہے۔ حضرت ابن عباس رضی اللہ عنہما فرماتے ہیں کہ جب سورہ ﴿اِذَا جَاءَ نَصْرُ اللّٰهِ﴾ نازل ہوئی تو رسول اللہ ﷺ نے اپنی نخت جگر نور نظر صاحبزادی حضرت سیدہ فاطمہ زہراء رضی اللہ عنہا کو بلایا

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ
اور ان سے فرمایا ((نُعِيْتُ اِلٰی نَفْسِيْ)) ”مجھ کو میرے سفر آخرت کی خبر دی گئی ہے“۔ یہ سن کر
حضرت سیدہ فاطمہ رضی اللہ عنہا رونے لگیں۔ حضور ﷺ نے فرمایا:
((لَا تَبْكِيْ فَانَكَ اَوَّلُ اَهْلِيْ لَاحِقٌ بِهِيَ)) ---

”اے فاطمہ! روؤ نہیں، میرے اہل بیت میں تم ہی سب سے پہلے مجھ سے
ملاقات کرو گئی“ ---

یہ سن کر حضرت سیدہ فاطمہ رضی اللہ عنہا ہنسنے لگیں۔ یہ دیکھ کر ازواج مطہرات رضی اللہ عنہن میں سے بعض بیویوں نے
حضرت سیدہ فاطمہ رضی اللہ عنہا سے دریافت کیا کہ پہلے ہم نے آپ کو روتے دیکھا اور پھر ہنستے دیکھا،
اس کا کیا مطلب ہے؟ حضرت سیدہ فاطمہ رضی اللہ عنہا نے کہا کہ حضور ﷺ نے مجھ کو بتایا کہ آپ کو
آپ کے آخرت کی خبر دی گئی ہے۔ یہ سن کر میں رونے لگی، آپ نے فرمایا، روؤ نہیں، میرے
اہل بیت میں سے پہلے تو ہی مجھ سے ملے گی، یہ سن کر میں ہنسنے لگی۔

دارمی شریف کی ایک حدیث ہے۔ حضرت ابوسعید خدری رضی اللہ عنہ فرماتے ہیں کہ رسول اللہ ﷺ
اپنی اس علالت میں، کہ جس میں آپ نے وصال فرمایا، گھر سے باہر تشریف لائے، اس حال میں
کہ اپنے سر پر کپڑا باندھے ہوئے تھے۔ ہم لوگ اس وقت مسجد میں تھے۔ حضور ﷺ مسجد میں
داخل ہو کر منبر کی طرف تشریف لے گئے اور اس پر رونق افروز ہوئے۔ پھر آپ نے خطبہ دیا اور فرمایا:
((وَالَّذِيْ نَفْسِيْ بِيَدِهٖ اِنِّيْ لَأَنْظُرُ اِلَى الْحَوْضِ مِنْ مَّقَامِيْ هٰذَا)) ---
یعنی ”قسم ہے اس ذات کی، جس کے قبضہ قدرت میں میری جان ہے کہ میں
اس منبر پر بیٹھے ہوئے حوض کرثر کو دیکھ رہا ہوں“ ---

پھر فرمایا، خدا کا ایک بندہ ہے، جس کے سامنے دنیا اور دنیا کی زینت پیش کی گئی مگر اس نے
آخرت کو اختیار کر لیا۔ حضرت ابوسعید خدری رضی اللہ عنہ کا بیان ہے کہ حضور ﷺ کے اس ارشاد کو
حضرت ابو بکر صدیق رضی اللہ عنہ کے علاوہ اور کوئی نہیں سمجھ سکا۔ ان کی آنکھوں سے آنسو جاری ہو گئے اور
وہ رو پڑے اور عرض کیا، یا رسول اللہ! ہم اپنے ماں باپ کے ساتھ آپ پر قربان ہو جائیں۔

صحابہ کرام رضی اللہ عنہم، حضرت سیدنا ابو بکر رضی اللہ عنہ کی اس بات کو سن کر بہت متعجب ہوئے کہ وہ ایسا
کیوں فرما رہے ہیں؟ یہاں تک کہ بعض لوگوں نے کہا کہ اس بوڑھے کو دیکھو۔ رسول اللہ ﷺ تو
ایک بندے کا حال بیان فرما رہے ہیں کہ جس کو خدائے عزوجل نے دنیا کی تروتازگی اور

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

آخرت کے درمیان اختیار دیا ہے۔ اور وہ یہ کہہ رہے ہیں کہ ہم اور ہمارے ماں باپ آپ پر قربان ہو جائیں۔ لیکن رازدار نبوت ﷺ فوراً سمجھ گیا تھا کہ وہ بندہ خود حضور ﷺ ہیں۔

اصدق الصادقین ، سید المتقین

رازدار نبوت پہ لاکھوں سلام

شہداء احد کو اپنی زیارت سے مشرف فرمایا

بخاری اور مسلم میں حضرت عقبہ بن عامر رضی اللہ عنہ سے روایت ہے کہ سرکار اقدس ﷺ نے شہدائے احد رضی اللہ عنہم پر آٹھ برس کے بعد نماز جنازہ پڑھی (حضرت ملا علی قاری رحمہ اللہ مرقات میں تحریر فرماتے ہیں کہ یہ حضور ﷺ یا شہدائے احد کی خصوصیت میں سے ہے کہ آپ نے آٹھ برس کے بعد ان پر نماز جنازہ پڑھی) گویا آپ زندوں اور مردوں کو رخصت فرما رہے ہیں۔ شہدائے احد کو اپنی زیارت سے مشرف فرمانے کے بعد لوٹے تو منبر پر رونق افروز ہوئے اور فرمایا، میں تم سے پہلے جارہا ہوں، میں تم لوگوں کے دعوت اسلام کے قبول کرنے اور اطاعت و فرماں برداری کے بجالانے پر گواہ ہوں اور تم سے ہماری ملاقات کا مقام حوض کوثر ہے اور میں اس جگہ سے حوض کوثر کو دیکھ رہا ہوں۔ اور فرمایا ((اِنِّیْ قَدْ اُعْطِیْتُ مَفَاتِیْحَ حَزْرَائِنِ الْاَمْرِ)) یعنی ”بے شک مجھ کو زمین کے خزانوں کی کنجیاں دی گئی ہیں۔“

آخری وصیت

حضرت شیخ عبدالحق محدث دہلوی رحمہ اللہ تحریر فرماتے ہیں کہ سرکار اقدس ﷺ نے حضرت بلال رضی اللہ عنہ کو بلا کر فرمایا کہ اے بلال! جا کر اعلان کر دو کہ سب لوگ مسجد میں جمع ہو جائیں، میں ان کو وصیت کروں گا اور کہہ دو کہ رسول خدا ﷺ کی یہ آخری وصیت ہوگی۔

جب حضرت بلال رضی اللہ عنہ نے مدینہ شریف کے بازاروں اور گلیوں میں اعلان کیا کہ رسول اللہ ﷺ کی آخری وصیت سننے کے لیے مسجد نبوی میں سب لوگ حاضر ہو جائیں۔ تو اس اعلان کو سن کر لوگ اس قدر گھبرا گئے کہ دوکانوں اور گھروں کو ایسے ہی کھلے ہوئے چھوڑ کر مسجد میں حاضر ہو گئے اور اتنے لوگ جمع ہوئے کہ مسجد نبوی میں گنجائش نہ رہی۔ حضور ﷺ منبر شریف پر رونق افروز ہوئے اور طویل خطبہ فرمایا، جو وقت اور حال کے مناسب نصیحت اور احکام شرع پر مشتمل تھا اور فرمایا:

”اے لوگو! میرا سفر آخرت قریب ہے۔ جان و مال اور سامان وغیرہ کا کوئی بھی حق

کسی شخص کا مجھ پر ہو تو اس کا بدلہ آج مجھ سے لے لے۔“ --- [مدارج النبوة]

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَكَ
 نبی کریم ﷺ کا یہ اعلان اس لیے تھا، تا کہ حقوق العباد کی ضرورت ان کی امت پر اچھی طرح
 واضح ہو جائے اور وہ ایک دوسرے کے حقوق کی پامالی سے ہمیشہ دور رہے۔

علالت کی ابتدا

حضور ﷺ کے مرض وفات کی ابتدا کب ہوئی، اس کے بارے میں لوگوں نے اختلاف کیا ہے۔
 حضرت شیخ عبدالحق محدث دہلوی رحمۃ اللہ علیہ تحریر فرماتے ہیں کہ جب ماہ صفر کے ختم ہونے کے ایک یا
 دو روز باقی رہ گئے تھے، تب علالت کی ابتدا ہوئی، یعنی سر میں درد پیدا ہوا اور حضرت سلیمان تہمی جو کہ
 ثقہ لوگوں میں سے ہیں، انہوں نے اس بات پر جزم کیا ہے کہ ۲۲ صفر کو مزاج مبارک ناساز ہوا۔

[اشعة اللعمات]

مزاج اقدس کی ناسازی کے زمانہ میں بھی آپ پانچ دن تک ازراہ عدل، باری باری ایک ایک
 زوجہ محترمہ رضی اللہ عنہا کے حجرہ میں تشریف لے جاتے رہے۔ جب مرض میں بہت شدت پیدا ہو گئی تو
 ازواج مطہرات کی اجازت سے حضرت سیدہ عائشہ صدیقہ رضی اللہ عنہا کے حجرہ مبارک میں قیام فرمایا اور
 جب تک طاقت رہی آپ خود مسجد نبوی میں نمازیں پڑھانے کے لیے تشریف لاتے رہے۔

بخاری و مسلم کی حدیث ہے، حضرت ابو موسیٰ اشعری رضی اللہ عنہ فرماتے ہیں کہ حضور اقدس ﷺ
 کے مرض نے جب غلبہ کیا تو آپ نے فرمایا:

مُرُوا اَبَا بَكْرٍ فَلْيُصَلِّ بِالْعَاسِ ---

”ابو بکر سے کہو کہ وہ لوگوں کو نماز پڑھا کریں“ ---

حضرت سیدہ عائشہ رضی اللہ عنہا نے عرض کیا، یا رسول اللہ! وہ نرم دل ہیں، آپ کی جگہ پر کھڑے ہو کر
 نماز نہیں پڑھا سکیں گے۔ دوبارہ فرمایا، ابو بکر سے کہو وہ نماز پڑھا کریں۔ حضرت سیدہ صدیقہ رضی اللہ عنہا نے
 پھر وہی عذر پیش کیا تو حضور ﷺ نے تیسری بار پھر وہی حکم بتا کید فرمایا تو حضرت ابو بکر صدیق رضی اللہ عنہ نے
 نماز پڑھا لی۔ حضور ﷺ کی حیات ظاہری میں انہوں نے ۷۱ نمازیں پڑھا کیں۔ علمائے کرام
 فرماتے ہیں کہ اس حدیث میں بہت واضح دلالت ہے کہ حضرت ابو بکر صدیق رضی اللہ عنہ مطلقاً
 تمام صحابہ سے افضل اور خلافت و امامت کے سب سے زیادہ حق دار ہیں۔

حدیث قرطاس

بخاری و مسلم میں ہے کہ وفات سے چار دن پہلے جمعرات کو جب سرکار اقدس ﷺ کا درد
 بہت بڑھ گیا تو آپ نے فرمایا، میرے پاس شانہ کی ہڈی لاؤ، میں تمہارے لیے ایک تحریر لکھ دوں

ماہنامہ ”نور الحبيب“ بصیر پور شریف ﴿ ۱۸ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 تا کہ اس کے بعد تم نہ بہکو، تو صحابہ میں اختلاف ہو گیا۔ حضرت عمر رضی اللہ عنہ نے کہا کہ اس وقت حضور کو
 بیماری کی تکلیف زیادہ ہے، تمہارے پاس قرآن ہے، وہی اللہ کی کتاب تمہارے لیے کافی ہے۔
 بعض لوگ کہتے تھے، حضور ﷺ کے پاس لکھنے کا سامان رکھ دو اور کئی لوگوں نے کہا:
 مَا شَأْنُهُ اَهْجَرَ اسْتَفْهُمُوْا۔۔۔

حضور کا کیا حال ہے؟ کیا جدائی کا وقت قریب آ گیا؟ آپ سے دریافت کرو۔

بعض صحابہ نے لکھنے کے بارے میں آپ ﷺ سے دریافت کرنا شروع کیا، تو جواب میں
 آپ نے فرمایا کہ مجھے میرے حال پر چھوڑ دو، اس لیے کہ میں جس حالت میں ہوں وہ اس سے
 بہتر ہے کہ جس طرف تم مجھے بلا رہے ہو۔

بعض لوگوں کا خیال ہے کہ حضور ﷺ خلافت کا معاملہ لکھنا چاہتے تھے مگر حضرت عمر رضی اللہ عنہ
 کے روک دینے سے یہ معاملہ رہ گیا۔ تو اس شبہ کا جواب ہے کہ خلافت کا معاملہ لکھنا ہرگز منظور نہ تھا،
 اس لیے کہ حضرت ابوبکر صدیق رضی اللہ عنہ کی خلافت کے متعلق حضور ﷺ نے اسی مرض میں
 ارادہ فرمایا تھا، جیسا کہ مسلم شریف، جلد دوم، صفحہ ۳۷۲ میں ہے کہ حضرت سیدہ عائشہ صدیقہ رضی اللہ عنہا
 سے فرمایا کہ اپنے باپ ابوبکر اور اپنے بھائی کو بلاؤ تا کہ میں ان کے لیے وصیت نامہ لکھ دوں،
 اس لیے کہ میں ڈرتا ہوں کہ کوئی آرزو کرنے والا آرزو کرے یا کوئی کہنے والا کہے کہ میں افضل ہوں،
 حالاں کہ اللہ تعالیٰ اور مومنین ابوبکر کے علاوہ کسی کو قبول نہ کریں گے۔ مگر ایسا ارادہ فرمانے کے بعد
 پھر حضرت عمر رضی اللہ عنہ یا کسی دوسرے کی ممانعت کے بغیر حضور نے خود بخود لکھنا موقوف کر دیا اور پھر
 اگر خلافت کے لیے وصیت ہی کرنی تھی تو اس کے لیے لکھنا ضروری نہ تھا بلکہ جو لوگ حجرہ مبارکہ میں
 موجود تھے، ان کے سامنے زبانی وصیت کر دینا ہی کافی تھا۔

بخاری اور مسلم میں ہے کہ ایک دن ظہر کی نماز کے وقت آپ کو کچھ آفاقہ ہوا تو آپ کھڑے ہوئے
 اور حضرات عباس و علی رضی اللہ عنہما کے سہارے مسجد میں تشریف لائے، حضرت ابوبکر صدیق رضی اللہ عنہ
 نماز پڑھا رہے تھے، جب انہوں نے آپ کی آہٹ محسوس کی تو پیچھے ہٹے گئے، حضور ﷺ نے
 انہیں اشارہ فرمایا کہ نہ ہٹو، آپ حضور ﷺ، حضرت ابوبکر رضی اللہ عنہ کی بائیں جانب بیٹھ گئے، یعنی
 ان کو اپنے داہنے کیا اور اس طرح آپ نے بیٹھ کر نماز پڑھائی۔ آپ کو دیکھ کر حضرت ابوبکر رضی اللہ عنہ
 اور حضرت ابوبکر صدیق رضی اللہ عنہ کو دیکھ کر دوسرے لوگ نماز کے ارکان ادا کرتے رہے۔ نماز کے بعد

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تَحِبُّ وَ تَرْضٰی لَكَ

آپ نے ایک خطبہ دیا، آپ نے صحابہ کرام کو بہت سی وصیتیں فرمائیں۔

حدیث شریف میں ہے، جب آپ کی علالت بہت سخت ہو چکی تھی، آپ کو یاد آیا کہ میری ملکیت میں چھ سات اشرفیاں ہیں۔ آپ نے حضرت سیدہ عائشہ صدیقہ رضی اللہ عنہا کو حکم فرمایا کہ اسے خیرات کر دیں، مگر وہ مشغولیت کے سبب خیرات نہ کر سکیں تو حضور ﷺ نے خود ان اشرفیوں کو منگا کر خیرات کر دیا اور فرمایا کہ یہ مناسب نہیں کہ اللہ کا نبی خدا تعالیٰ سے اس حال میں ملے کہ اشرفیاں اس کے قبضہ میں ہوں۔ [اشعة اللمعات]

مرض میں کمی بیشی ہوتی رہتی تھی، دو شنبہ (پیر) کے روز، جس دن آپ کی وفات ہوئی، صبح کے وقت آپ کی طبیعت بظاہر پرسکون تھی مگر دن جیسے جیسے چڑھتا جاتا تھا، آپ پر بار بار غشی طاری ہوتی تھی اور پھر افاقہ ہو جاتا تھا۔

بخاری شریف میں ہے، حضرت سیدہ عائشہ رضی اللہ عنہا فرماتی ہیں کہ وفات سے کچھ پہلے حضور میرے سینے سے ٹیک لگائے بیٹھے تھے کہ میرے بھائی عبدالرحمن بن ابوبکر اس حال میں آئے کہ ان کے ہاتھ میں مسواک تھی۔ میں نے دیکھا کہ حضور ﷺ عبدالرحمن کی طرف دیکھ رہے ہیں، میں جانتی تھی کہ آپ مسواک کو بہت پسند فرماتے ہیں، میں نے عرض کیا، کیا میں عبدالرحمن سے آپ کے لیے مسواک لے لوں، آپ نے سر کے اشارہ سے فرمایا کہ ہاں لے لو۔ میں نے عبدالرحمن سے مسواک لے کر آپ کو دے دی، مگر آپ کو اس مسواک کا چبانا دشوار معلوم ہوا، اس لیے کہ وہ سخت تھی۔ میں نے عرض کیا، کیا میں مسواک کو نرم کر دوں؟ آپ نے اجازت دے دی تو میں نے مسواک کو نرم کر دیا اور آپ نے اس کو اپنے دانتوں پر پھیرا۔

آپ کے سفر آخرت کا وقت آ رہا تھا، سانس کی گھر گھاہٹ سینہ میں محسوس ہوئی تھی، اسی درمیان میں لب مبارک بلے، تو لوگوں نے یہ الفاظ سنے:

الصَّلٰوةُ وَ مَا مَلَكَتْ اِيْمَانُكُمْ ---

یعنی ”نماز (کی پابندی کرو) اور غلام و باندی (ماتحتوں کے ساتھ اچھا سلوک کرو)۔“ ---

مشکوٰۃ شریف میں ہے کہ وفات کے دن حضرت سیدنا جبریل علیہ السلام آئے تو ان کے ساتھ ایک فرشتہ اور تھا، جو ایک لاکھ ایسے فرشتوں کا افسر تھا جن میں ہر ایک فرشتہ ایک ایک لاکھ فرشتوں کا افسر تھا۔ اس فرشتہ نے حاضری کی اجازت طلب کی۔ حضور ﷺ نے جبریل سے اس کے بارے میں پوچھا۔

ماہنامہ ”نور الحبيب“ بصیر پور شریف ﴿ ۲۰ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

حضرت جبریل علیہ السلام نے عرض کیا، یہ موت کا فرشتہ ہے، حاضری کی اجازت چاہتا ہے اور آج سے پہلے نہ تو اس نے کسی سے اجازت طلب کی ہے اور نہ آئندہ اس کے بعد کسی آدمی سے اجازت طلب کرے گا۔ آپ نے فرمایا، اس کو بلا لو۔ تو حضرت جبریل علیہ السلام نے اسے بلایا۔ اس نے حاضر ہو کر سلام کیا اور پھر عرض کیا، یا رسول اللہ! خدا تعالیٰ نے مجھے آپ کی خدمت میں بھیجا ہے۔ اگر آپ حکم دیں گے تو میں آپ کی روح کو قبض کروں گا ورنہ چھوڑ دوں گا۔ سرکار اقدس ﷺ نے فرمایا، کیا تو میری مرضی کے مطابق عمل کرے گا۔ موت کے فرشتہ نے عرض کیا، ہاں مجھ کو یہی حکم دیا گیا ہے کہ جو کچھ آپ فرمائیں، میں اسی کے مطابق عمل کروں۔ راوی کا بیان ہے، یہ سن کر حضور ﷺ نے حضرت جبریل علیہ السلام کی طرف دیکھا۔ جبریل علیہ السلام نے عرض کیا، یا رسول اللہ! اِنَّ اللّٰهَ قَدِ اشْتَقٰكَ اِلٰی لِقَائِكَ یعنی ”اللہ تعالیٰ آپ کی ملاقات کا مشتاق ہے“ تو حضور ﷺ نے موت کے فرشتہ سے فرمایا کہ جس بات کا تجھ کو حکم دیا گیا ہے، اس پر عمل کر۔

بخاری اور مسلم میں ہے، حضرت سیدہ عائشہ رضی اللہ عنہا فرماتی ہیں کہ جب موت کا فرشتہ حاضر ہوا، اس وقت حضور کا سر مبارک میری ران پر تھا۔ آپ پر غشی طاری ہوئی، پھر ہوش آیا تو آپ چھت کی طرف دیکھنے لگے۔ بخاری شریف کی ایک روایت میں ہے کہ عین وصال کے وقت حضور کا سر مبارک حضرت عائشہ رضی اللہ عنہا کے سینے اور حلق کے درمیان تھا اور قریب پانی کا ایک برتن رکھا ہوا تھا۔ آپ اس پانی میں ہاتھ ڈالتے اور اپنے چہرے پر پھیر لیتے اور فرماتے تھے، لا الہ الا اللہ۔ پھر حضور نے آسمان کی طرف ہاتھ اٹھائے اور فرماتے لگے، فی الرفیق الاعلیٰ ”اے اللہ! مجھے رفیق اعلیٰ میں کر دے“۔ یا یہ مطلب تھا کہ میں رفیق اعلیٰ میں آنا چاہتا ہوں۔ اور ایک اور روایت میں ہے کہ فرمایا، اخترت الرفیق الاعلیٰ یعنی ”میں نے رفیق اعلیٰ کو اختیار کیا“ [اشعة اللمعات] یہی کہتے کہتے ہاتھ لٹک گئے اور روح قدسی عالم قدس میں پہنچ گئی۔ ﴿اِنَّا لِلّٰہِ وَاِنَا اِلَیْہِ رَاجِعُوْنَ﴾

وصال کا اثر

سرکار اقدس ﷺ کی وفات حسرت آیات سے اہل بیت اور صحابہ کرام رضی اللہ عنہم کو جو صدمہ جاں کاہ پہنچا، وہ بیان سے باہر ہے۔ لوگ حضور ﷺ کی محبت میں ہوش و حواس کھو بیٹھے۔ ان کی سمجھ میں نہیں آتا تھا کہ اب کیا کریں۔ حضرت سیدنا عثمان غنی رضی اللہ عنہ کی یہ حالت ہو گئی کہ ان پر سکتہ طاری ہو گیا، بولنے کی طاقت نہیں رہ گئی، حالت بے قراری میں ادھر سے ادھر آتے جاتے تھے،

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَدُنَّ
 مگر کسی سے کچھ کہتے نہیں تھے۔ حضرت سیدنا علی رضی اللہ عنہ اس قدر غم سے نڈھال ہو گئے کہ ایک جگہ بیٹھ گئے
 اور بلنے کی طاقت نہیں رکھتے تھے اور حضرت سیدنا عمر رضی اللہ عنہ کا یہ حال ہوا کہ وہ تنگی تلوار لے کر
 مدینہ شریف کے بازار اور گلیوں میں گھومتے تھے اور فرماتے تھے کہ جو کہے گا کہ حضور کی وفات ہو گئی
 میں اسی تلوار سے اس کی گردن اڑا دوں گا۔ حضرت سیدنا ابو بکر صدیق رضی اللہ عنہ وصال کے وقت
 اپنے گھر تھے، جب یہ خبر سنی تو روتے ہوئے اور وامحمدہ کے نعرے لگاتے ہوئے مسجد شریف
 میں حاضر ہوئے، دیکھا کہ صحابہ کرام حیران و پریشان ہیں، آپ نے کسی سے بات نہیں کی اور نہ
 کسی کی طرف متوجہ ہوئے، سیدھے حضرت سیدہ عائشہ رضی اللہ عنہا کے حجرہ مبارکہ میں پہنچے، حضور ﷺ
 کے مبارک چہرہ سے چادر ہٹائی اور پیشانی انور کو بوسہ دیا، روتے ہوئے باہر نکلے۔ اللہ تعالیٰ کا
 ان پر یہ خاص فضل ہوا کہ حضور سے انتہائی محبت کے باوجود ان کے ہوش و حواس بجا رہے، آپ
 مسجد میں تشریف لائے، اس وقت حضرت عمر رضی اللہ عنہ مسجد میں موجود تھے۔ آپ نے ان سے فرمایا،
 اے عمر! بیٹھ جاؤ، انہوں نے انکار کر دیا اور کہا کہ ہم نہیں بیٹھیں گے تو حضرت ابو بکر رضی اللہ عنہ نے
 انہیں چھوڑ دیا اور لوگوں کی طرف متوجہ ہو کر خطبہ دینا شروع کر دیا۔ فرمایا:

”اے لوگو! کان کھول کر سن لو کہ جو شخص محمد ﷺ کی عبادت کرتا تھا تو وہ جان لے
 کہ ان کا وصال ہو گیا اور جو اللہ تعالیٰ کی عبادت کرتا تھا وہ سن لے کہ اللہ زندہ ہے،
 وہ کبھی نہ مرے گا، اس پر کبھی موت نہیں طاری ہو سکتی۔ پھر آپ نے آیت کریمہ
 تلاوت فرمائی:

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ
 انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا وَ
 سَيَجْزِي اللَّهُ الشَّاكِرِينَ ۝ --- [آل عمران: ۱۴۴]

”محمد ﷺ تو ایک رسول ہیں، ان سے پہلے اور رسول ہو چکے، تو کیا اگر وہ
 انتقال فرمائیں یا شہید ہوں تو تم لٹے پاؤں پھر جاؤ گے؟ اور جو اٹے پاؤں پھرے گا تو
 وہ اللہ کا کچھ نقصان نہ کرے گا اور عنقریب اللہ تعالیٰ شکر کرنے والوں کو صلہ عطا فرمائے گا۔“ ---
 یعنی جو اپنے دین پر ثابت رہیں گے اور نہیں پھریں گے وہ گروہ شاکرین
 میں سے ہیں، خدا تعالیٰ ان کو اجر عظیم عطا فرمائے گا۔ ---

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّدَكَ

بخاری شریف میں ہے کہ حضرت ابو بکر صدیق رضی اللہ عنہ کے اس آیت کریمہ کے تلاوت فرمانے سے لوگوں کو ایسا معلوم ہوا کہ گویا کوئی اس آیت کریمہ کو جانتا ہی نہ تھا۔ ان سے سن کر اب اسی آیت کریمہ کو ہر شخص پڑھنے لگا۔ مدارج النبوة میں ہے، حضرت عمر رضی اللہ عنہ فرماتے ہیں کہ جب حضرت ابو بکر رضی اللہ عنہ سے میں نے یہ آیت کریمہ سنی تو مجھے ایسا محسوس ہوا کہ اس سے پہلے میں نے اس آیت کریمہ کو سنا ہی نہ تھا۔ سننے کے بعد مجھے معلوم ہو گیا کہ واقعی رسول اللہ ﷺ کا وصال ہو گیا۔ اس یقین کے بعد میرے بدن میں لرزہ پیدا ہوا اور میں زمین پر گر پڑا۔ حضرت ابن عمر رضی اللہ عنہما کا بیان ہے کہ گویا ہماری نگاہوں پر پردہ پڑا ہوا تھا، جس کو حضرت ابو بکر صدیق رضی اللہ عنہ کے خطبہ نے اٹھا دیا۔ ان سے سن کر اب اسی آیت کریمہ کو ہر شخص پڑھنے لگا، جس سے لوگوں کو کچھ سکون حاصل ہو گیا۔

حضرت ابو بکر صدیق رضی اللہ عنہ نے جب قرآن مجید کی آیت کریمہ پڑھ کر سنائی تو اگرچہ اس سے لوگوں کو کچھ سکون حاصل ہو گیا لیکن اب اتنا وقت نہیں باقی رہ گیا تھا کہ اسی روز تجہیز و تکفین ہو سکے، اس لیے دوسرے روز سہ شنبہ (منگل) کو یہ کام انجام پایا۔

تجہیز و تکفین

مدارج النبوة میں ہے کہ وصیت کے مطابق جب عزیز و اقارب نے حضور ﷺ کو وفات کے بعد غسل دینا چاہا تو آواز آئی کہ اللہ کے رسول کو غسل نہ دو کہ وہ پاک و صاف ہیں، انہیں غسل کی حاجت نہیں۔ آواز کس نے دی اور کدھر سے آئی؟ لوگوں نے بہت چھان بین کی مگر کچھ پتہ نہیں چلا۔ معلوم ہوا کہ غیب سے آواز آئی ہے تو بعض لوگوں نے چاہا کہ غیبی آواز پر عمل کیا جائے اور غسل نہ دیا جائے۔ تو حضرت عباس رضی اللہ عنہ نے فرمایا کہ ایسی آواز کے سبب کہ جس کی حقیقت سے ہم واقف نہیں ہیں کہ وہ کہاں سے آئی ہے اور کہنے والا کون ہے، ہم اسلام کے طریقہ کو ہرگز نہیں چھوڑ سکتے، اللہ کے رسول ﷺ کو ہم غسل ضرور دیں گے۔ اتنے میں پھر دوسری آواز آئی کہ اللہ کے رسول ﷺ کو غسل دیا جائے، پہلی آواز ابلیس کی تھی اور میں خضر ہوں۔

حضرت سیدنا خضر علیہ السلام کی آواز کے بعد جب لوگوں نے غسل کا ارادہ کیا تو پھر ایک دوسرا اختلاف پیدا ہوا کہ حضور ﷺ کو ان کے پیرا ہن مبارک میں غسل دیا جائے یا دوسرے لوگوں کی طرح برہنہ کر کے نہلایا جائے؟ ابھی کوئی فیصلہ نہیں ہو پایا تھا کہ ایک طرف سے پھر غیبی آواز آئی، اللہ کے رسول کو برہنہ مت کرو، ان کو انہی کے پیرا ہن مبارک میں غسل دو۔ اب حضرت علی،

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ

حضرت عباس، حضرت فضل بن عباس، حضرت حم بن عباس اور حضرت اسامہ بن زید رضی اللہ عنہم نے مل جل کر آپ کو غسل دیا اور حضرت اوس بن خولی انصاری رضی اللہ عنہ پانی کا گھڑا بھر کر لاتے تھے۔ غسل کے بعد حضور ﷺ کی ناف مبارک اور پلکوں پر پانی کے جو قطرے اور تری رہ گئی تھی، جوش عقیدت میں حضرت علی رضی اللہ عنہ نے اس کو اپنی زبان سے چاٹ کر پی لیا۔ آپ فرماتے تھے کہ اس کی برکت سے میرا علم اور قوت حافظہ بہت بڑھ گئی۔

اشعة اللمعات میں ہے کہ غسل کے بعد حضور ﷺ کو تین سفید سوتی کپڑوں کا کفن دیا گیا، جو یمن کے ایک گاؤں ”سحول“ کے بنے ہوئے تھے۔

قبر شریف

سرکار اقدس ﷺ کو کہاں دفن کیا جائے، اس کے متعلق صحابہ رضی اللہ عنہم میں اختلاف ہوا، ایک جماعت نے کہا کہ اسی حجرہ مبارکہ میں دفن کیا جائے جہاں آپ کی وفات ہوئی ہے اور ایک گروہ نے مشورہ دیا کہ مسجد نبوی آپ کا دفن ہونا چاہیے۔ بعض صحابہ رضی اللہ عنہم نے رائے دی کہ جنت البقیع جو مدینہ شریف کا عام قبرستان ہے، اس میں دفن کیا جائے اور کچھ لوگوں نے کہا کہ بیت المقدس میں آپ کی قبر ہونی چاہیے، اس لیے کہ وہاں سے بہت انبیائے کرام کی قبریں ہیں۔ حضرت ابو بکر صدیق رضی اللہ عنہ نے فرمایا، میں نے رسول خدا ﷺ سے سنا ہے کہ ہر نبی وہیں دفن کیا گیا ہے جہاں اس کی وفات ہوئی ہے۔ ایک روایت میں ہے کہ حضرت علی رضی اللہ عنہ نے فرمایا کہ روئے زمین پر خدا تعالیٰ کے نزدیک اس جگہ سے بڑھ کر کوئی جگہ عظمت اور بزرگی والی نہیں ہے کہ جہاں اللہ کے رسول کا وصال ہوا ہے۔ اس گفتگو کے بعد تمام صحابہ کرام رضی اللہ عنہم حجرہ عائشہ رضی اللہ عنہا میں حضور کو دفن کرنے پر متفق ہو گئے اور وہی جگہ قبر شریف کے لیے متعین ہو گئی۔

مشکوٰۃ شریف میں ہے، حضرت عمر بن زبیر رضی اللہ عنہ فرماتے ہیں کہ مدینہ شریف میں دو آدمی قبر کھودا کرتے تھے، ایک ان میں حضرت ابوطالب انصاری رضی اللہ عنہ تھے جو مدینہ شریف کے رواج کے مطابق لحد میں بغلی قبر کھودا کرتے تھے اور دوسرے حضرت ابو عبیدہ بن الجراح رضی اللہ عنہ تھے، جو بغلی نہیں کھودتے تھے بلکہ شق یعنی صندوقی قبر بناتے تھے۔ حضور ﷺ کے وصال پر صحابہ میں اختلاف ہوا کہ کس طرح کی قبر کھودی جائے، تو لوگوں نے آپس میں طے کیا کہ دونوں صاحبوں کے پاس آدمی بھیجا جائے، جو ان میں سے پہلے آئے گا وہ اپنا کام کرے گا۔ حضرت عباس رضی اللہ عنہ نے دعا کی،

ماہنامہ ”نور الحبيب“ بصیر پور شریف ﴿ ۲۴ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 يَا اَللهُ الْعَالَمِيْنَ! قبر کے بارے میں اپنے پیارے رسول کے لیے وہ صورت اختیار فرما جو تجھے
 محبوب و پسندیدہ ہو اور قبر کھودنے والوں کے پاس بلانے کے لیے آدی بھیجے گئے تو پہلے حضرت ابو طلحہ
 انصاری رضی اللہ عنہ آئے جو لحد کھودا کرتے تھے تو انہوں نے سرکار اقدس ﷺ کے لیے بغلی قبر تیار کی۔

نماز جنازہ

اعلیٰ حضرت امام احمد رضا بریلوی علیہ الرحمۃ والرضوان، فتاویٰ رضویہ، جلد چہارم میں تحریر فرماتے ہیں
 کہ حضور ﷺ کے جنازہ اقدس پر نماز کے بارے میں فقہائے کرام کی مختلف رائیں ہیں۔ بہت سے علماء
 عام لوگوں کی نماز جنازہ کی طرح مانتے ہیں۔ وہ فرماتے ہیں کہ حضرت ابو بکر صدیق رضی اللہ عنہ کے
 دست حق پرست پر جب تک بیعت نہ ہوئی تھی لوگ فوج در فوج حجرہ مبارکہ میں آتے اور جنازہ اقدس پر
 نماز پڑھتے جاتے، جب بیعت ہو گئی تو ولی شرع حضرت ابو بکر صدیق رضی اللہ عنہ ہوئے، انہوں نے
 جنازہ مبارکہ پر نماز پڑھی، پھر ان کے بعد کسی نے نہیں پڑھی کہ ولی کے پڑھنے کے بعد پھر کسی کو
 نماز جنازہ پڑھنے کا اختیار نہیں ہوتا اور بعض لوگ کہتے ہیں کہ جس طرح نماز جنازہ عام طور پر ہوتی ہے
 حضور ﷺ کی نماز جنازہ اس طرح نہیں ہوئی بلکہ لوگ گروہ در گروہ حاضر ہوتے اور صلاۃ و سلام
 عرض کرتے، جس کی تائید حدیث شریف سے بھی ہوتی ہے۔ تہنیقی اور طبرانی وغیرہ میں حضرت عبداللہ
 بن مسعود رضی اللہ عنہ سے مروی ہے کہ رسول اللہ ﷺ نے فرمایا کہ جب میرے غسل و کفن سے فارغ ہو جاؤ
 تو مجھے نعش مبارک پر رکھ کر باہر چلے جاؤ۔ سب سے پہلے جبریل علیہ السلام مجھ پر صلاۃ کریں گے، پھر
 میکائیل علیہ السلام، پھر اسرافیل علیہ السلام، پھر ملک الموت علیہ السلام اپنے سارے لشکروں کے ساتھ اور پھر
 گروہ در گروہ میرے پاس حاضر ہو کر مجھ پر درود و سلام عرض کرتے جاؤ۔

جس حجرہ مبارکہ میں وصال ہوا، غسل و کفن کے بعد آپ کو وہیں رکھا گیا۔ لوگ ہر چہار طرف سے
 نماز جنازہ کے لیے ٹوٹ پڑے، لیکن چوں کہ حجرہ مبارکہ میں جگہ کم تھی اس لیے تھوڑے تھوڑے کر کے
 پہلے مرد لوگ حاضر ہوئے، پھر عورتیں اور پھر بچے۔ اس سبب سے بھی دفن میں تاخیر ہوئی، جس کو
 بعض نا سمجھ دوسری باتوں پر محمول کرتے ہیں۔

بہر حال سب لوگ جب نماز جنازہ یا درود و سلام پڑھ چکے تو حضرت علی، حضرت عباس،
 حضرت فضل بن عباس اور حضرت قثم بن عباس رضی اللہ عنہم نے آپ کے جسم اقدس کو قبر انور میں اتار کر
 قبلہ رودائے پہلو پر لٹایا اور بعض حدیث شریف کی روایتوں سے معلوم ہوتا ہے کہ حضرت اسامہ بن زید
 اور حضرت عبدالرحمن بن عوف رضی اللہ عنہما بھی آپ کی قبر مبارک میں اترے تھے۔

رب امتی امتی

مدارج النبوة میں ہے کہ آپ کی قبر مبارک سے جو آخر میں نکلے وہ قسم بن عباس رضی اللہ عنہما ہیں۔ وہ فرماتے ہیں کہ حضور ﷺ کے چہرہ انور کی جب آخری زیارت ہم نے کی تو دیکھا کہ آپ کے لب ہائے مبارک بل رہے ہیں۔ ہم نے اپنا کان قریب کر دیا تو سنا کہ حضور سب امتی امتی فرما رہے ہیں۔

مردران اسلام! قربان جائیے اپنے آقا و مولیٰ جناب احمد مجتبیٰ محمد مصطفیٰ ﷺ پر کہ وہ ہمیشہ ہم گناہ گاروں کی فکر میں رہے۔ یہاں تک کہ حضرت عائشہ صدیقہ رضی اللہ عنہا فرماتی ہیں کہ امت کے گناہوں کے غم سے حضور کبھی پوری ایک رات بستر پر آرام سے نہیں سوئے اور کبھی ایسا ہوتا کہ رات رات بھر ہم لوگوں کے لیے خدا تعالیٰ سے دعائیں مانگتے اور بخشش کے انتظار میں روتے رہتے۔ اعلیٰ حضرت فاضل بریلوی رحمۃ اللہ علیہ فرماتے ہیں:

اشک شب بھر انتظارِ غفو امت میں بہیں

میں فدا اور چاند یوں اختر شاری واہ وا

ایک شاعریوں کہتا ہے:

تمہارے ہی لیے تھا اے گنہ گارو، سیہ کارو!

وہ شب بھر جاگتا اور رات بھر رونا محمد ﷺ کا

اگر کالی گھٹا چھا جاتی تو ہمارے مہربان آقا پیارے مصطفیٰ ﷺ بے چین ہو جاتے، کبھی حجرہ مبارکہ میں آتے اور کبھی مسجد میں پہنچ کر امت کی حفاظت کے لیے دعا فرماتے، اگر آندھی آتی تو بارگاہ الہی میں سجدہ ریز ہو جاتے، دیر تک سر نہ اٹھاتے، عذاب سے مامون رہنے کی خدا تعالیٰ سے دعائیں کرتے اور اس قدر روتے کہ زمین آنسوؤں سے تر ہو جاتی۔ غرض کہ ہمیشہ ہماری فکر میں رہے، کبھی ہم کو فراموش نہیں فرمایا۔ جنگل و بیابان میں یا دفرمایا، پہاڑ کی گھاٹیوں میں یا دفرمایا، یہاں تک کہ قبر انور میں لٹائے گئے تو وہاں بھی یاد فرمایا۔

اے خدائے ذوالجلال! ہم گناہ گاروں کی طرف سے ہمارے مہربان آقا و مولیٰ جناب احمد مجتبیٰ محمد مصطفیٰ ﷺ کی بارگاہ بے کس پناہ میں درود و سلام کی ڈالیاں نچھاور فرما اور قیامت کے دن ہم سب کو ان کی شفاعت نصیب فرما کر جہنم کے عذاب سے حفاظت فرما اور جنت الفردوس میں

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 بہترین جگہ عنایت فرما۔

اشعة اللمعات میں ہے کہ رسول خدا ﷺ کا وصال دوشنبہ مبارک کو ہوا اور سہ شنبہ یعنی منگل کا دن گزر کر رات میں صحابہ کرام رضی اللہ عنہم آپ کی تجہیز و تکفین سے فارغ ہوئے۔
 بخاری شریف کی روایت ہے کہ جب سرکارِ اقدس ﷺ کو دفن کر دیا گیا، اس کے بعد صحابہ کرام حضرت فاطمہ رضی اللہ عنہا کے پاس بطور تعزیت آنے تو حضرت فاطمہ زہرا رضی اللہ عنہا نے فرمایا:
 انس اور اے صحابہ! تم کو یہ کیسے گوارا ہوا کہ تم نے اللہ کے رسول پر مٹی ڈال دی؟
 صحابہ نے کہا، اے فاطمہ! ہم بھی یہی سوچتے تھے کہ حضور ﷺ پر کیسے مٹی ڈالیں، لیکن اللہ کے فیصلہ اور شریعت کے حکم سے کوئی چارہ کار نہیں، اس لیے مجبوراً ہم کو ایسا کرنا پڑا۔ پھر حضور کی جدائی میں سب لوگ زار و قطار روئے۔

حضرت فاطمہ رضی اللہ عنہا کا غم

برادرانِ ملت! رسول خدا ﷺ کی وفات کا اثر یوں تو ہر مسلمان پر بہت ہوا کہ ایسا مصیبت کا دن انہوں نے کبھی دیکھا ہی نہیں تھا۔ حدیث شریف میں ہے، صحابہ فرماتے ہیں کہ جس دن حضور ﷺ مدینہ میں تشریف لائے، اس سے اچھا اور پر مسرت دن ہم نے مدینہ شریف میں کبھی نہیں دیکھا، کہ اس شہر مبارک کی ہر چیز روشن اور تاب ناک ہو گئی اور جس دن حضور ﷺ کی وفات ہوئی، اس دن سے زیادہ الم ناک دن ہم نے مدینہ طیبہ میں کبھی نہیں دیکھا، کہ سب چیزوں پر تار کی چھا گئی۔ ہر گھر سے رونے اور گریہ زاری کرنے کی آواز آتی تھی، پورا مدینہ شریف ماتم کدہ بنا ہوا تھا، لیکن حضرت سیدہ عائشہ صدیقہ رضی اللہ عنہا پر غم کا پہاڑ ٹوٹ پڑا تھا کہ ان کا حجرہ مبارکہ جس میں حضور ﷺ کا وصال ہوا تھا، دفن کے بعد وہ بیت الحزن والفرق ہو گیا تھا کہ شب و روز حضرت سیدہ عائشہ صدیقہ رضی اللہ عنہا بیٹھی رویا کرتی تھیں اور خاص کر حضور کی لخت جگر نورِ نظر حضرت سیدہ فاطمہ زہرا رضی اللہ عنہا کو بے انتہا غم ہوا کہ وہ رات بھر اور دن بھر حضور کی جدائی میں آنسو بہایا کرتیں۔ حدیث شریف میں ہے کہ حضور کے وصال فرمانے کے بعد کبھی کسی نے ان کو ہنستے ہوئے نہیں دیکھا۔

مدارج النبوة میں ہے کہ دفن کے بعد حضور ﷺ کی بارگاہ میں حضرت فاطمہ زہرا رضی اللہ عنہا آپ کے سر ہانے حاضر ہوئیں، مزار مبارک سے تھوڑی مٹی اٹھا کر اشک آلود اور آنسوؤں سے بھری ہوئی آپنی آنکھوں پر رکھا اور فرمایا:

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَكَ

مَاذَا عَلٰی مَنْ شَمَّ تَرْبَةً اَحْمَدَ

اَنْ لَا يَشُمَّ مَدَى الزَّمَانِ غَوَالِيَا

”کیا حرج ہے کہ جو شخص حضور ﷺ کی قبر مبارک کو سونگھ لے تو وہ کبھی کسی بیش قیمت خوشبو کو نہ سونگھے“، (مطلب یہ ہے کہ حضور ﷺ کی تربت انور سے ایسی خوشبو آ رہی ہے کہ جو شخص اسے سونگھ لے تو پھر کسی دوسری خوشبو کو سونگھنے کی اسے حاجت نہیں)۔۔۔

اور فرمایا:

صُبَّتْ عَلٰی مَصَابِبُ لَوْنِهَا

صُبَّتْ عَلٰی الْاَيَّامِ حِرْنُ لَيْلِيَا

”مجھ پر ایسی مصیبتیں آ گئیں کہ اگر یہ مصیبتیں روز روشن پر آ جائیں تو وہ مارے غم کے رات بن جائیں“۔۔۔

انبیائے کرام ﷺ زندہ ہیں

بعض لوگوں کا عقیدہ ہے کہ حضور ﷺ اب زندہ نہیں بلکہ مکرمنی میں مل گئے۔ جیسا کہ وہابیوں، دیوبندیوں کے پیشوا مولوی اسماعیل دہلوی نے اپنی کتاب تقویۃ الایمان، صفحہ ۴۲ پر لکھا ہے۔ مگر یہ عقیدہ مذہب حق اہل سنت و جماعت کے خلاف ہے اور باطل ہے۔

حدیث شریف کی معتمد اور مشہور کتاب مشکوٰۃ شریف، صفحہ ۱۲۱ پر ہے:

اِنَّ اللّٰهَ حَرَّمَ عَلٰی الْاَرْضِ اَنْ تَاْكُلَ اَجْسَادَ الْاَنْبِيَاءِ فَنَبِيُّ اللّٰهِ حَيٌّ يَّرْمُقُ۔۔۔

یعنی سرکارِ اقدس ﷺ نے فرمایا کہ خدا تعالیٰ عزوجل نے زمین پر انبیائے کرام ﷺ

کے جسموں کو کھانا حرام فرمادیا ہے، لہذا اللہ کے نبی زندہ ہیں، رزق دیے جاتے ہیں“۔۔۔

اشعة اللمعات، جلد اول، صفحہ ۵۷۶ پر اس حدیث شریف کی شرح میں حضرت شیخ عبدالحق

محدث دہلوی علیہ الرحمۃ والرضوان تحریر فرماتے ہیں:

یغیر خدا زندہ است بہ حقیقت حیات دنیاوی۔۔۔

”خدا تعالیٰ کے نبی دنیاوی زندگی کی حقیقت کے ساتھ زندہ ہیں“۔۔۔

[حیات النبی پر تفصیلی مضمون آئندہ شمارہ میں]



سارے جہاں کا درد

مفتی محمد سعید خان، مدیر الندوہ

ایک شخص کو شوق ہے کہ ذات و صفات باری تعالیٰ کی معرفت حاصل کرے اور وہ اس راہ کا سفر شروع کرتا ہے۔ کلمہ طیبہ کے اقرار سے اس سفر معرفت کا آغاز ہوتا ہے، اتباع سنت اس کی راہ ہے، صحیح عقیدے اور صحیح علم کے بعد عمل کے میدان میں اترتا ہے اور حصولِ اخلاص کے لیے ذکر الہی کی کثرت میں کھوجاتا ہے۔ حکم ہے کہ:

يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا ---

[پارہ: ۲۲، سورۃ الاحزاب، آیت: ۴۱]

”اے ایمان والو! اللہ تعالیٰ کو یاد کرو اور کثرت سے یاد کرو“ ---

صرف یاد (ذکر) مطلوب نہیں بلکہ مطلوب بہت زیادہ یاد (ذکر کثیر) ہے، کسی کی رہنمائی میں ان مدارج میں ترقی ہوتی ہے اور آہستہ آہستہ زندانِ نفس کے روزن سے اخلاص کی کرن نمودار ہوتی ہے۔ سویرا ہوتا ہے اور اس سفر معرفت و اخلاص کے آغاز میں ہر وہ چیز جو انسان اور اللہ تعالیٰ کے درمیان حائل ہو رہی ہو، اس کی نفی کرتا ہے۔ مال و زر، عزت و جاہ اور مخلوق کا وجود، ان تمام کو اپنے اور

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ
 اللہ تعالیٰ کے درمیان حجابات تصور کرتا ہے اور پوری شدت سے ان کی نفی کرتا ہے۔ لا اِلٰہَ کی تیغ
 ان تمام حجابات پر چلا کر اَلَّا اِلٰہَ کے اثبات سے واصل باللہ ہونا چاہتا ہے اور یہ ابتداء کا وہ مقام ہے
 جہاں بسا اوقات دونوں جہاں سے بے زار ہو جاتا ہے:

دونوں جہاں دے کے وہ سمجھے کہ خوش رہا

یاں آ پڑی یہ شرم، کہ تکرار کیا کریں

ہر آن، ہر لمحہ مخلوق سے قطع تعلق اور عزالت و تنہائی کی تلاش۔

پھر کوئی خضر راہ اسے اس ادنیٰ مقام سے نکالتا ہے اور یہ سبق دیتا ہے کہ مخلوق کی نفی نہیں بلکہ
 مخلوق سے محبت کی نفی مطلوب ہے۔ لوگوں سے تنہائی اور بے زاری مناسب نہیں، بلکہ لوگوں کے
 درمیان رہ کر ان کی طرف سے پہنچنے والی تکالیف پر صبر کرنا، یہ مردانگی ہے۔ کسی بھی چیز یا شخص سے
 ایسی محبت نہ ہو جائے کہ جب اس شخص یا چیز کی محبت اللہ تعالیٰ کے حکم سے ٹکرانے لگے تو پھر وہ محبت
 غالب آجائے، بلکہ اس کے برعکس ہونا چاہیے۔ کسی بھی حال اور کسی بھی رنگ میں اللہ تعالیٰ کے
 حکم کی اتباع پر مخلوق کی محبت غالب نہیں آنی چاہیے۔ اور جب نفس اس اتباع کا اتنا عادی ہو جائے کہ
 بلا مزاحمت یہ دولت اتباع میسر ہونے لگے، تو پھر یہ شخص حقیقی مومن بھی ہے اور صوفی بھی۔ موحّد بھی ہے
 اور مخلص بھی۔ اللہ تعالیٰ نے بتلایا ہے کہ حضرت ابراہیم علیہ و علی نبینا الصلاۃ و السلام اور
 ان کے صحابہ کرام رضی اللہ عنہم کو اپنے آباء اور اولاد سے محبت بھی تھی اور اپنے دیار کی الفت بھی، مگر جب
 یہ رشتے اور محبتیں اللہ تعالیٰ کے حکم سے ٹکرانے لگیں تو پھر وہ ان رشتوں اور محبتوں سے بیزار ہو گئے:

قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا
 بُرَاءُ مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَ بَدَا بَيْنَنَا وَ بَيْنَكُمْ
 الْعَدَاوَةُ وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحْدَهُ --- [الممتحنہ، آیت: ۳]

”تم لوگوں کے لیے حضرت ابراہیم (علیہ السلام) اور جو لوگ ان کے ساتھ تھے،

(ان کی روش) ایک بہترین نمونہ ہے۔ جب انہوں نے اپنی قوم سے کہا:

”ہمارا تم سے اور اللہ تعالیٰ کے علاوہ جن (بتوں) کی تم عبادت کرتے ہو، ان سے

(محبت کا) کوئی تعلق نہیں ہے،“ ہم تمہارے (کفریہ عقائد) سے انکار کرتے ہیں اور

ہمارے تمہارے درمیان ہمیشہ ہمیشہ کے لیے دشمنی اور نفرت شروع ہو گئی ہے،

جب تک کہ تم صرف اور صرف ایک اللہ پر ایمان نہ لاؤ۔۔۔۔۔

تو اصل حکم یہ ہے کہ مخلوق کے درمیان رہے، لیکن مخلوق کی محبت اور اپنے مفادات کو ہمیشہ شریعت کے تابع رکھے۔ معرفتِ الہیہ کے اس سفر میں جو پہلا مرحلہ خلوت پسندی اور مخلوق سے انقطاع کا پیش آیا تھا، آہستہ آہستہ اس سے چھٹکارا ملتا ہے اور پھر دوسرا اور آخری مرحلہ آتا ہے اور وہ ہے ”خلوت در انجمن“، علامہ اقبال رحمۃ اللہ علیہ نے اس مقام کی ترجمانی کی:

شع محفل کی طرح ، سب سے جدا ، سب کا رفیق

حضرات انبیاء کرام علیہم السلام کا طریقہ کار یہی ہے کہ مخلوق کی ایذا پر صبر کرے۔ لوگوں کے درمیان رہ کر بھی حق تعالیٰ شانہ سے رابطہ نہ ٹوٹے۔ ہر پریشانی کو تقدیر کا فیصلہ سمجھ کر سر تسلیم خم کر دے اور بغیر کسی ادنیٰ اظہار کے، تصورات کو اپنی زبان بنا کر ہر لمحہ مالکِ حقیقی کی بارگاہ میں یہ عرض کرتا رہے کہ:

آدمی میں کچھ نہیں ، آپ نے سمو دیا

عالم خیال کو ، عالم غبار میں

ابتدائے زندگی ، انتہائے زندگی

آپ کے خیال سے ، آپ کے خیال میں [۱]

..... فانی نے اصل میں اس مصرع کو یوں کہا ہے:

عالم غبار کو ، عالم خیال میں

اس میں یہ معمولی سا تغیر عرض مدعا کے لیے کیا گیا ہے۔ کائنات کی اصل صرف ارادۂ خداوندی ہے، کل عالم مرکبات سے بنا ہے، پھر مرکبات کا تجزیہ کیجیے تو مفردات ہیں، پھر مفردات کی بھی اصل مادہ ہے اور ہمارا ایمان ہے کہ مادے کی تخلیق از خود نہیں ہو گئی اور نہ ہی وہ قدیم ہے بلکہ اللہ تعالیٰ ہی نے اسے پیدا کیا ہے۔ مادے کی پیدائش اللہ تعالیٰ کی صفتِ قدرت و تخلیق کی مرہونِ منت ہے اور صفتِ قدرت کا گہرا تعلق اللہ تعالیٰ کی صفتِ مشیت یعنی اللہ تعالیٰ کے چاہنے سے ہے، تو کل کائنات کا وجود صرف اللہ تعالیٰ کے چاہنے (مشیت) کی وجہ سے ہے۔ اور یہ ”چاہنا“ اس کا کوئی حسی وجود نہیں ہے کیوں کہ یہ صفتِ باری تعالیٰ ہے اور مٹی کا جو غبار اٹھتا ہے اس کا اپنا ظاہری اور حسی وجود تو ہوتا ہے اس لیے فانی نے اپنے مصرع میں یہ فرمایا کہ یہ ”عالم غبار“ کبھی فنا ہو کر عالم خیال میں منتقل ہو جائے گا اور اس میں معمولی سے تصرف سے یہ بات بجائے مستقبل کے ماضی سے متعلق کر دی گئی کہ یہ کل کائنات محض ارادے اور خیال میں تھی، پھر آپ (اللہ تعالیٰ) نے اسے عالم وجود یعنی عالم غبار کی صورت میں جلوہ گر کر دیا۔

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَكَ
 یہ زندگی کی حقیقی مسرت ہے کہ مخلوق میں رہ کر ان کے حقوق کی ادائیگی کے باوجود، ذکر و مراقبات میں
 کوئی فرق نہ آئے۔ اللہ تعالیٰ نے فرمایا ہے:

رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ
 الزَّكَاةِ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ ---

[پارہ: ۱۸، سورہ النور، آیت: ۳۷]

وہ ”مرد“ ہیں جنہیں کوئی بھی تجارت یا خرید و فروخت اللہ تعالیٰ کے ذکر سے،
 نماز قائم کرنے سے اور زکوٰۃ ادا کرنے سے غافل نہیں کرتی۔ وہ اس دن (کی پیشی) سے
 ڈرتے رہتے ہیں، جس دن دل اور آنکھیں الٹ پلٹ جائیں گی۔ ---
 معرفتِ الہیہ میں جب یہ مقام آتا ہے تو پھر صوفی مخلوق خدا سے نہیں گھبراتا، پھر وہ دیرانوں
 کی تلاش میں سرگرداں نہیں ہوتا، خلوت و جلوت سب یکساں، ذاتِ باری تعالیٰ براہِ راست مطلوب
 اور اس کا ہکل جہاں بالواسطہ مقصود ہوتا ہے۔ حافظ شمس الدین شیرازی (جو حافظ شیرازی کے نام سے
 مشہور ہیں) اسی مقام کے متعلق فرماتے ہیں:

مرا بکار جہاں ہرگز التفات نبود
 رخ تو در نظر من چنیں خوش آراست

”میری توجہ دنیا کے کاموں کی طرف ہرگز نہیں ہے، میں تو ہر کام میں تیری ذات کی
 قدرت کو دیکھتا ہوں کہ کس حسین انداز سے جلوہ گر ہے۔“ ---

سارے جہاں کا درد

فرد کامل کے لیے ہر چیز آئینہ بن جاتی ہے۔ جنت اس کے لیے جمالِ الہی کا مظہر ہے تو جہنم
 جلال کا، پھول اس کے لیے جمالِ یار کا پیغام لاتا ہے تو کائنات قہر جن کا، یہ فرد اتنا فنا ہو جاتا ہے کہ
 کل جہاں کا دکھ اپنے سینے میں محسوس کرتا ہے، کیوں کہ اس کے لیے کل مخلوق اللہ تعالیٰ ہی کا
 کنبہ ہوتی ہے اور جہاں مالک سے محبت ہوتی ہے، اس کی وجہ سے اس کے کنبے سے بھی
 ہمدردی ہوتی ہے اور اس ہمدردی میں کہیں کسی کے پاؤں میں کائنات بھی چھبے تو اس کی جان پر
 بن جاتی ہے کہ یہ مصیبت زدہ، ہے تو اپنے محبوب و مالک ہی کے کنبے کا فرد:

خبر چلے کسی پہ ، تڑپتے ہیں ہم امیر
 سارے جہاں کا درد ہمارے جگر میں ہے

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 اس لیے ایسے فرد کامل، ایسے صوفی کو کبھی راحت نصیب نہیں ہوتی، دھوپ پر کوئی اور کھڑا ہو تو
 تپش اسے محسوس ہوتی ہے، پتھر کسی اور کو پڑے، چوٹ یہ محسوس کرتا ہے، بیمار کوئی ہو تو درد
 اس کے جسم میں ہوتا ہے، جنازہ کسی اور کا اور آنسو اس کے، گناہ غیر کا اور معافی یہ مانگتا ہے:
 يُجَادِلُنَا فِي قَوْمِ لُوطٍ ۝ اِنَّ اِبْرٰهِيْمَ لَحَلِيْمٌ ۝ اَوَاكُم مِّنْبً ۝ ---

[پارہ: ۱۲، سورہ ہود، آیت: ۷۴، ۷۵]

”پھر وہ (حضرت ابراہیم علیہ السلام) ہم سے لوط علیہ السلام کی قوم کے بارے میں
 جھگڑنے لگے (کہ اللہ انہیں معاف فرما دیں اور انہیں عذاب نہ دیں) بلاشبہ
 ابراہیم علیہ السلام بہت متحمل مزاج، (ایسا نرم دل کہ ہماری یاد میں) بہت آپس بھرنے والا،
 اور ہر وقت ہم سے لو لگائے ہوئے تھا۔“ ---

حضرت اویس قرنیؓ

انہی میں سے ایک فرد کامل، وہ جاں سوختہ اویس قرنیؓ بھی تھا۔ ان کا اصل نام اویس
 بن عامر تھا، یمن کے قبیلے ”قرن“ کی ایک شاخ ”مراد“ میں پیدا ہوئے، اس لیے ان کا نام اویس قرنی یا
 اویس مرادی لکھا جاتا ہے۔ یمن ہی کے رہنے والے تھے، اس لیے یمنی بھی کہلائے۔ امام بخاریؒ نے
 انہیں ”یمانی مرادی“ لکھا ہے۔ بعد ازاں کوفہ تشریف لے آئے اور پھر وہیں کی سکونت اختیار کر لی۔
 حضرت رسالت مآب ﷺ نے تو کبھی یمن تشریف لے گئے اور نہ ہی آپ کی حیات طیبہ میں
 حضرت اویس قرنیؓ مدینہ طیبہ حاضر ہوئے، لیکن منجانب اللہ آپ کو ان کے بارے میں معلوم تھا
 اور آپ نے ان کی تعریف میں بہت بلند کلمات بھی ارشاد فرمائے تھے۔ ایک مرتبہ فرمایا:

خَيْرُ التَّابِعِيْنَ اُوَيْسُ الْقُرْنِيِّ --- [لسان الميزان، جلد ۲، صفحہ ۲۳۱]

”اویس قرنیؓ (علیہ السلام) بہت اچھے تابعی ہیں۔“ ---

پھر ایک مرتبہ ارشاد ہوا:

اِنَّ خَيْرَ التَّابِعِيْنَ رَاجِلٌ يُقَالُ لَهُ اُوَيْسُ بْنُ عَامِرٍ وَكَانَ بِهٖ بَيَاضٌ،
 فَدَعَا اللّٰهُ فَادَّهَبَهُ عَنْهُ اِلَّا مَوْضِعَ الدِّمَاسِ فِي سُرَّتِهِ ---

[لسان الميزان، جلد ۲، صفحہ ۲۲۸]

”سب سے اچھے تابعی اویس بن عامر ہیں، انہیں برص (پھلہری) ہو گیا تھا،

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ

پھر انہوں نے اللہ تعالیٰ سے اس مرض کے خاتمے کی دعا مانگی تو اللہ تعالیٰ نے ان کے جسم سے تمام داغ ختم کر دیے، صرف ایک نشان، ناف پر باقی ہے اور اتنا سا ہے جیسے کسی انسان کی ہتھیلی کی گہرائی ہوتی ہے۔۔۔۔۔

اس سے معلوم ہوتا ہے کہ وہ صاحب کرامت اولیاء اللہ میں سے تھے اور ایسے مستجاب الدعوات تھے کہ بغیر کسی علاج کے، محض دعا سے ان کا مرض جاتا رہا۔ مرض دوا سے جائے یا دعا سے؛ دونوں میں حقیقی اختیار اللہ تعالیٰ ہی کا ہے۔ وہ چاہے تو دوا سے شفاء دے اور نام طیب، حکیم اور ڈاکٹر کا مشہور ہو جائے اور چاہے تو دعا سے شفاء دے اور لوگ اسے نبی ﷺ کا معجزہ یا ولی کی کرامت جانیں، مریض، دوا میں اثر اور دوا کا قبول کرنا، سبھی میں اس کا حکم چلتا ہے، کل رعایا بھی اس کی اور فقط اکیلا وہی شہنشاہ۔

لہ الملک و لہ الحمد

حضرت اویس قرنی رضی اللہ عنہ جب کوفہ میں تھے تو ایک شخص۔۔۔ جو کہ خود بھی قرنی تھا۔۔۔ ہمیشہ ان کا مذاق اڑایا کرتا تھا اور انہیں حقیر سمجھ کر درپے آزار ہوتا تھا۔ ہر شخص کے اخلاق کا معیار یکساں نہیں ہوتا، اخلاقیات کے اعلیٰ مقام پر فائز، ہمیشہ نظریات پر بحث کرتے ہیں، تنقید و تعریف کی کوئی پر، پر کھتے ہیں اور کم مایہ لوگ ذاتیات میں الجھے رہتے ہیں۔ دماغ کے اعتبار سے بونے لوگ اس سے زیادہ کچھ نہیں سوچ سکتے کہ ہم اپنے سے زیادہ بڑے آدمی پر کیسے کیچڑ اچھالیں؟ ہم خود تو اس قدر شخصیت کی بلندی تک پہنچ نہیں سکتے، کیوں نہ اس کے پاؤں کاٹ دیں، تاکہ یہ ہم سے چھوٹا ہو جائے، لیکن وقت اور صبر، دنوں مل کر ان یونوں کو مزید بونا کر دیتے ہیں اور بلند کردار، بلند تر ہو جاتا ہے۔ کوفہ کا یہ شخص حضرت اویس قرنی رضی اللہ عنہ کا مذاق اس لیے بھی اڑاتا تھا کہ اویس قرنی رضی اللہ عنہ ان لوگوں کے درمیان ہی رہتے تھے اور بصیرت کے نابینا لوگ کسی ہم عصر کی عظمت کا مشاہدہ اس وقت تک نہیں کر سکتے جب تک کہ وہ شخصیت یا تو ہجرت نہ کر جائے اور یا یہ کہ اس پر صدیاں نہ گزر جائیں۔ فاصلے کی دوری اور زمانے کا بعد اندھوں کو یہ بتاتا ہے کہ جو شخص تمہارے درمیان رہ رہا تھا، وہ اپنے کردار کی عظمت اور فکر کی بلندی کی وجہ سے تم سے کوسوں بلند تھا۔

پھر مذاق اڑانے والا وہ قرنی شخص ایک وفد میں شامل ہو کر دارالخلافہ مدینہ طیبہ میں امیر المومنین سیدنا عمر فاروق رضی اللہ عنہ کی خدمت میں حاضر ہوا، آپ نے اس وفد سے دریافت فرمایا کہ آپ میں سے کوئی قبیلہ قرن سے تعلق رکھتا ہے؟ اس شخص نے اقرار کیا، تو آپ نے فرمایا، حضرت رسالت مآب ﷺ

ماہنامہ ”نور الحبيب“ بصیر پور شریف ﴿ ۳۴ ﴾ صفر المظفر ۱۴۳۲ھ

نے فرمایا تھا: [۱]

”آپ لوگوں کے پاس یمن سے ایک صاحب آئیں گے، ان کا نام اویس ہوگا، وہ اب (میری زندگی میں) یمن کو اپنی والدہ ماجدہ کی خدمت اور بڑھاپے کی وجہ سے نہیں چھوڑ سکتے، انہیں برص ہو گیا تھا، تو پھر اللہ تعالیٰ نے محض ان کی دعا کی وجہ سے انہیں ٹھیک کر دیا اور ان کے جسم پر ہتھیلی کی گہرائی کے برابر سفید نشان باقی رہ گیا ہے، آپ میں سے جس شخص کی بھی ان سے ملاقات ہو تو وہ اپنے گناہوں کی بخشش کے لیے ان سے دعا کی درخواست کرے۔“۔۔۔

اب اس شخص کو سبق ملا کہ جس کا وہ مذاق اڑاتا تھا، وہ بارگاہ الہی میں اتنا مقرب تھا کہ حضرت رسالت مآب ﷺ کی زبان سے مدوح ٹھہرا۔

اویس قرنی رضی اللہ عنہ کیوں حضرت رسالت مآب ﷺ کی زیارت کے لیے حاضر نہ ہو سکے؟ یہی ناکہ والدہ کی خدمت میں مصروف تھے، یہ بجا سہی لیکن اویس رضی اللہ عنہ اگر اس شرف کو جانتے کہ حضرت رسالت مآب ﷺ کی زیارت کتنی مبارک اور صحابیت، کتنا بلند مقام ہے تو ہزار ماؤں کو قربان کر کے حاضر ہوتے، جہنم کی آگ اس شخص پر حرام اور جنت میں جانا اس شخص کے لیے ضروری ہے، جس نے بھی صحابیت کا رتبہ پایا۔ کائنات میں کسی نیکی کرنے والے شخص سے ایسی کوئی نیکی نہیں ہو سکتی جو حضرت رسالت مآب ﷺ کی صحبت اور ان کی ایک نگاہ کے ہم وزن ہو:

قربان یک نگاہ ہے تو عمر دراز ما

اس لیے حضرت خواجہ احمد سرہندی مجدد الف ثانی رضی اللہ عنہ نے تحریر فرمایا:

و لو علم أویس فضيلة الصحبة بهذه الخاصية لم يمنعه مانع من

..... عن أسیر بن جابر، أن أهل الكوفة وفدوا على عمر، فيهم رجال ممن كان يسخر بأویس، فقال عمر: ها هنا أحد من القرنیین؟ فجاء ذلك رجل فقال عمر: إن رسول الله صلى الله عليه وسلم قال: إن رجلا يأتيكم من اليمن يقال له: أویس، لا يدع باليمن غير أمّ له، وقد كان به بياض، فدعا لله فأذهب عنه إلا موضع الدرهم، فمن لقيه منكم فمروا فليستغفر لكم۔۔۔

[لسان المیزان، من اسمہ اوس واویس، جلد ۲، صفحہ ۲۲۸]

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ

الصحبۃ و ما اثر شینا من الاشیاء علی هذه الفضیلة ---

[مکتوبات امام ربانی رحمہ اللہ، در المعرفت، مکتوب نمبر ۱۲۰، جلد ۱، صفحہ ۱۲۳]

”اگر اویس قرنی رحمہ اللہ، حضرت رسالت مآب ﷺ کی صحبت کی فضیلت جان لیتے کہ اُس میں کیا خاص بات (کہ ایمان بجائے دلائل سے ثابت ہونے کے، وحی کی کیفیت، فرشتوں کی آمد اور معجزات دیکھنے کی وجہ سے مشاہدے سے ثابت ہو جاتا) ہے، تو پھر کوئی کام ایسا نہ ہوتا، جو انہیں صحبت نبوی علیہ السلام سے روک دیتا اور وہ کسی چیز کو بھی اس حاضری سے زیادہ ضروری تصور نہ فرماتے“ ---

حضرت عمر رضی اللہ عنہ کا اشتیاق ملاقات

امیر المومنین سیدنا عمر فاروق رضی اللہ عنہ نے چوں کہ ان کے متعلق ارشادات نبوی سن رکھے تھے، اس لیے ان سے ملنے کا شوق اور ان کی دعائیں حاصل کرنے کی طلب تھی۔ اپنے دور خلافت میں ایک مرتبہ حج کے موقع پر مہینے میں منبر پر تشریف فرما ہوئے اور اہل قرن کا دریافت فرمایا۔ قرن قبیلے کے کچھ حضرات کھڑے ہو گئے تو پھر دریافت فرمایا، آپ میں سے کسی کا نام اویس ہے؟ ایک صاحب نے عرض کیا کہ اس نام کا تو ایک دیوانہ ہے، بیابان و صحرا میں رہتا ہے۔ فرمایا، جی ہاں، جی ہاں وہی تو مطلوب ہے۔ جب آپ واپس جا کر ان سے ملیں تو انہیں بلا کر میرا سلام کہیے۔ [۱]

جب یہ واپس آئے تو اویس رضی اللہ عنہ آبادی سے دور، صحرا میں تھے۔ انہوں نے دو سلاموں سے انہیں عزت بخشی، ایک سلام تو وہ جو امیر المومنین سیدنا عمر فاروق رضی اللہ عنہ نے بھیج دیا تھا اور دوسرا سلام وہ جو حضرت رسالت مآب ﷺ کی طرف سے تھا۔ غالباً یہ دوسرا سلام ان حضرات کو حضرت عمر رضی اللہ عنہ ہی نے بتایا ہوگا اور اندازہ ہوتا ہے کہ حضرت رسالت مآب ﷺ نے حضرت عمر رضی اللہ عنہ کو حکم دیا ہوگا کہ بارگاہ رسالت کا سلام اویس کو بھیج دیا جائے۔

..... عن سعید بن المسیب قال : نادى عمر بعمري علي المنبر : يا اهل قرن ،

فقام مشايخ ، فقال : أفیکم من اسمہ اویس ؟ فقال شیخ : یا امیر المومنین

ذاک مجنون ، یسکن القفار و الرمال ، قال : ذاک الذی أعنیہ ، إذا عدتم

فأطلبوه و بلغوه سلامی ، فعادوا إلى قرن ، فوجدوه فی الرمال ، فأبلغوه سلام

عمر ، و سلام رسول الله ﷺ ، فقال : عرفنی امیر المومنین ، و شهر اسمی ---

[لسان المیزان، من اسمہ اوس و اویس، جلد ۲، صفحہ ۲۳۰]

ماہنامہ ”نور الحبيب“ بصیرپور شریف ﴿ ۳۶ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

یہ دونوں سلام پہنچنے پر اویس رضی اللہ عنہ نے افسوس کا اظہار فرمایا، افسوس اس لیے کہ شہرت ہو گئی۔ پہلے لوگ اویس کو دیوانہ جانتے تھے اور پوچھتے نہیں تھے، اب بزرگ جانیں گے اور اظہار عقیدت کریں گے۔
 دانا آدمی شہرت کو بہت بڑی آزمائش اور امتحان جانتا ہے اور عوام کے اظہار عقیدت کے متعلق اُسے معلوم ہوتا ہے کہ اس کی حیثیت کارتن [۱] سے زیادہ کچھ نہیں۔ جن کے ہونٹ آج ان ہاتھوں کو مقدس جان کر چوم رہے ہیں، کل کو انہی ہونٹوں والوں کے ہاتھ جوتا اٹھالیں گے اور ہاتھوں کو چومنے کی بجائے اس ہستی کے سر کو زیر کرنے کی کوشش کریں گے۔ اویس رضی اللہ عنہ نے فرمایا، افسوس ہے کہ میرے نام کی ایسی شہرت ہوئی اور حضرت امیر المومنین رضی اللہ عنہ کے ہاں میں پہچانا گیا۔

پھر وہ وقت بھی آیا جب حضرت عمر رضی اللہ عنہ کی خدمت میں اویس قرنی رضی اللہ عنہ کی حاضری ہوئی تو انہوں نے نہ صرف یہ کہ ان کی عزت افزائی فرمائی بلکہ انہیں یہ خوش خبری بھی دی کہ حضرت رسالت مآب ﷺ نے آپ کے متعلق ہمیں یہ بتایا تھا کہ آپ کو برص کی بیماری تھی، پھر آپ نے تن درستی پائی اور آپ اپنی والدہ ماجدہ کے بے حد فرماں بردار ہیں، آپ اگر کسی کام پر اللہ تعالیٰ کی قسم کھالیں تو اللہ تعالیٰ اس قسم کی عزت رکھ لیتا ہے، اور مجھ سے فرمایا تھا کہ عمر اگر ہو سکے تو اپنی خطاؤں کی بخشش کے لیے ان سے دعا کرو لینا۔ تو آپ دعا فرمائیں کہ اللہ تعالیٰ عمر کی غرضوں سے درگزر فرمائے۔ چنانچہ حضرت اویس رضی اللہ عنہ نے امیر المومنین سیدنا عمر رضی اللہ عنہ کے لیے دعا مانگی: [۲]
 لوگوں کی ایذا، پر صبر، شہرت سے گریز، اپنی فنایت اور تواضع ایسے اوصاف تھے جن پر ہزار بزرگیاں قربان کی جاسکتی تھیں۔ یہ صفات اویس قرنی رضی اللہ عنہ کی فطرت ثانیہ بن گئی تھیں تو پھر اللہ تعالیٰ انہیں کیسے اس مقام سے نہ نوازتا کہ وہ جس کی خطاؤں سے درگزر کی درخواست کریں،

۱..... انسان کے گھر کو مکان، شیر کے گھر کو کچھار، چوہے کے گھر کو بیل، سانپ کے گھر کو بھی اور مکڑی کے گھر کو کارتن یا مکڑی خانہ کہتے ہیں۔ یہاں پر مرد عوام کی بہت کمزور عقیدت ہے۔

۲..... عن أسیر بن جابر فذکر اجتماع عمر رضی اللہ عنہ باویس و فیہ قال سمعت رسول اللہ صلی اللہ علیہ وسلم یقول یأتی علیکم اویس القرنی مع امداد من الیمن کان بہ برص فبرأ منه إلا موضع درہم، لہ والدۃ ہو بہا باسرا لو أقسم علی اللہ لأبرہ فإن استطعت أن یستغفر لک فافعل فاستغفر لی فاستغفر لہ۔۔۔۔ [لسان المیزان، من اسمہ اوس و اویس، جلد ۲، صفحہ ۲۲۹]

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَدُنْكَ
 ان کی اس درخواست کو شرف قبولیت نہ بخشا جائے! حضرت رسالت مآب ﷺ نے خبر دی تھی کہ
 قیامت میں اویس قرنی ؓ کی شفاعت کو قبول کیا جائے گا اور ان کی وجہ سے جو لوگ جہنم سے
 آزاد کر دیے جائیں گے اور جن کو جنت میں داخلے کا پروانہ ملے گا ان کی تعداد، عربوں کے
 دو بڑے قبائل ربیعہ اور مضر کے افراد کی تعداد سے زیادہ ہوگی۔

اویس قرنی ؓ شہرت کے مواقع سے اتنا دور رہتے تھے اور اتنے مٹے ہوئے تھے کہ اگر یہ
 حدیث کی چند ایک روایات نہ ہوتیں تو دنیا جانتی بھی نہ کہ اس نام کا کوئی شخص ”قرن“ میں بھی آیا تھا
 یا نہیں؟ اللہ تعالیٰ ہی کے علم میں ہوتا اور یا پھر قیامت میں گنہگاروں کو علم ہوتا کہ ان کا محسن
 اویس قرنی ؓ ہے۔ حافظ ابن حجر عسقلانی ؒ لکھتے ہیں:

و لو لا الحدیث الذی رواہ مسلم و نحوه فی فضل اویس لما عرف لانه
 عبدٌ للهِ تقی خفی --- [لسان المیزان، من اسمہ اوس و اویس، جلد ۲، صفحہ ۲۲۷]
 اگر وہ حدیث جو امام مسلم ؒ نے بیان کی یا ان جیسی دیگر روایات نہ ہوتیں تو
 حضرت اویس قرنی ؓ کی فضیلت کا بالکل پتہ نہ چلتا کیوں کہ وہ اللہ تعالیٰ کے ایسے بندے تھے
 جو بہت متقی اور اپنے کو بہت پوشیدہ رکھے ہوئے تھے۔

اتنی بڑی ہستی اور اس کے غیر معروف ہونے کا یہ عالم ہے کہ حضرت امام مالک ؒ سرے سے
 ان کے ہونے کا ہی انکار فرماتے ہیں کہ اس نام کا کوئی شخص پہچانا ہوا، ہے ہی نہیں۔
 عوام الناس ان علماء و مشائخ کی طرف رجوع کرتے ہیں جن کا معاشرے میں اور آج کل
 کے دور میں، میڈیا پر سکھ چلتا ہے اور کبھی یہ نہیں جانتے کہ بسا اوقات ہیرا سمندر کی نیند میں اور
 موتی ویرانوں میں ہوتے ہیں۔

خدمت خلق

من جملہ اور کمالات کے حضرت اویس قرنی ؓ کو قدرت نے یہ کمال دیا تھا کہ ان کی
 زندگی کا طرہ امتیاز ”خدمت خلق“ تھا، وہ تصوف کی اس روح سے آشنا تھے۔ اللہ تعالیٰ کے کنبے کے
 خدمت گزار تھے اور مخلوق کہیں بھی وقت و تکلیف میں مبتلا ہوتی، درد، اویس قرنی ؓ کے سینے میں
 اٹھتا، اپنا کھانا بھوکوں کو کھلاتے رہے اور اپنے کپڑے غریبوں کو پہناتے رہے۔

اسلام جس طرح کا معاشرہ تشکیل دینا چاہتا ہے، اس میں فرد کی ضروریات زندگی اور فرد کے
 ماہنامہ ”نور الحبيب“ بصیر پور شریف ﴿ ۳۸ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بَعْدَ كُلِّ مَعْلُوْمٍ لَّكَ
 بنیادی حقوق کی ذمہ دار خلافت ہوتی ہے۔ خلافت یا حکومت کی تمام تر جدوجہد کے باوجود
 اگر معاشرتی اور طبقاتی نظام میں کچھ خلا باقی رہ جائے تو اللہ تعالیٰ ایسے افراد چاہتا ہے جو انسانوں
 کے بنیادی مسائل کو حل کریں، ایسے ہاتھ جو انسانیت کی خدمت کریں وہ ارتکاز زر کی بجائے،
 اتفاق کریں، ایسی نگاہیں جو ڈھونڈ ڈھونڈ کر سوسائٹی کے ضرورت مند افراد کو تلاش کریں اور ان کی
 زندگی کو آسان بنائیں۔ خدمت خلق میں اپنی صلاحیتیں اور اپنے مال کو کھپائیں تاکہ اللہ تعالیٰ کا کبرہ
 ہنسی خوشی زندگی بسر کرے۔ اس کا ایمان اللہ تعالیٰ پر بڑھے اور معاشی خوش حالی سے اس کی عبادت
 میں بھی اطمینان اور عزم پیدا ہو۔ غنا اور فقر دونوں میں درجہ اعتدال ضروری ہے اور دونوں کی
 انتہاء کے ڈانڈے کفر سے جاتے ہیں، اسی لیے جمع الجوامع، قسم الاقوال میں علامہ جلال الدین
 السیوطی رحمۃ اللہ علیہ نے یہ دعا نقل کی ہے:

اَللّٰهُمَّ اِنِّیْ اَعُوْذُبْكَ مِنْ كُلِّ عَمَلٍ یُّخْزِیْنِیْ، وَاَعُوْذُبْكَ مِنْ كُلِّ صَاحِبٍ
 یُّؤْذِیْنِیْ، وَاَعُوْذُبْكَ مِنْ كُلِّ اَمَلٍ یُّلْهِیْنِیْ، وَاَعُوْذُبْكَ مِنْ كُلِّ فَقْرٍ یُنْسِیْنِیْ،
 وَاَعُوْذُبْكَ مِنْ كُلِّ غِنًی یُطْغِیْنِیْ --- [الحزب الاعظم، ورمہ الاربعاء]

”اے اللہ! میں آپ کی پناہ مانگتا ہوں ہر اس عمل سے، جس کا انجام رسوائی ہو،
 ہر اس دوست سے جو مجھے ایذا دے، ہر اس امید سے جو مجھے غافل کر دے، اُس
 فقر و فاقہ سے جو تیری یاد بھلا دے اور ایسے مال سے جو تیرا باغی بنادے“ ---

حقیقی صوفی وہ ہے جو اللہ تعالیٰ کے احکامات کو اپنی جان، نفس اور مال پر نافذ کرے اور
 اس کے سینے میں انسانیت کے لیے درد ہو۔ خالق کی بندگی اسے مخلوق کے حقوق سے غافل نہ کرے اور
 مخلوق کی محبت اطاعت الہی میں رکاوٹ نہ ڈالے۔

حضرت اولیس قرنی رحمۃ اللہ علیہ کا یہی حال اور کمال تھا، وہ عبادت میں اتنے تاک تھے کہ
 جب شام ہوتی تھی تو اپنے نفس سے کہتے تھے، آج کی رات تو رکوع کے لیے ہے اور پھر نماز پڑھتے
 اور بہت طویل رکوع کرتے اور کبھی شام کو اپنے نفس سے کہتے آج کی رات تو سجدے کے لیے ہے
 اور پھر تمام رات سجدوں میں گزر جاتی۔

مخلوق پر ایسی شفقت کہ شام کو گھر کا جائزہ لیتے اور کپڑے اور کھانا جو ضرورت سے زائد ہوتا،
 سب غرباء کے حوالے کر دیتے، تاکہ خلق خدا میں کوئی بھوکا نہ رہے اور شاید کہ کوئی تن ڈھانپا جائے۔

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ

اپنی استطاعت کی حد تک یہ سب کچھ کرنے کے بعد بھی شرمندہ ہوتے اور بہت عاجزی سے عرض کرتے:

اَللّٰهُمَّ ، مَنْ مَاتَ جَوْعًا فَلَا تَوَاضَعْنِيْ بِهِ ، وَ مَنْ مَاتَ عَرِيَانًا فَلَا

تَوَاضَعْنِيْ بِهِ --- [سروح القدس لابن العربی، صفحہ ۲۵۴]

”اے اللہ! دنیا میں کوئی شخص اگر بھوک سے مر جائے تو میری گرفت نہ فرما اور

اللہ! اگر کوئی بغیر کپڑوں کے سردی سے مر جائے مجھے نہ پکڑ“ ---

مومن ایسے ہی حساس دل کا مالک ہوتا ہے۔ اس نکلے، پیسے اور روپے کا کیا فائدہ جو دنیا میں

انسانوں کے کام آئے اور نہ ہی اس سے آخرت سنورے:

گر اچھی کرنی، نیک عمل تم دنیا سے لے جاؤ گے

تو گھر بھی اچھا پاؤ گے اور بیٹھ کے سکھ کی کھاؤ گے

اور ایسی دولت چھوڑ کے تم، جو خالی ہاتھوں جاؤ گے

کچھ بات نہیں بن آنے کی، گھبراؤ گے، پچھتاؤ گے

تن سوکھا، گہری پیٹھ ہوئی، گھوڑے پر زین دھرو بابا

اب موت نقارہ باجے گا، چلنے کی فکر کرو بابا

[کلیات نظیر اکبر آبادی، عنوان پیری کی سواری اور سفر آخرت کی تیاری، صفحہ ۴۹۷]



حضرت جانشین فقہ اعظم صاحب زادہ مفتی محمد محبت اللہ نوری زید مجدہ

کی عظیم تصنیف، جسے اہل علم نے بھرپور خراج تحسین پیش کیا

باب مدینۃ العلم

مر تضي مشکل کشا مولیٰ علی

--- نیا اضافہ شدہ ایڈیشن شائع ہو گیا ہے ---

کتابت، طباعت، کاغذ، جلد عمدہ، ضخامت: 464 صفحات، ہدیہ: 280 روپے

ماہنامہ ”نور الحبيب“ بصیرپور شریف ﴿ ۴۰ ﴾ صفر المظفر ۱۴۳۲ھ

اولیاء اللہ اور ”خوف و حزن

صاحبزادہ سید خورشید احمد گیلانی

”اولیاء اللہ“ یعنی اللہ کے دوست، یہ وہ لوگ ہیں جو اللہ تعالیٰ کی اطاعت کرتے ہیں اور اللہ تعالیٰ ان سے محبت کرتا ہے۔ یہ اپنے خدا سے خوش اور خدا ان سے راضی ہوتا ہے۔ یہ اپنے مالک و مولا کی بات مانتے ہیں اور وہ ان کی درخواست نہیں ٹالتا۔ یہ احکم الحاکمین کے سامنے جھکنے والے ہیں اور خالق کائنات اپنی مخلوق کا دل ان کی طرف مائل کر دیتا ہے۔ یہی وہ مقدس گروہ ہے جسے اولیاء اللہ کی جماعت کہا جاتا ہے۔ یہ خالق کے برگزیدہ اشخاص اور مخلوق کے پسندیدہ افراد ہوتے ہیں۔ عقیدت و ارادت میں لوگ ان سے بہت سی باتیں منسوب کرتے ہیں اور عام لوگوں کی نظر میں ولی وہ ہوتا ہے جو دریا میں مصلیٰ بچھا کر اس سے کشتی کا کام لے اور دریا پار کر جائے۔ بعض لوگ ولی اسے سمجھتے ہیں جو ہواؤں میں اڑتا نظر آئے۔ عقیدت کیش ہر اس شخص کو ولی مانتے ہیں جس کی جھاڑ پھونک سے بیمار ٹھیک ہوں، جس کے اشارے سے بگڑے ہوئے کام بن جائیں، جو پل بھر میں دنیا کی خبریں بتائے اور قسمت کا حال بتائے۔ یہ علامتیں اور باتیں کیوں مشہور ہوئیں؟ کس سے منقول ہوئیں؟ اور کن کتابوں کے ذریعے مقبول ہوئیں؟ اللہ بہتر جانتا ہے، تاہم مقام ولایت برحق ہے اور اولیاء اللہ کا وجود ایک حقیقت ہے۔

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تَحِبُّ وَ تَرْضٰی لَكَ
 نبوت خالص اللہ کا انتخاب ہے، اس میں کسی چلے، مجاہدے، مکاشفے، ریاضت اور محنت کا دخل نہیں،
 جب کہ ولایت ایک..... اکتساب..... ہے۔ بندہ جس قدر محنت کر لے اس کا پھل پالے۔
 منصب رسالت کے بارے میں ارشادِ باری ہے۔

”اللہ بہتر جانتا ہے کہ وہ رسالت کے لیے کسے منتخب کرے“۔۔۔ [الانعام: ۱۲۴]

مگر ولایت ایک جہد مسلسل ہے، ”جتنا کڑا، اتنا بیٹھا“، طریق نبوت کی تقلید ہی ولایت کی سند ہے۔
 ہماری زندگی کے جہاں اور شعبوں میں زوال آیا ہے وہاں اللہ کے بندوں کی پہچان میں بھی ہمارا حال
 قابلِ رشک نہیں، بالعموم ہم ہر اس شخص کو کوئی سمجھتے ہیں جو ایک خاص نسل کا وارث ہو، کسی قبر کا مجاور ہو
 اور تعویذ گنڈے کا ماہر ہو، دھونی مار کر بیٹھا ہو، دھمال ڈال کر بیٹھا ہو، سبز رنگ کا چونچ پھینتا ہو، ہاتھ میں
 قد کے برابر عصا رکھتا ہو، جناتی زبان کے الفاظ ورد کرتا ہو، جب کہ ان میں سے کوئی بھی ولایت کی نشانی نہیں
 اور برگزیدگی کی علامت نہیں۔ معلوم نہیں یہ اشارے لوگوں نے کہاں سے حاصل کیے ہیں۔

ولایت ایک دینی اور اسلامی اصطلاح ہے اور دین کا سرچشمہ یا تو کلامِ الہی ہے یا پھر سنت و
 سیرتِ پیغمبر ﷺ، بعد ازاں فقہ ہو یا علمِ کلام، تصوف ہو یا منطق و فلسفہ، ان میں سے جو چیز قرآن و حدیث
 اور کتاب و سنت سے ماخوذ یا ہم آہنگ ہو، وہ درست اور باقی ”محلِ نظر“۔ اسلام میں سند یا حجت،
 کوئی فقیہ، متکلم، امام، صوفی، فلسفی، مفسر اور محدث نہیں بلکہ آخری اتھارٹی اللہ اور رسول ہیں،
 جس بات کی سند اور تصدیق ان دو بارگاہوں سے مل جائے وہ سر آنکھوں پر اور ان سے ہٹ کر
 کوئی قول یا فعل ہو گا تو وہ ترجیحی نگاہ کے قابل بھی نہیں۔ اولیاء اللہ وہ ہوتے ہیں جو اپنی خواہش کو
 خدا کی مرضی سے ہم آہنگ کر چکے ہوں، جو بندگی کے مطلوب درجے پر فائز ہوں، جن کا کردار
 گرد و پیش کے لیے خدا کی نعمت لگے، جن سے مخلوق آزار نہیں آرام پائے اور خوفِ خدا کا پیکر اور
 اطاعتِ پیغمبر کا مظہر ہوں۔ یہی نشانیاں ہمیں ”کشف المحجوب“ میں لکھی ملتی ہیں، ”قوت القلوب“ میں
 نظر آتی ہیں، ”رسالہ قشیریہ“ میں منقول ہیں، ”کتاب اللمع“ میں درج ہیں، ”کیمیائے سعادت“ میں
 مرقوم ہیں، ”فتوح الغیب“ میں موجود ہیں اور ”التعرف“ میں وارد ہوئی ہیں۔ یہ ساری کتابیں
 تصوف کی ”امہات کتب“ کہلاتی ہیں۔

سب سے بڑھ کر یہ کہ اللہ کے بندوں اور اس کے پیاروں کا تفصیلی ذکر خود اللہ کی کتاب
 قرآن مجید میں ملتا ہے، انبیاء، صدیقین، شہداء اور صالحین، یہ سب طبقات مقبولانِ بارگاہِ الہی ہیں۔
 اسی طرح کتابِ حکیم میں مؤمنین، متقیین، محسنین، قاضیین، مجاہدین، خاشعین، راکعین، ساجدین،
 عاکفین کے کردار و حسنِ عمل کا ایمان افروز تذکرہ تفصیل کے ساتھ آیا ہے، ظاہر اُبی یہ وہ لوگ ہیں

ماہنامہ ”نور الحبيب“ بصیر پور شریف ﴿ ۲۲ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بَعْدَ كُلِّ مَعْلُوْمٍ لَّكَ
 جنہیں ولی کہا جائے گا، بزرگ سمجھا جائے گا اور عارف و سالک کا نام دیا جائے گا۔ ولایت اور
 بزرگی کوئی چیتان اور پہلی نہیں، جو کسی کی سمجھ میں نہ آ سکے، اللہ تعالیٰ کا اپنے بندوں پر سب سے بڑا احسان
 اور کرم یہی ہے کہ اس نے اپنے آخری رسول ﷺ اور دین اسلام کے ذریعے حق اور باطل کو
 اپنی آخری حد تک تمام جزئیات کے ساتھ واضح فرما دیا اور کوئی ابہام نہیں رہنے دیا، شریعت اسلامی
 شریعت بیضاء ہے، جس کی رات بھی اسی طرح روشن ہے جس طرح اس کا دن، حلال اور حرام،
 جائز اور ناجائز، صحیح اور غلط، متحقق اور مشکوک، ہر چیز کھول دی ہے۔ خدا سے قرب کے کیا معنی اور
 ذرائع ہیں، وہ بھی واضح کر دیے ہیں، خدا سے دوری کی کیا علامات ہیں، وہ بھی بیان کر دی ہیں۔
 تقویٰ اور احسان کی منزل کیا ہے؟ اس کی بھی نشان دہی کر دی ہے۔

وہ کون سی ذہنی فکری الجھن تھی جسے اسلام نے دور نہیں کیا؟ وہ کون سی عملی و اخلاقی گرہ تھی جسے
 اسلام نے نہیں کھولا؟ وہ کون سی علمی و روحانی پیچیدگی تھی جسے اسلام نے رفع نہیں کر دیا؟ اس قدر
 صراحت و وضاحت کے باوجود خدا معلوم کس لٹریچر اور کن اشخاص کے ذریعے فکری اور عملی مغالطے
 پیدا ہوئے، کہ اولیاء کرام کو جاننے، پہچاننے اور ماننے کے نئے پیمانے وضع ہو گئے، محمد بن قاسم سے بڑا
 ولی کون ہوگا، جس کے طفیل جنوبی ایشیاء ہند کو اسلام و ایمان کی روشنی نصیب ہو گئی۔ امام اعظم اور
 دیگر ائمہ و فقہاء سے زیادہ برگزیدہ کون ہوگا، جن کے و مانگوں نے فقہی و قانونی گتھیاں سلجھا کر
 امت کے لیے راہ عمل اور شاہراہ حیات کو ہموار کر دیا۔ اسی طرح حضرت شیخ عبدالقادر جیلانی،
 حضرت جنید بغدادی، حضرت شیخ سری سقطی، خواجہ معین الدین اجمیری، بابا فرید الدین اور
 مجدد الف ثانی رحمہ اللہ جیسے بے شمار دوسرے اکابر جن کے افکار و اعمال نے گم گشتگان راہ کو صراط مستقیم پر
 قائم کیا۔ اس معیار اور سطح کے تمام بزرگوں کا تذکرہ مقصود نہیں، محض نمونہ پیش کرنا تھا، لیکن ولایت
 اور بزرگی کی یہ قسمیں پتہ نہیں کہاں سے دریافت ہوئی ہیں کہ فلاں صاحب بڑے پختہ ہوئے ہیں،
 کیوں کہ ان کی کرامت یہ ہے کہ وہ دو تین بار زندہ ہوئے پھر فوت ہو گئے، فلاں بڑے بزرگ ہیں
 کہ وہ جب سے فوت ہوئے ہیں ان کی ایک ٹانگ قبر سے باہر نکلی ہوئی ہے، فلاں بڑے ولی ہیں
 کہ ان کے میلے پر ہر سال زور کی بارش ہوتی ہے، فلاں بڑے صاحب کرامت ہیں کہ ان کی قبر پر
 چھت ڈالو تو وہ فوراً گر پڑتی ہے وغیرہ۔

ہم لوگ یہ باتیں کرتے ہوئے آخر کیوں عقل و تدبیر سے کام نہیں لیتے؟ جب کہ قرآن حکیم کی
 دو تہائی آیات غور و فکر، عقل و شعور اور حکمت و دانش کی دعوت دیتی ہیں، جیسا کہ میں نے شروع میں
 عرض کیا، ولایت برحق ہے اور اولیاء ان صفات کے حاملین، مگر قرب الہی کے پیمانے وہی ہیں جو

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ
خود خدا تعالیٰ نے مقرر فرمائے ہیں۔ ولی وہ نہیں جسے میں آپ بنادیں، بلکہ ولی وہ ہوتا ہے جسے
خدا تعالیٰ اپنا دوست قرار دے۔ حضرت بائید بسطامی رحمۃ اللہ علیہ فرمایا کرتے تھے:

”جب منکر نکیر قبر میں پوچھیں گے تمہارا رب کون ہے؟ تو میں کہوں گا پہلے
میرے رب سے پوچھو کہ وہ مجھے اپنا بندہ قرار دیتا ہے کہ نہیں؟ میں ربی اللہ کہہ بھی دوں
تو کیا ہوگا؟“---

میرے خیال میں قارئین میرے اس احساس کے ہم نوا ہوں گے، اگر میں یہ کہوں کہ خوش
وہ شخص نہیں جو خوش حال، خوش لباس، خوش خوراک ہو، بلکہ حقیقی معنوں میں خوش وہ ہے جو خوش رہے۔
اسی لیے اہل دل نے یہ آرزو کی ہے:

دل دے تو اس مزاج کا پروردگار دے
جو رنج کی گھڑی بھی خوشی سے گزار دے

اسی طرح کامیاب وہ شخص نہیں جس کا ہر کام ہو رہا ہے، بلکہ کامیاب وہ ہے جس کا کسی سے
کام ہی نہ پڑے۔ کلی کا چنگنا اور بچے کا چہکنا، دونوں کی فطرت ہے، اسی لیے یہ دونوں کیفیتیں
جاز بیت اور معصومیت سے معمور اور لہریز ہوتی ہیں، کلی کی چنگ میں تصنع کیسا اور بچے کی چہک میں
تکلف کیسا؟ زندگی بھی وہی خوب صورت ہے جس میں خوشی ڈھونڈی نہ جائے خود پھوٹ پڑے اور
کام نکلوایا نہ جائے بلکہ کام پڑنے کی نوبت نہ آئے۔ اس بھری دنیا میں ایسی خوشی اور کامیابی کا
کون طالب نہیں ہوگا؟ ساری تنگ و تاز حیات اسی لیے ہے کہ بندہ خوش رہے اور کامیاب کہلائے،
یہ الگ بات ہے کہ دنیا نے خوشی کے مراحل اور کامیابی کے مدارج اپنے طور پر وضع کر لیے ہیں۔
خوشی کی اس قدر بے محابا آواز اور کامیابی کی بے تحاشا جستجو کے باوجود حقیقی مسرت ہنوز خواب اور
کامرانی نایاب ہے۔

ناخوشی اور ناکامی کا اصل سبب اندیشہ ہے، جسے انگریزی میں Fear کہتے ہیں اور قرآن مجید
اسے خوف و حزن کا عنوان دیتا ہے۔

اس دنیا میں پاسیدار خوشی اور دائمی کامیابی کا تصور تو کیا جاسکتا ہے۔ حصول اور وجود تقریباً
ناممکن ہے، اندیشہ کبھی چھپا نہیں چھوڑتا، کوئی سیری ایسی نہیں جس کے بعد بھوک نہ ہو، کوئی سیرابی
ایسی نہیں جس کے بعد پیاس نہ ہو، کوئی صحت ایسی نہیں جو بیماری سے کلیہ پاک ہو، کوئی جوانی ایسی نہیں
جسے بڑھاپا نہ آئے، کوئی فقیہ ایسا نہیں جو آنسو سے بالکل نا آشنا ہو، کوئی عروج ایسا نہیں جسے زوال نہ ہو
اور کوئی زندگی ایسی نہیں جس کا خاتمہ موت پر نہ ہو۔ ہر چیز کے ساتھ ایک اندیشہ لاحق ہے۔

ماہنامہ ”نور الحبيب“ بصیر پور شریف ﴿ ۴۴ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 اس مسلسل تجربے اور بدیہی حقیقت کے باوجود لوگوں نے حصول مسرت کے اقتدار میں پناہ لی،
 دولت سے ہم آغوش ہوئے اور شہرت کی طلب کی، مگر اس اندیشے سے نجات نہ پاسکے کہ کہیں
 اقتدار چھن نہ جائے، دولت دغا نہ دے جائے اور شہرت روٹھ نہ جائے، چنانچہ اقتدار کو
 قائم رکھنے کے لیے سازش کی گئی، جبر کے حربے آزمائے گئے، خونی رشتے پامال کیے گئے اور عوام کو
 مسلسل عذاب میں ڈالا گیا۔ دولت کے حصول کے لیے جائز و ناجائز کافرق مٹایا گیا اور ضمیر بیچ کر
 امیر بنے اور رہنے کے جتن کیے گئے۔ اسی طرح شہرت کے لپکے نے انسان کو ایسا ڈھنگ اپنانے
 اور کرتب دکھانے پر آمادہ کیا کہ انسان اور بندر کے درمیان تمیز اٹھ گئی۔ اللہ تعالیٰ کی الہامی کتاب
 قرآن مجید نے حقیقی مسرت اور لازوال کامیابی کا گریہ بتایا کہ انسان خوف اور حزن سے پاک ہو جائے
 تو وہ اللہ کا دوست یعنی ولی اللہ بن جاتا ہے۔

”آگاہ رہو! اللہ کے دوست نہ خوف میں مبتلا ہوتے اور نہ حزن کا شکار
 ہوتے ہیں۔“ --- [یونس: ۶۲]

خوف اور حزن دو کیفیات ہیں، جن کا تعلق انسان کے باطن، سوچ، فکر اور دل سے ہوتا ہے،
 انگریزی کا لفظ Anxiety ٹھیک وہی معنی دیتا ہے جو عربی میں خوف کے ہیں، جس کا مفہوم ہے
 بے چینی، بے تابی اور اضطراب۔ اسی طرح Depression کا وہی مطلب ہے جو قرآن مجید میں
 حزن کا ہے، یعنی مایوسی، پژمردگی، اداسی اور آزر دگی۔

ان دونوں کیفیات اور اصطلاحات کو اگر کھول کر بیان کیا جائے تو مدعا یہ سامنے آئے گا کہ
 کسی چیز کے پانے، اپنانے اور حاصل کرنے کی تڑپ خوف کے زمرے میں آتی ہے، آدمی
 حصول مدعا کے لیے بے چین ہو جاتا ہے کہ یہ نعمت کھونہ جائے، چھن نہ جائے اور سلب نہ ہو جائے۔
 اس فکر میں وہ اداس اور آزر رہ رہنے لگتا ہے اور اگر وہ واقعی چلی جائے تو پھر انسان اداس اور مایوس
 ہو جاتا ہے، جب کہ اللہ کے دوست نہ کسی غیر ضروری چیز کے طالب ہوتے ہیں اور نہ خوف ان پر
 غالب آتا ہے اور چیز حاصل نہ ہو اس کے چلے جانے کا حزن لاحق نہیں ہوتا۔

یہ ہے راز مسرت اور کلید کامرانی۔

یہاں بات یہ نہیں ہو رہی کہ امیر عشق کرتے رہیں، غریب قناعت، بلکہ اس کا سبب یہ ہے
 کہ چند انسانوں نے جو حصول لذت و مسرت کے لیے پوری دنیا میں اندھیر مچا رکھا ہے، انہیں
 آئینہ دکھایا جائے، یہ وہ سب کچھ پا کر بھی اگر خوف و حزن کے حصار میں رہتے ہیں تو کیا بہتر نہیں
 کہ وہ پانے کے لپکے سے آزاد ہو کر خود بھی بے خوف ہو جائیں اور مخلوق خدا کو بھی غم گین نہ ہونے دیں۔

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَدُنَّ
 مسرت کے حصول کا یہ طریقہ نہیں کہ کسی مجبور کو آنسو بہانے پر مجبور کیا جائے بلکہ مظلوم کے
 آنسو پونچھ کر لطف سمیٹا جائے۔ بیوہ کے سر سے دوپٹہ اتار کر مسرت نہیں ملتی، اسے پناہ دے کر
 راحت نصیب ہونی چاہیے۔ کسی یتیم کو جھڑک کر دور ہٹانے سے آدمی خوش نہ ہو بلکہ اسے لپک کر
 سینے سے چمٹانے سے شاد ہو۔

جنہیں ہر لحظہ پانے کا جنون ہوتا ہے، پھر وہ یہ نہیں دیکھتے کہ اس کی قیمت کیا دی جا رہی ہے،
 خوشامدی، چالوسی، بے غیرتی، چمچہ گیری، مدح سرائی، قصیدہ خوانی، بے توقیری یہ سبھی کچھ کرنا پڑتا ہے۔
 خدا معلوم یہ سب کچھ کرنے اور غیرت، حمیت، انانیت، عزت نفس گنوا دینے کے بعد کچھ مل جائے،
 سراسر ایک کیفیت ہے، مگر جو شخص ان تمام لطیف کیفیات کو حصول مطلب کے لیے خود ہی پامال کر ڈالے
 وہ سکون میں کیسے رہ سکتا ہوگا؟ رہ گئی وہ چیز جس کا بندہ مستحق ہے، تو وہ گھر بیٹھے مل جاتی ہے۔
 کیا سقراط نے دانش اپنی عزت نفس بیچ کر لی تھی؟ کیا افلاطون کو دماغ اپنی غیرت تھج کر ملا تھا؟
 کیا دیوجانس کلبی کو فقر اور بے نیازی بھاگ دوڑ کے نتیجے میں ملی تھی؟ کیا جنید و بایزید کو ولایت
 کسی بادشاہ کی خوشامد کے عوض نصیب ہوئی تھی؟ کیا مولانا روم اور سعدی شیرازی کو یہ شہرت دوام
 کسی ہوس میں مبتلا ہو کر ارزاں ہوئی؟ کیا غزالی و رازی کو یہ مقام دولت کے بل بوتے پر
 حاصل ہوا ہے؟ کیا اقبال کی قلندری کے پیچھے کوئی تو نگری کا فرما ہے؟ ہرگز نہیں بات وہی ہے
 جو پہلے ہو چکی ہے کہ

ہرگز نمیرد آں کہ دلش ز عمدہ شد بہ عشق

آدمی اگر پانے کے خمار اور کھوجانے کے آزار سے پاک ہو جائے تو وہ مٹی کے ڈھیلے سے
 سونے کے ڈالے جیسے حسن پاتا ہے اور اسے کچے چھپر میں قصر مر جیسا سکون ملتا ہے۔ حبیب جالب کے
 ایک جملے نے مجھے پہروں تڑپا کر رکھ دیا تھا کہ ”لوگوں نے اتنا پایا نہیں، جتنا میں نے ٹھکرایا ہے۔“
 اہل دنیا پانے کے فن سے تو آگاہ ہیں، کبھی ٹھکرانے کا ہنر بھی آزمائیں، شاید فردوس گم گشتہ
 اسی خطہ ارضی پر مل جائے۔



تخت سکندری پر وہ تھوکتے نہیں ہیں
 بستر لگا ہوا ہے جن کا تری گلی میں

ارشادات حضرت داتا گنج بخش رحمۃ اللہ علیہ

حضرت داتا گنج بخش علی ہجویری قدس سرہ کا شمار اکابر اولیاء کرام میں ہوتا ہے، لاہور میں آپ کا مزار پر انوار مرجع خاص و عام ہے۔۔۔ آپ کی تصنیف لطیف ”کشف المحجوب“ تصوف کا کامل نصاب اور رہنما کتاب ہے۔۔۔ آپ کا عرس مبارک ۱۹-۲۰ صفر المظفر کو ہوتا ہے، اسی مناسبت سے آپ کے ارشادات عالیہ پر مبنی مولانا محمد قیوم الہی عرفانی کا ایک مختصر مضمون شامل اشاعت ہے۔۔۔ [ادارہ]

نیت

انسان کا ارادہ بنیادی طور پر نیت سے وابستہ ہوتا پھر عمل میں اگر کوئی خرابی یا خامی رہ جائے تو خدا کے حضور وہ قابل معافی ہوگا۔

غرض نفسانی

کتنا ہی مقدس کام کیوں نہ ہو، جب اس میں غرض نفسانی شامل ہو جاتی ہے، تو اس سے خیر و برکت اٹھ جاتی ہے۔

حرص و ہوا سے حذر کا ثمرہ

حضرت ذوالنون مصری رحمۃ اللہ علیہ فرماتے ہیں، میں نے ایک شخص کو دیکھا جو ہوا میں اڑ رہا تھا۔ میں نے اس سے پوچھا ”آپ نے یہ درجہ کس عمل کے بدلے میں پایا ہے؟“ وہ بولا کہ میں نے حرص و ہوا کے راستے پر قدم نہ رکھا تو ہوا میں اڑ رہا ہوں۔

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ

حضرت داتا گنج بخش رحمۃ اللہ علیہ فرماتے ہیں۔ ایک روز میرے مرشد حضرت ابوالفضل محمد بن حسن ختلی رحمۃ اللہ علیہ بیت الحسن دمشق جانے کا ارادہ فرما رہے تھے کہ بارش کی وجہ سے کچھڑ بہت ہو گیا، جس میں چلنا مشکل تھا اور مجھ میں اس کچھڑ کے اندر چلنے کی ہمت نہ تھی۔ میں نے اپنے شیخ کو دیکھا کہ ان کے کپڑے اور نعلین مبارک بالکل خشک اور صاف تھے، میں نے عرض کیا، حضور! آپ کے کپڑے اور نعلین مبارک بالکل خشک ہیں، آخر کیا وجہ ہے؟ فرمایا:

چوں کہ میں نے اپنی ہمت توکل کی راہ سے اٹھائی ہے اور دل کو حرص و ہوا سے صاف کر لیا ہے، اس لیے اللہ تعالیٰ نے مجھے ہر قسم کی آلائشوں اور کچھڑ سے محفوظ کر لیا ہے۔

اخلاص کی برکت

حضرت ابوسعید خدری رحمۃ اللہ علیہ فرماتے ہیں کہ میں عادتاً تین دن کے بعد صرف ایک دن کا کھانا کھاتا تھا۔ ایک دن جنگل میں سے گزر رہا تھا کہ مجھے کچھ ضعف محسوس ہوا۔ طبیعت نے کھانا مانگا، لیکن نہ مل سکا تو میں ایک جگہ بیٹھ گیا۔ غیب سے آواز آئی، اے ابوسعید! نفس کو آرام دینے کے لیے کھانا چاہتا ہے یا کھانے سے اپنی جسمانی کمزوری دور کرنا چاہتا ہے۔ میں نے جواب دیا، ابھی چلنے پھرنے کی قوت چاہتا ہوں۔ فوراً مجھ میں ایسی قوت آئی کہ بارہ منزل تک بغیر بھوک اور پیاس کے چلتا گیا۔

توبہ

راہِ حق کے سالکوں کا پہلا مقام توبہ و استغفار ہے۔ کہتے ہیں کہ حضرت ابوالعباس مہدی سیاروی مرو کے بڑے رئیسوں میں سے تھے، انہیں باپ کے ترکہ سے کافی مال و دولت ہاتھ آیا۔ آپ نے اس تمام مال و دولت سے شفع المذنبین علیہ السلام کے دو ہال مبارک حاصل کیے۔ اللہ سبحانہ نے ان کو ان دو مبارک ہالوں کی برکت سے توفیق توبہ عطا فرمائی۔ جب آپ نے دنیا سے رحلت فرمائی تو وصیت کی کہ یہ دونوں ہال مبارک میرے منہ میں رکھ دینا۔

آج تک مرو میں ان کا یہ اثر ہے کہ لوگ اپنی حاجت روائی کے لیے ان کی قبر پر جاتے ہیں اور بامراد واپس آتے ہیں اور مقاصد کے حصول اور مشکلات کی گرہ کشائی کے لیے آپ رحمۃ اللہ علیہ کی قبر پر جانا مجرب ہے۔

خواہش نفس

نفس کی مخالف تمام عبادتوں کا سرچشمہ ہے۔ نفس کی نجات کا واحد ذریعہ خوفِ الہی ہے۔

وَنَهَى النَّفْسَ عَنِ الْهَوٰی ۝ فَاِنَّ الْجَنَّةَ هِيَ الْمَأْوٰی ۝ --- [النازعات: ۴۰، ۴۱]
 ”جس نے نفسانی خواہشات کو روکا، جنت اس کی جائے رہائش ہوگی۔“ ---

نماز

- نماز ایک ایسی عبادت ہے کہ طالبان حق خواہ مبتدی ہوں یا منتہی، اسی کے ذریعے قیام کا راستہ پاتے ہیں۔
- نماز کے لیے بظاہر جسم کو ناپاکی سے پاک رکھنا اور باطن میں خواہشات و شہوات سے بچنا ضروری ہے۔
- لباس پاک ہو اور مال حرام سے خریدا ہوا یا بنوایا ہوا نہ ہو۔
- ظاہر میں تو منہ کعبۃ اللہ شریف کی جانب ہو لیکن دل عرش معلیٰ پر حاضر موجود ہو۔
- خلوص نیت سے حضور حق میں کھڑا ہو۔ تکبیر پڑھتے ہوئے مقام ہیبت میں ہو۔
- رکوع میں جائے تو کمال عجز و انکساری کے ساتھ۔
- سجدہ کرے تو گزر گڑا کر اپنی ذلت کا اعتراف کرے۔

روزہ

روزہ باطنی عبادت ہے، ظاہر سے اس کا کوئی تعلق نہیں ہے۔ یہی وجہ ہے کہ اس کی جزا کی کوئی انتہا نہیں۔

بھوک

پیٹ بھر کر کھانا چانوروں کا کام ہے اور بھوک مردان حق کا علاج، بھوک تعمیر وطن اور پیٹ بھر کھانا آبادی شکم ہے۔

زکوٰۃ

زکوٰۃ کی حقیقت یہ ہے کہ ہر نعمت پر کا خدا کا شکر ہوتا رہے اور نعمت کی گونا گوں اقسام میں سے ایک نعمت تن درستی بھی ہے، جو بہت ہی بڑی نعمت ہے۔ لہذا جسم کے ایک ایک عضو پر زکوٰۃ ہے اور وہ یہ ہے کہ بندہ اپنے تمام اعضاء کو خدمت الہی میں مستغرق رکھے اور عبادت حق میں مشغول رہے اور انہیں کسی بھی قسم کے لغو اور رواہیات مشغلوں اور خرافات میں نہ الجھنے دے۔



حضرت مجدد الف ثانی رحمۃ اللہ علیہ کے مزار پر شاعر مشرق رحمۃ اللہ علیہ کی حاضری

محمد اصغر مجددی

(یہ عجیب اتفاق ہے کہ دونوں حضرات کا وصال ماہ صفر میں ہوا۔۔۔ حضرت مجدد الف ثانی

۲۸ صفر ۱۰۳۲ھ اور علامہ اقبال ۸ صفر ۱۳۵۷ھ / ۹ اپریل ۱۹۳۸ء کو رانی ملک بنگا ہوئے) [ادارہ]

حاضر ہوا میں شیخ مجدد کی لحد پر وہ خاک کہ ہے زیرِ زمین مطلعِ انوار
اس خاک کے ذروں سے ہیں شرمندہ ستارے اس خاک میں پوشیدہ ہے وہ صاحبِ اسرار
گردن نہ جھکی جس کی جہاں گیر کے آگے جس کے نفسِ گرم سے ہے گرمیِ احرار
وہ ہند میں سرمایہ ملت کا نگہبان رحمۃ اللہ علیہ نے بروقت کیا جس کو خبردار
بالِ جبریل میں شاعر مشرق علامہ محمد اقبال رحمۃ اللہ علیہ نے پنجاب کے پیر زادوں سے خطاب کرتے ہوئے
مندرجہ بالا اشعار میں جہاں امام ربانی حضرت مجدد الف ثانی رحمۃ اللہ علیہ سے اپنے قلبی لگاؤ اور روحانی و
نظریاتی وابستگی کا اظہار کیا ہے، وہاں انھوں نے عہد اکبری و عہد جہاں گیری کی پوری تاریخ کو بھی
اجمالی طور پر سمو ڈالا ہے۔ اس کے ساتھ ساتھ انھوں نے اس پر فتن دور میں دین اسلام کے خلاف
ہونے والی گھناؤنی سازشوں اور حکومتی سرپرستی میں فروغ دیے جانے والے مشرکانہ رسوم و رواج،
ملحدانہ افکار و نظریات اور بدعات و گمراہیوں کے خلاف حضرت امام ربانی رحمۃ اللہ علیہ کے مجددانہ کردار،
متحدہ قومیت و وحدتِ ادیان کے فتنے کی سرکوبی، مسلمانوں کی قومی انفرادیت، اسلامی و ملی
تشخص کی حفاظت اور تجدید و احیائے دین کے لیے ان کی بے مثال قربانیوں اور لازوال خدمات،
سرمایہ ملت کی نگہبانی کے لیے قید و بند کی صعوبتوں کو عزم و ہمت سے برداشت کرنے اور شاہی

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 کروفر کے سامنے سرت جھکانے پر انھیں زبردست خراج عقیدت پیش کیا ہے۔

علامہ محمد اقبال رحمۃ اللہ علیہ نے حضرت امام ربانی مجدد الف ثانی رحمۃ اللہ علیہ سے اپنی عقیدت و محبت کو صرف شعر و شاعری اور زبانی کلامی تحسین آفرینی تک ہی محدود نہیں رکھا، بلکہ انہوں نے اپنے کلام میں یہ ثبوت پیش کیا ہے کہ وہ حضرت مجدد کی ذات بابرکات سے اس حد تک متاثر ہیں کہ وہ ان کے مزار پر انوار پر باقاعدہ حاضری بھی دیتے ہیں۔ ان کے نظریے میں حضرت مجدد الف ثانی رحمۃ اللہ علیہ کا مزار مبارک زیر زمین مطلع انوار ہے اور جس مزار مبارک میں حضرت مجدد آرام فرما رہے ہیں، اس خاک پاک کی اہمیت آسمان کے ستاروں سے بھی کہیں زیادہ تابندہ و روشن تر ہے۔ یہی وجہ ہے کہ وہ حضرت امام ربانی کے مزار پر انوار سے اکتساب فیض کو جائز سمجھتے ہوئے حضرت مجدد کے مزار پر ایک سائل بن کر حاضر ہوتے ہیں اور نہایت ہی عجز و انکسار کے ساتھ ان سے فقر کی دولت کی بھیک کے لیے عرض گزار ہوتے ہیں اور کہتے ہیں:

کی عرض یہ میں نے کہ عطا فقر ہو مجھ کو

آنکھیں مری بیٹا ہیں ولیکن نہیں بیدار

یہ ایک مسلمہ حقیقت ہے کہ علامہ اقبال رحمۃ اللہ علیہ برصغیر میں شمع اسلام روشن کرنے والے اولیائے امت کے ناصر و معتمد تھے بلکہ ان کے آستانوں پر حاضری کو سعادت داریں سمجھتے تھے۔ انھیں حضرت امام ربانی مجدد الف ثانی رحمۃ اللہ علیہ کے پر انوار مزار، مطلع انوار سے جو الہانہ عقیدت تھی اور ان کی نظر میں یہ آستانہ جس قدر مقدس و محترم تھا، اس کا اندازہ اس واقعہ سے لگایا جاسکتا ہے کہ جب ان کے بیٹے جاوید اقبال پیدا ہوئے تو علامہ اقبال رحمۃ اللہ علیہ نے یہ نذر مانی تھی کہ جب میرا بیٹا بڑا ہو جائے گا تو اس کو حضرت مجدد الف ثانی رحمۃ اللہ علیہ کے مزار پر حاضری کے لیے سر ہند شریف لے جاؤں گا۔ ایک صبح علامہ اقبال نماز پڑھ کر سوئے تو کسی نے خواب میں ان کو سر ہند شریف کے لیے اشارہ کیا، چنانچہ ۲۹ جون ۱۹۳۴ء کو وہ اپنے فرزند جاوید اقبال کو ہمراہ لے کر سر ہند گئے اور وہاں حاضری دے کر لاہور واپس آ گئے۔ [اقبال نامہ]

حضرت امام ربانی مجدد الف ثانی رحمۃ اللہ علیہ کے مزار مبارک کی زیارت سے علامہ اقبال رحمۃ اللہ علیہ کے دل و دماغ اور قلب پر جو اثرات مرتب ہوئے، اپنی قلبی کیفیت و واردات کے بارے میں سیدنذیر نیازی کے نام اپنے مکتوب گرامی میں خود لکھتے ہیں:

”حضرت مجدد الف ثانی رحمۃ اللہ علیہ کے مزار نے میرے دل پر بہت اثر کیا،

بڑا پاکیزہ مقام ہے، پانی اس کا سرد و شیریں ہے۔ سر ہند کے کھنڈر دیکھ کر مجھے مصر کا

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ

قدیم شہر فسطاط یاد آ گیا، جس کی بنا حضرت عمرو بن العاص رضی اللہ عنہ نے رکھی تھی۔ اگر کھدائی ہو تو اس زمانے کی تہذیب و تمدن کے متعلق کیا کیا انکشافات ہوں۔ یہ شہر فرخ میر کے زمانے تک بحال تھا اور موجودہ لاہور سے وسعت اور آبادی میں دو گنا تھا۔۔۔۔ [مکتوبات اقبال بنام سید نذیر نیازی، صفحہ ۱۴۶]

سرہند شریف حاضری کے لیے کیے جانے والے سفر کے بارے میں خود جاوید اقبال کہتے ہیں: ”میں نے سن رکھا ہے کہ میری پیدائش سے چند سال قبل ابا جان (علامہ اقبال) شیخ احمد سرہندی مجدد الف ثانی رحمہ اللہ کی بارگاہ میں حاضر ہوئے اور دعا کی کہ اللہ تعالیٰ انہیں ایک بیٹا عطا کرے۔ آپ نے حضرت مجدد سے یہ عہد بھی کیا کہ اگر خدا تعالیٰ نے انہیں بیٹا دیا تو وہ اسے لے کر مزار پر حاضر ہوں گے۔ آپ کی دعا پوری ہوئی، کچھ عرصہ بعد جب میں نے ہوش سنبھالا تو مجھے اپنے ہمراہ لے کر دوبارہ سرہند شریف پہنچے۔ اس سفر کے دھندلے سے تصورات میری نگاہوں کے سامنے ابھرتے ہیں کہ میں ان کے ساتھ ان کی انگلی پکڑے ہوئے مزار میں داخل ہو رہا ہوں، گنبد کے تیرہ تار مگر پر وقار ماحول نے مجھ پر ایک ہیبت طاری کر رکھی ہے، پھٹی پھٹی آنکھوں سے میں اپنے چاروں طرف گھور رہا ہوں، جیسے میں اس مقام کی خاموشی و ویرانی سے کچھ کچھ شناسا ہوں۔ ابا جان نے مجھے اپنے قریب بٹھالیا، پھر انھوں نے قرآن مجید کا ایک پارہ منگوا لیا اور دیر تک اس کو پڑھتے رہے۔ اس وقت ہم دونوں تربت کے قریب بیٹھے تھے۔ گنبد کی خاموش فضا میں ان کی آواز کی گونج ارتعاش پیدا کر رہی تھی۔ میں نے دیکھا کہ ان کی آنکھوں سے آنسو امانڈ کر رخساروں پر ڈھلک آئے ہیں۔۔۔۔“

[مجدد الف ثانی نمبر، ماہ نامہ نور اسلام، شرق پور شریف، جنوری، فروری ۱۹۸۸ء، صفحہ ۴۴۶]

متذکرہ حوالے سے یہ بھی معلوم ہوا کہ بیٹے کے حصول کے لیے علامہ اقبال رحمہ اللہ نے حضرت مجدد رحمہ اللہ کے مزار مبارک پر دعا کی، جس کو اللہ رب العزت نے حضرت مجدد الف ثانی رحمہ اللہ کی وساطت و وسیلے سے منظور فرمایا۔ یہی وجہ ہے کہ علامہ اقبال رحمہ اللہ تمام دنیاوی رشتوں، رابطوں، تعلقات و وسائل پر اولیاء اللہ اور مردان خدا کے آستانوں کو ترجیح دیتے ہوئے فرماتے ہیں:

غارت گر دیں ہے یہ زمانہ ہے بنیاد اس کی کافرانہ
دربار شہنشی سے خوش تر مردان خدا کا آستانہ



چودھویں صدی کے عظیم المرتبت مجدد دین و ملت

اعلیٰ حضرت امام احمد رضا خان بریلوی رحمۃ اللہ علیہ

مولانا محمد ناصر خان چشتی

علم و حکمت کے بے تاج بادشاہ، مجدد دین و ملت، عظیم المرتبت محدث، فقیہ اعظم، پاسان ناموس رسالت، امام اہل سنت، اعلیٰ حضرت امام الشاہ احمد رضا خان بریلوی رحمۃ اللہ علیہ ۱۰ ارشوال المکرم ۱۲۷۲ھ / ۱۲ جون ۱۸۵۶ء، بہ روز اتوار، ہندوستان کے مشہور شہر بریلی کے محلہ ”جسولی“ میں پیدا ہوئے۔ آپ کا پیدائشی نام ”محمد“ اور تاریخی نام ”الختار“ ہے، جب کہ آپ کے جد امجد مولانا رضا علی خان رحمۃ اللہ علیہ نے آپ کا نام ”احمد رضا“ رکھا۔ آپ کے والد گرامی امام رحمۃ اللہ علیہ مولانا نقی علی خان رحمۃ اللہ علیہ اور آپ کے جد امجد مولانا رضا علی خان رحمۃ اللہ علیہ بھی اپنے وقت کے جلیل القدر علماء کرام میں شمار کیے جاتے تھے۔

اعلیٰ حضرت امام احمد رضا خان بریلوی رحمۃ اللہ علیہ بچپن ہی سے مذہب کی طرف راغب تھے، اسی مذہبی اور پر تقدس ماحول میں آپ نے صرف چار، پانچ برس کی عمر میں قرآن مجید ناظرہ ختم کر لیا تھا اور اپنی بے پناہ خداداد صلاحیتوں اور حیرت انگیز قوت حافظہ کی بنا پر صرف تیرہ سال اور دس ماہ کی عمر میں علم تفسیر، حدیث، فقہ و اصول فقہ، منطق و فلسفہ اور علم کلام ایسے مروجہ علوم دینیہ کی تکمیل کر لی۔

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَكَ

آپ نے بعض علوم اپنے وقت کے جید علماء کرام سے حاصل کیے اور بعض علوم میں اپنے ذاتی مطالعہ اور غور و فکر سے کمال پیدا کیا، خصوصاً علم ریاضی، علم جفر اور علم نجوم و ہیئت وغیرہ میں اپنے ذاتی مطالعہ سے ایسی دسترس حاصل کی کہ ان علوم و فنون کے میدان میں اپنے تمام ہم عصروں کو پیچھے چھوڑ دیا۔ ریاضی اور علم جفر کے بھی بڑے بڑے ماہرین نے آپ کی علمی عظمت کے سامنے گھٹے ٹیک دیے اور مشرق و مغرب میں آپ کا علمی اور روحانی فیضان جاری و ساری ہو گیا۔

آپ علم و فضل کے اتنے بلند ترین مقام پر فائز تھے کہ عرب و عجم کے علماء کرام نے شان و ارفاظ میں آپ کو خراج تحسین پیش کیا اور عظیم الشان القاب سے نوازا۔ ۱۲۹۵ھ/ ۱۸۷۸ء میں اعلیٰ حضرت امام احمد رضا خان بریلوی رحمۃ اللہ علیہ اپنے والد کے ہمراہ پہلی بار حج بیت اللہ کے لیے گئے۔

۱۳۲۲ھ/ ۱۹۰۵ء میں آپ دوسری بار زیارت حرمین شریفین کے لیے گئے تو وہاں کے علماء کبار کے لیے نوٹ (کرنسی) کے ایک مسئلے کا حل ”کفل الفقہ الفاہم فی احکام قرطاس الدراہم“ کے نام سے تحریر فرمایا۔ اس کے علاوہ ایک اور کتاب ”الدولة المکیة“ بھی تحریر فرمائی، جس میں حضور سید عالم صلی اللہ علیہ وسلم کے علم غیب کے اثبات پر عالمانہ اور محققانہ بحث کر کے حضور اکرم صلی اللہ علیہ وسلم کے علم غیب کو قرآن و حدیث کی روشنی میں ثابت فرمایا ہے۔ چنانچہ ان ہی تصانیف جلیلہ کی بنا پر بعض علماء حرمین طہیین نے آپ کو ”مجدد امت“ کا خطاب دیا ہے۔

شرف بیعت و خلافت

۱۲۹۵ھ/ ۱۸۷۷ء میں حضرت شاہ آل رسول مارہروی رحمۃ اللہ علیہ سے سلسلہ قادریہ میں بیعت ہوئے اور دیگر سلاسل مثلاً سلسلہ چشتیہ، سہروردیہ اور نقشبندیہ وغیرہ میں دوسرے مشائخ سے خلافت و اجازت حاصل کی۔

سیرت و کردار

اعلیٰ حضرت مولانا شاہ احمد رضا خان محدث بریلوی رحمۃ اللہ علیہ بچپن ہی سے تقویٰ و طہارت، اتباع سنت، پاکیزہ اخلاق اور حسن سیرت کے اوصاف جلیلہ سے مزین ہو چکے تھے۔ آپ کی زندگی کے تمام گوشے اور تمام شعبے اتباع شریعت اور اطاعت و محبت رسول صلی اللہ علیہ وسلم سے معمور تھے۔ آپ کی حیات مبارکہ کا ایک ایک لمحہ اور زندگی کا ایک ایک گوشہ کتاب و سنت کی پیروی میں گزرا۔ آپ صرف چودہ برس کی عمر میں ہی عظیم الشان عالم اور عظیم المرتبت فاضل ہو گئے تھے اور پھر تقریباً چوں (۵۴) برس تک مسلسل دینی اور علمی خدمات سرانجام دیتے رہے۔ آپ کے سب کام

ماہنامہ ”نور الحبيب“ بصیر پور شریف ﴿ ۵۴ ﴾ صفر المظفر ۱۳۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 حب الہی اور حب رسول ﷺ کے ماتحت تھے۔ آپ کے خادم خاص بیان کرتے ہیں کہ امام
 احمد رضا خان بریلوی رحمہ اللہ چوبیس گھنٹوں میں صرف ڈیڑھ یا دو گھنٹے آرام (وہ بھی سنت رسول ﷺ
 پر عمل کی وجہ سے) فرماتے اور باقی تمام وقت تصنیف و تالیف، درس و تدریس، کتب بینی، افتاء اور
 دیگر خدمات دیدیہ میں صرف فرماتے۔ شاعر مشرق علامہ محمد اقبال رحمہ اللہ آپ کے ہم عصر تھے اور
 آپ کو بڑی قدر و منزلت کی نگاہ سے دیکھتے تھے۔ ایک موقع پر آپ کو خراج عقیدت اور خراج تحسین
 پیش کرتے ہوئے فرمایا کہ:

”ہندوستان کے دور آخر میں امام احمد رضا جیسا طباع اور ذہین فقیہ پیدا نہیں ہوا،
 اُن کے فتاویٰ، اُن کی ذہانت و فطانت، کمال فقہانہ اور علوم دینیہ میں تبحر علمی کے
 شاہد عادل ہیں۔ ان کی طبیعت میں شدت زیادہ تھی، اگر یہ چیز درمیان میں نہ ہوتی تو
 مولانا احمد رضا خان اپنے دور کے امام ابو حنیفہ ہوتے۔“ ---

[بحوالہ: اسلامی انسانی کلو پیڈیا، صفحہ ۱۱۳۸]

اعلیٰ حضرت مولانا شاہ احمد رضا خان فاضل بریلوی رحمہ اللہ کی تمام عمر درس و تدریس، وعظ و تقریر،
 افتاء اور تالیف و تصنیف میں بسر ہوئی، آپ کو آقائے نامدار حضور سید عالم ﷺ سے والہانہ
 عشق و محبت تھی۔ ذکر و فکر کی ہر مجلس میں تصور رسالت مآب ﷺ سے ذہن شاداب رہتا تھا۔
 دین اسلام کے ہر گوشے اور ہر شعبے کو محبت رسول ﷺ میں سمو دیا۔ عشق و محبت کی پاکیزہ لطفوں کو
 جن لوگوں نے بدعت کا نام دیا، آپ نے انہیں سنت و بدعت کا فرق سمجھایا۔ عظمت رسول ﷺ میں
 تنقیص و کمی کرنے والوں کا عاشقانہ غیرت سے احتساب کیا اور ذکر و فکر اور علم و عمل کے ہر پہلو میں
 عظمت رسول کو اجاگر کیا۔

تقدیس خداوندی اور ناموس رسالت اور عظمت مصطفوی ﷺ کی جو تحریک آپ نے ۱۸۷۸ء سے
 ۱۹۲۱ء تک جاری رکھی اور محافل میلاد کے انعقاد کی جو مشعلیں آپ نے روشن رکھیں، وہ آج چمکتے ہوئے
 ستاروں میں تبدیل ہو کر چہار دانگ عالم میں روشنیاں بکھیر رہی ہیں، آپ نے مختصر سی عمر میں جو
 کارہائے نمایاں سرانجام دیے ہیں وہ اس بات کے شاہد عادل ہیں کہ آپ کا وجود آیات خداوندی
 میں سے ایک آیت کا درجہ رکھتا ہے۔

امام احمد رضا! کسی فرد واحد کا نام نہیں بلکہ تقدیس الوہیت اور ناموس رسالت اور عظمت مصطفیٰ ﷺ
 کی تحریک کا نام ہے۔ عامۃ المسلمین کے زندہ ضمیر کا نام ہے۔ عشق مصطفیٰ ﷺ میں ڈوب کر

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ
 دھڑکنے والے مبارک قلب کا نام ہے اور جب تک یہ سب چیزیں زندہ رہیں گی، امام احمد رضا خان
 بریلوی رحمۃ اللہ علیہ کا نام بھی زندہ و تابندہ رہے گا اور آج اگر عصمتِ انبیاء اور عظمتِ مصطفیٰ صلی اللہ علیہ وسلم کا
 چراغ روشن ہے تو امام احمد رضا خان فاضل بریلوی رحمۃ اللہ علیہ کا دامن اس کا فانوس بنا ہوا ہے۔

تصانیف اور علوم و فنون

اعلیٰ حضرت عظیم البرکت امام احمد رضا خان بریلوی رحمۃ اللہ علیہ کو بچپن سے زائد علوم و فنون پر مکمل
 دست رس اور مہارت حاصل تھی۔ اعلیٰ حضرت رحمۃ اللہ علیہ کثیر التصانیف عالم دین ہیں۔ آپ کی
 تصانیف جلیلہ کی تعداد کم و بیش ایک ہزار (۱۰۰۰) تک ہے۔ کثرتِ تصانیف کے لحاظ سے بھی
 آپ کی شخصیت ایک امتیازی حیثیت کی حامل ہے۔ اس قدر تصانیف کے علاوہ آپ نے
 مختلف علوم و فنون کی تقریباً اسی (۸۰) کتابوں پر حواشی بھی تحریر فرمائے ہیں۔

وہ علوم و فنون جن میں آپ کی یادگار علمی و تحقیقی تصانیف ہیں، مثلاً عقائد، کلام، تفسیر، حدیث،
 اصول حدیث، فقہ، اصول فقہ، تجوید، تصوف، فضائل و مناقب، علم جفر، علم ریاضی و ہندسہ،
 زیجات، توقیت اور علم نجوم و ہیئت وغیرہ شامل ہیں اور ان میں نمایاں ترین تخلیق شانِ الٰہیت اور
 ناموس رسالت، عظمتِ مصطفیٰ صلی اللہ علیہ وسلم، احترامِ اولیاء اور روحِ قرآن کے مطابق قرآن مجید کا سلیس
 اور بامحاورہ ترجمہ الموسوم ”کنز الایمان فی ترجمۃ القرآن“ ہے، جو اسمِ بسمِ ترجمہ ہے، یعنی
 اس کے پڑھنے سے واقعی ایمان و ایقان کا خزانہ حاصل ہوتا ہے، بلکہ اور زیادہ ہوتا ہے۔

دوسری شہرہ آفاق تصنیف بارہ ضخیم جلدوں میں شانِ دار علمی شاہ کار اور تحقیقاتِ نادرہ پر مشتمل
 فقہی انسائی کلو پیڈیا ”فتاویٰ رضویہ“ ہے، جس میں ہزاروں قدیم و جدید شرعی مسائل و احکام
 اور علمی و فقہی تحقیقی فتاویٰ قلم بند ہیں۔ اب یہ فتاویٰ تخریج و تحقیق اور ترجمہ و تسہیل کے ساتھ
 رضا فاؤنڈیشن لاہور نے ۳۰ (تیس) جلدوں میں شائع کر دیا ہے۔

علمی و فقہی مقام

اعلیٰ حضرت امام احمد رضا خان قدس سرہ العزیز نے فتاویٰ رضویہ کے کتاب الطہارۃ کے
 باب التیمم میں ایک نادر فتویٰ تحریر فرمایا، جس میں آپ نے ایک سوا کا سی (۱۸۱) ایسی چیزوں
 کے نام گنوائے ہیں، جن سے تیمم کیا جاسکتا ہے، اس میں ۷۴ منصوصات (یعنی وہ مسائل و احکام
 جنہیں فقہاء متقدمین نے بیان فرمادیا) اور ۱۰۷ مزیدات (یعنی وہ مسائل و احکام جنہیں آپ نے
 اپنے اجتہاد و استنباط سے بیان فرمایا) ہیں۔ اور پھر ایک سو تیس (۱۳۰) ایسی اشیاء کے نام تحریر کیے ہیں،

ماہنامہ ”نور الحبيب“ بصیر پور شریف ﴿ ۵۶ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّدَكَ
جن سے شیم کرنا جائز نہیں ہے، ان میں ۵۸ منصوصات اور ۲ زیادات ہیں۔

اسی طرح امام احمد رضا خان بریلوی نور اللہ مرقدہ نے وضو کے لیے پانی کی اقسام پر بحث کرتے ہوئے ایسے پانی کی ایک سو ساٹھ (۱۶۰) قسمیں بیان کی ہیں، جس سے وضو کرنا جائز ہے اور وہ پانی جس سے وضو جائز نہیں، اس کی ایک سو چھیالیس (۱۴۶) اقسام بیان فرمائی ہیں اور اسی طرح پانی کے استعمال سے عجز کی ایک سو پچھتر (۱۷۵) صورتیں بیان فرمائی ہیں۔

امام اہلسنت امام احمد رضا خان بریلوی قدس سرہ العزیز نے ایک سوال کہ ”باپ پر بیٹے کا کس قدر حق ہے“ کے تحت احادیث مرفوعہ کی روشنی میں تفصیلی جواب دیتے ہوئے اولاد کے ساٹھ (۶۰) حقوق بیان فرمائے اور فرمایا کہ یہ حقوق پسر اور دختر (بیٹا اور بیٹی) دونوں کے لیے مشترک ہیں اور پھر بیٹے کے خاص پانچ حقوق لکھے اور دختر کے لیے خاص پندرہ حقوق لکھے۔ اس طرح آپ نے اولاد کے کل اسی (۸۰) حقوق تحریر فرمائے ہیں۔

ہم نے صرف یہ تین مثالیں آپ کے سامنے اختصار و اجمال کے ساتھ پیش کی ہیں، ورنہ فتاویٰ رضویہ کے جہازی ساز کی بارہ ضخیم جلدیں اس قسم کی تحقیقاتِ نادرہ و عجیبہ سے لبریز پڑی ہیں اور جن کا مطالعہ کرنے کے بعد انسان بے ساختہ پکار اٹھتا ہے کہ اعلیٰ حضرت کے قلب و دماغ میں سیدنا امام اعظم ابو حنیفہ رحمۃ اللہ علیہ کی سی مجتہدانہ ذہانت و بصیرت ہے۔

جلیل القدر مجدد

حضرت ابو ہریرہ رضی اللہ عنہ روایت کرتے ہیں کہ حضور نبی کریم صلی اللہ علیہ وسلم نے ارشاد فرمایا کہ: ”بے شک اللہ تعالیٰ اس امت کے لیے ہر سو سال کے سرے پر ایک آدمی بھیجے گا جو اس کے لیے اس کے دین کی تجدید کرے گا۔“ --- [سنن ابوداؤد، مشکوٰۃ المصابیح]

مجدد کی سب سے بڑی علامت و نشانی یہ بیان کی گئی ہے کہ گزشتہ صدی کے آخر میں اس کی پیدائش اور شہرت ہو چکی ہو اور موجودہ صدی میں بھی وہ مرکزِ علوم و فنون سمجھا جاتا ہو، یعنی علماء کرام کے نزدیک اس کے احیاء سنت و ازالہ بدعت اور دیگر خدماتِ دینیہ کا خوب چرچا اور شہرت ہو۔

علماء کرام کی بیان کردہ علامات کے سو فیصد مصداق اعلیٰ حضرت امام احمد رضا خان بریلوی رحمۃ اللہ علیہ ثابت و مسلم ہیں۔ جن کو حدیثِ نبوی صلی اللہ علیہ وسلم کے مطابق عرب و عجم کے ممتاز علماء کرام اور مشائخِ عظام نے (چودھویں صدی کے) مجدد کے عظیم لقب سے پکارا ہے۔

علماء اسلام کے بیان کیے فرمودہ اصول کے مطابق اگر اہل حق چودھویں صدی کی فضائے اسلام پر

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَكَ
 نگاہ ڈالیں تو انہیں مجددیت کا ایک درخشاں آفتاب اپنی نورانی شعاعوں سے بدعت و ضلالت اور
 کفر و شرک کی تاریک و دبیز تہوں کو چیرتا ہوا نظر آئے گا، جس کی بے مثال تابانی سے ایک عالم
 چمک و دمک رہا ہے اور وہ فخر روزگار مجدد دین و ملت اعلیٰ حضرت امام الشاہ احمد رضا خان بریلوی،
 حنفی، قادری ہیں۔ اس لیے کہ آپ کی ولادت باسعادت ۱۰ ارشوال المکرم ۱۲۷۲ھ میں ہوئی اور
 آپ کا وصال ۲۵ صفر المظفر ۱۳۴۰ھ میں ہوا۔ یوں آپ نے تیرھویں صدی میں ستائیس سال،
 دو مہینے اور بیس دن پائے۔ جس میں آپ کے علوم و فنون، درس و تدریس، تالیف و تصنیف،
 افتاء اور وعظ و تقریر کا شہرہ ہندوستان سے عرب و عجم تک پہنچا اور چودھویں صدی میں چالیس سال،
 ایک مہینا اور پچیس دن پائے۔ جس میں حمایت دین، نکایت مفسدین، احقاق حق و ازہاق باطل،
 اعانت سنت اور امات بدعت کے فرائض منصبی کچھ ایسی خوبی اور کمال کے ساتھ آپ نے سرانجام دیے
 جو آپ کے جلیل القدر مجدد بننے پر شاہد عدل ہیں۔

شاہ کار نعتیہ کلام

اعلیٰ حضرت امام احمد رضا خان بریلوی رحمۃ اللہ علیہ علوم دینیہ کے عالم و فاضل ہونے کے ساتھ ساتھ
 شعر و سخن کا بھی اعلیٰ ذوق و شوق رکھتے تھے اور آپ فن شاعری میں بھی بڑا کمال رکھتے تھے،
 لیکن آپ کا ذوق سلیم حمد و ثناء اور نعت و منقبت کے علاوہ کسی اور صنف سخن کی طرف متوجہ نہیں ہوا۔
 آپ کے اس شعر و سخن کے کلام میں بھی وہی عالمانہ وقار ہے۔ وہی قرآن و حدیث کی ترجمانی ہے،
 وہی سوز و ساز اور کیف و سرور کا سامان ہے۔ اعلیٰ حضرت فاضل بریلوی رحمۃ اللہ علیہ سر تا پا جذبہ عشق رسول صلی اللہ علیہ وسلم
 سے سرشار رہتے تھے۔ آپ نے جس والہانہ عقیدت سے اور جذبہ عشق و محبت میں ڈوب کر جو
 آقائے نامدار حضور رحمۃ اللعالمین صلی اللہ علیہ وسلم کی شان میں نعتیں لکھیں ہیں، اُن کا ایک ایک لفظ دل کی
 اتھاہ گہرائیوں سے نکلا ہوا تھا، جو سامع کے قلب و دماغ میں اتر کر سامع کے دل میں عشق رسول صلی اللہ علیہ وسلم
 کی شمع کو روشن کر دیتا ہے۔ آپ کے مشہور زمانہ ”سلام“ کی گونج پورے عالم اسلام میں اور
 بالخصوص برصغیر پاک و ہند کے گوشہ گوشہ میں کہیں بھی اور کسی بھی وقت سنی جاسکتی ہے۔
 وہ مشہور زمانہ سلام یہ ہے:

مصطفیٰ جانِ رحمت پہ لاکھوں سلام

شمع بزمِ ہدایت پہ لاکھوں سلام!

اسی طرح آپ کیا ایک معروف نعت، جس میں آپ نے کمال مہارت سے ہر شعر میں

ماہنامہ ”نور الحیب“ بصیر پور شریف ﴿ ۵۸ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
چار مختلف زبانوں (عربی، فارسی، اردو اور ہندی) کو بڑے خوب صورت اور دل نشین انداز میں
یک جا کر کے موتیوں کی مالا کی طرح پرو دیا ہے، اس کے دو شعر ملاحظہ فرمائیں:
لَمَّا بَاتَ نَظِيرُكَ فِي نَظَرٍ، مَثَلُ تَوْنٍ شَدِيدٍ بِإِجَانَا
جگ راج کو تاج تو رے سر سو ہے، تجھ کو شہ دوسرا جانا
البحر علا و الموج طفلی، مَن بے کس و طوفاں ہوش رُبا
منجھ دھار میں ہوں بگڑی ہے ہوا، موری نیا پار لگا جانا

وصال مبارک

اعلیٰ حضرت امام احمد رضا خان بریلوی رحمۃ اللہ علیہ نے ایک طویل مدت تک تشنگان علم و معرفت کو
اپنے کمالات ظاہری و باطنی سے مستفید کر کے اور عالم اسلام میں روحانیت، تقرب الہی، علم و حکمت
اور عشق رسول صلی اللہ علیہ وسلم کا عالم گیر ذوق پیدا کر کے ۲۵ صفر المظفر ۱۳۴۰ ہجری، (۲۸ اکتوبر ۱۹۲۱ء)،
بہ روز جمعہ المبارک، دو بج کر اڑتیس منٹ (۲:۳۸) پر آپ نے داعی اجل کو لبیک کہا۔ ادھر مؤذن نے
حسی علی الفلاح کی صدا بلند کی، ادھر آپ نے جان! جان آفرین کے سپرد کر دی۔
”سوانح امام احمد رضا“ کی تحقیق اور روایت کے مطابق جس وقت آپ کا وصال ہوا، اسی وقت
بیت المقدس کے ایک شامی بزرگ نے خواب میں رسول اکرم صلی اللہ علیہ وسلم کو خواب میں دیکھا کہ آپ
اپنے صحابہ کرام رضی اللہ عنہم کے ساتھ تشریف فرما ہیں اور آثار سے معلوم ہوتا تھا کہ آپ کسی کے انتظار میں ہیں۔
انھوں نے عرض کیا، یا رسول اللہ! کیا کسی کا انتظار ہے؟ آپ صلی اللہ علیہ وسلم نے فرمایا:
”ہاں، احمد رضا کا انتظار ہے۔۔۔۔۔“

انھوں نے پھر عرض کی، یا رسول اللہ! یہ احمد رضا کون ہیں؟ حضور اکرم صلی اللہ علیہ وسلم نے فرمایا:
”ہندوستان میں بریلی کے باشندے ہیں۔۔۔۔۔“

چنانچہ بیدار ہونے کے بعد اس شامی بزرگ نے پتہ لگایا تو معلوم ہوا کہ امام احمد رضا خان بریلوی
ہندوستان کے بڑے جلیل القدر عالم دین ہیں اور اب تک بہ قید حیات ہیں، چنانچہ وہ شوقی ملاقات میں
ہندوستان کی طرف چل پڑے۔ جب بریلی شریف پہنچے تو انہیں بتایا گیا کہ آپ جس عاشق رسول
امام احمد رضا سے ملاقات کرنے تشریف لائے ہیں وہ تو ۲۵ صفر المظفر کو اس عالم فانی سے
عالم جاودانی کی طرف روانہ ہو گئے ہیں۔



حضرت شاہ محمد گل قادری کابلی رحمۃ اللہ علیہ

﴿آپ جناب شیخ طریقت ہیں صدر الافاضل حضرت سید محمد نعیم الدین مراد آبادی رحمۃ اللہ علیہ کے﴾

سال ولادت:	۱۲۵۸ھ	بہ الفاظ بحساب ابجد	”گنجینہ علم شریعت“
سال ولادت:	۱۸۴۲ء	بہ الفاظ بحساب ابجد	”جلوہ صدق و خوبی شریعت“
سال وصال:	۱۳۳۰ھ	بہ الفاظ بحساب ابجد	”سراج حسن طریقت مصطفیٰ“
سال وصال:	۱۹۱۲ء	بہ الفاظ بحساب ابجد	”خورشید بصائر و معارف محمد“

•••

قطعہ تاریخ (سال وصال)

نام جس کا ہے ”شہ محمد گل“ صاحب اعتلا و عظمت ہے
 نازش عارفان سرور دیں فخر عشاق جانِ رحمت ہے
 اس نے عشقِ نبی کا درس دیا دین، سرکار صلی اللہ علیہ وسلم کی محبت ہے
 وہ طریقت کے احتشام کا عکس منظر شوکتِ شریعت ہے
 وہ صفا کا، ہدیٰ کا بطلِ جلیل بزمِ عالم میں اس کی شہرت ہے
 اعلیٰ حضرت رحمۃ اللہ علیہ کا بھی ہے وہ محمود آشکار اس سے اُس کی عظمت ہے

اس کے سال وصال کی تاریخ

”مرکز دانش و بصیرت“ ہے

۰ ۳ ۳ ۱ ۶

”فقیر بابِ غوثِ حق“ (۲۰۰۹ء)

محمد عبدالقیوم طارق سلطان پوری



حضرت عیسیٰ علیہ السلام کے بن باپ پیدا کیے جانے میں حکمت

اعلیٰ حضرت ﷺ کے بیان فرمودہ ایک علمی نکتے پر

عیسائیہ عورت کا قبول اسلام

علامہ غلام جیلانی

اعلیٰ حضرت ﷺ کے بھتیجے استاذی حضرت مولانا مولوی محمد حسین رضا خاں صاحب قبلہ سے دارالعلوم منظر اسلام (محلہ سوداگران بریلی) میں غالباً ۱۳۴۳ھ میں تفسیر جلالین پڑھ رہا تھا۔ ایک روز درس میں حضرت عیسیٰ علیہ السلام کی ولادت کا بیان آیا۔ رفقاء درس میں سے جناب مولوی ابرار حسن خاں صاحب صدیقی (تاہری) ﷺ نے استاذ محترم سے سوال کیا۔

سوال: حضرت عیسیٰ علیہ السلام کو بن باپ کے پیدا فرمانے میں کیا حکمت ہے؟

جواب: جواب میں استاذ محترم نے فرمایا کہ ایک واقعے کے سلسلے میں اعلیٰ حضرت ﷺ نے اس سوال کا جواب دیا ہے، جواب سے پہلے تم لوگ اس واقعہ کو سنو! اس کے آخر میں جواب بھی مذکور ہوگا۔ واقعہ یہ ہے کہ عرصہ گزرا کہ شہر بریلی کی ایک مسلمہ عورت، مذہب عیسائیت قبول کر کے گھر سے غائب ہو گئی (معاذ اللہ) اس کے گھر والے اس کو واپس لانے کے لیے بے چین تھے۔ اس کے بارے میں سراغ رسانی کرتے، جب انہیں یہ پتہ چلتا کہ فلاں شہر میں ہے تو اس کی ماں (کسی محرم کو ساتھ لے کر) وہاں پہنچتی اور اپنی لڑکی سے ملنا چاہتی، مگر عیسائی جو اس کے گمراہ تھے،

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَكَ
 اس سے ملنے نہیں دیتے۔ اسی پر بس نہیں کرتے بلکہ کسی اور شہر میں منتقل کر دیتے (عالمِ ان نگرانِ انسانوں کا
 یہ خیال رہا ہو گا کہ لڑکی اپنی ماں سے ملے گی تو فطری محبت کی بنا پر ہو سکتا ہے کہ اس کے ساتھ چلی جائے
 اور پھر دینِ اسلام کی طرف لوٹ جائے) جب اس کی ماں کو معلوم ہوا کہ وہ کسی دوسری جگہ
 منتقل کر دی گئی ہے، تو اپنے مکان واپس آتی اور پھر سراغ رسانی کرتی، جب پتہ چلتا کہ فلاں جگہ پر ہے
 تو اس کی جستجو میں پھر جاتی اور ناکام واپس آتی۔ اس طرح جب اس کو کئی بار ناکامی کا سامنا کرنا پڑا
 تو مایوسی کے عالم میں ایک دن اس نے سوچا کہ چلو بڑے مولوی صاحب اعلیٰ حضرت رحمۃ اللہ علیہ سے
 اپنی داستانِ غم بیان کر دوں، شاید وہ کوئی تدبیر یا وظیفہ بتائیں، جس کی برکت سے میری بیٹی
 مجھے واپس مل جائے۔ چنانچہ اس نے حاضر ہو کر اپنی داستانِ غم بیان کی اور عرض کیا کہ حضور!
 اس کی بازیابی کے لیے دعا کریں اور مجھے کوئی تدبیر بتائیں، جس پر عمل کروں۔

سیدی اعلیٰ حضرت رحمۃ اللہ علیہ نے اس سے فرمایا کہ جاتیری لڑکی شہرِ الہ آباد میں ہے۔ ان شاء اللہ
 وہاں تجھ کو مل جائے گی۔ چنانچہ اس کی ماں وہاں پہنچی اور اتفاق ایسا ہوا کہ اس کی لڑکی سے یہاں پر
 اس کی ملاقات بھی ہو گئی۔ عرصہ دراز کے بعد اس ملاقات سے اس لڑکی کا دل بھر آیا۔ اعلیٰ حضرت
 کے فرمانے کے مطابق اس نے اپنی لڑکی کو یہاں پایا۔ باہم ملاقات ہو گئی۔ اس سبب سے
 اعلیٰ حضرت کے ساتھ اس کی عقیدت میں مزید استحکام ہو گیا۔ الہ آباد میں اقامت کے دوران
 ان کی کئی بار ملاقات کے بعد اس کی ماں نے بچی سے مکان واپس چلنے کے بارے میں کہا۔
 بچی نے جواب دیا کہ!

”مذہبِ عیسائیت پر میری پختگی بعض دلائل کی بنا پر ہے (معاذ اللہ) میں
 تمہارے ساتھ جاؤں گی تو اس اسلامی ماحول میں تمہارے ساتھ میری گزر کیسے ہوگی۔۔۔۔۔
 اس کی ماں نے جواب دیا کہ تم میرے ساتھ چلو، میں تم کو بڑے مولوی صاحب کے پاس
 لے چلوں گی۔ ان کے سامنے تم اپنے شکوک پیش کرنا۔ مجھے امید ہے کہ تمہیں ان کے جواب سے
 تسلی ہو جائے گی۔ دیکھو! تمہاری جستجو میں میں کہاں کہاں گھومتی رہی۔ کس کس شہر کی میں نے
 خاک نہیں چھانی، مگر میں نے تم کو نہیں پایا۔ یہ بڑے مولوی صاحب کی طرف رجوع کرنے اور
 ان کی نشان دہی فرمانے کی برکت ہی تو ہے کہ اس مرتبہ میں نے تم کو اس شہر میں پایا۔ تم
 میرے ساتھ چلو، ان کی خدمت میں حاضری دو، اپنے شکوک و شبہات کو پیش کرو، امید ہے کہ
 ان کے جواب سے تمہارے دل میں روشنی پیدا ہوگی اور اگر تمہاری تسلی و تشفی نہیں ہوگی، تم پھر

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
یہاں آنا چاہو گی تو تمہیں اختیار ہے۔ تمہارے فلاں فلاں رشتہ داران بہت پریشان ہیں، ان سے ملاقات بھی ہو جائے گی۔ آخر کار سمجھانے بھجانے سے وہ لڑکی ماں کے ساتھ آنے پر راضی ہو گئی۔
بریلی شریف پہنچ کر سکون حاصل کرنے کے بعد وہ دونوں اعلیٰ حضرت رحمہ اللہ کی خدمت میں حاضر ہو گئیں۔ پھر کچھ عرض کرنے کے بعد ان دونوں نے اعلیٰ حضرت رحمہ اللہ کی خدمت میں مندرجہ ذیل سوال پیش کیا۔

سوال: مسلمانوں کا عقیدہ ہے کہ حضرت عیسیٰ علیہ السلام کی پیدائش صرف ماں سے ہے، جن کا نام مریم رضی اللہ عنہا ہے اور ان کا کوئی باپ نہیں ہے، اس کے برخلاف عیسائیوں کا عقیدہ ہے کہ ان کی ماں مریم اور باپ اللہ تعالیٰ ہے۔ عیسائیوں کا عقیدہ عقل کے موافق ہے اور مسلمانوں کا عقیدہ عقل کے خلاف ہے، لہذا غلط ہے (معاذ اللہ) کسی انسان کی بغیر باپ کے تخلیق ناممکن ہے اور اگر ممکن مان بھی لیا جائے تو سوال پیدا ہوتا ہے کہ سب کی تخلیق تو اللہ تعالیٰ ماں باپ کے ذریعہ کرتا ہے، حضرت عیسیٰ علیہ السلام کی پیدائش صرف ماں کے ذریعہ کرنے میں کیا حکمت ہے؟ اس اعتراض کی بنا پر میں مذہب عیسائیت پر پختگی کے ساتھ قائم ہوں، میری سمجھ میں اس کا کوئی معقول جواب نہیں آتا۔ اگر حضور والا اس کا جواب شافی عطا فرمائیں تو بڑی مہربانی ہوگی۔

جواب: اعلیٰ حضرت رحمہ اللہ نے اس کے جواب میں فرمایا کہ بغیر باپ کے کسی انسان کا پیدا فرمانا عادت الہیہ کے خلاف ہے، عقل کے خلاف نہیں ہے۔ حضرت آدم علیہ السلام کی پیدائش بغیر ماں باپ کے ہوئی ہے، اس کو عیسائی بھی مانتے ہیں، حالاں کہ حضرت عیسیٰ علیہ السلام کی تخلیق سے یہ عادت زیادہ مستبعد ہے، کہ یہاں ماں تو ہے اور وہاں ماں باپ دونوں میں سے کوئی بھی نہیں۔ جو شے عادتاً زیادہ مستبعد ہو اس کو تسلیم کر لینا اور جو کم مستبعد ہو اس کو خلاف عقل اور ناممکن کہہ کر انکار کر دینا یہ خود قابل اعتراض بات ہے۔

حکمت

اعلیٰ حضرت رحمہ اللہ نے اپنی جوابی تقریر کو جاری رکھتے ہوئے فرمایا کہ حضرت عیسیٰ علیہ السلام کے بغیر باپ کے صرف ماں سے پیدا کیے جانے میں جو حکمت ہے وہ اس وقت بہ آسانی سمجھ میں آسکتی ہے جب کہ تخلیق انسانی کی تمام قسموں کو پیش نظر رکھا جائے۔ لہذا پہلے ان قسموں کو سنو۔ تخلیق انسانی کی عقلاً صرف چار قسمیں ہیں۔

۱۔ پہلی قسم یہ ہے کہ جانب مذکر اور جانب مؤنث میں سے کوئی نہ ہو، اس کے باوجود اللہ تعالیٰ

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تَجِبُ وَ تَرْضٰی لَكَ

انسان کو پیدا فرما دے۔ اس طرح اللہ تعالیٰ نے حضرت آدم علیہ السلام کو پیدا فرمایا۔

۲ ﴿ دوسری قسم یہ ہے کہ صرف جانب مذکر ہو جانب مؤنث نہ ہو۔ اس طرح اللہ تعالیٰ نے حضرت حوا علیہا السلام کو پیدا فرمایا، کہ یہ حضرت آدم علیہ السلام کی بائیں پسلی سے پیدا کی گئی ہیں۔ ان کی تخلیق میں مذکر کا جزو شامل ہے نہ کہ مؤنث کا۔

۳ ﴿ تیسری صورت یہ ہے کہ صرف جانب مؤنث ہو جانب مذکر نہ ہو۔ اس طرح حضرت سیدنا عیسیٰ علیہ السلام کی تخلیق ہوئی۔

۴ ﴿ چوتھی صورت یہ ہے کہ مذکر و مؤنث دونوں سے انسان کی تخلیق ہو۔ عام انسان کی تخلیق اسی صورت سے ہوتی ہے۔

اب حکمت سمجھتے ہیں! دنیا قدرت الہی کا مظہر ہے، اللہ تعالیٰ نے ان چاروں صورتوں سے انسان کو پیدا فرما کر اپنی قدرت تخلیق کو ظاہر فرمایا ہے۔ تو اگر کسی کو بھی بغیر باپ کے (صرف ماں سے) پیدا نہ فرماتا تو تخلیق انسانی کی تیسری صورت کا اظہار نہ ہوتا لہذا قادر مطلق جل وعلا نے حضرت عیسیٰ علیہ السلام کو اس طرح پیدا فرما کر اپنی قدرت کا بھی اظہار فرمادیا۔

استاذی حضرت مولانا حسنین رضا خاں قبلہ (رحمۃ اللہ علیہ) نے فرمایا کہ اعلیٰ حضرت رحمۃ اللہ علیہ نے ایسے اچھے پیرائے میں اس وقت یہ تقریر کی تھی کہ اس عیسائیہ عورت کا تاریک دل روشن ہو گیا، حتیٰ کہ عیسائیت سے توبہ کر کے وہ داخل اسلام ہو گئی۔ فالحمد للہ علیٰ ذلک



اعتذار:

دسمبر ۲۰۱۰ء کے شمارے کی بعض کاپیوں میں بائسنڈر کی کوتاہی سے کسی اور کتاب کی کاپی لگ گئی، ہر چند کہ یہ بائسنڈر کی غلطی ہے، تاہم ادارہ اس پر معذرت خواہ ہے۔۔۔ جن احباب کو غیر متعلقہ صفحات والا پرچہ ملا ہو، براہ کرم وہ اسے واپس کر کے درست صفحات والا پرچہ حاصل کر لیں۔۔۔ [ادارہ]

نامحرم کو محرم بنانے کا نسخہ:

اکتوبر ۲۰۱۰ء کے شمارہ میں ”نامحرم کو محرم بنانے“ کے حوالے سے سعودی مفتی کا فتویٰ شائع ہوا تھا، جس کا حوالہ نامکمل رہ گیا تھا۔۔۔ یہ فتویٰ پاکستان سے شائع ہونے والے روزنامہ صحافت میں نہیں، بلکہ انڈیا کے شہر لکھنؤ سے شائع ہونے والے روزنامہ صحافت، ۲ جولائی ۲۰۱۰ء، صفحہ ۶ میں چھپا تھا، خبر کا اصل متن انٹرنیٹ سے دیکھا جاسکتا ہے۔ http://www.sahafat.in/archive_index.html



ماہنامہ ”نور الحبيب“ بصیر پور شریف ﴿ ۶۳ ﴾ صفر المظفر ۱۴۳۲ھ

منزلیں

عقیل احمد پی ایچ ڈی سکالر

کہا جاتا ہے کہ سفر وسیلہ ظفر ہے۔ اس محاورے میں کتنی صداقت ہے، یہ تو اللہ ہی بہتر جانتا ہے لیکن یہ بات یقینی ہے کہ آدمی اپنی زندگی میں سفر ضرور کرتا ہے، چاہے اس کی نوعیت اور غایت کچھ بھی ہو۔ مقصدیت کے اعتبار سے اگر دیکھا جائے تو سفر کی چند اقسام سامنے آتی ہیں، جن میں مذہبی اسفار، سماجی اسفار اور سیاسی اسفار سرفہرست ہیں۔

بہر کیف کسی بھی نیک مقصد کے لیے سفر کرنا ایک جائز اور مستحسن امر ہے۔ جولائی ۲۰۱۰ء میں راقم الحروف کو ایک عشرے کی غرض و غایت تحقیق و تبلیغ تھی۔ اس طرح یہ ایک مذہبی سفر تھا۔ میں اور میرے برادر اصغر جناب خلیل احمد شیخ ۷ جولائی، بروز بدھ، دن بارہ بجے کی پرواز سے بذریعہ ایئر ٹس ایئر لائن دہلی روانہ ہوئے، جو دہلی کی سرکاری ایئر لائن ہے۔ دو گھنٹے میں کراچی سے دہلی پہنچے۔ دوران سفر مشہور مؤرخ و محقق ڈاکٹر اشتیاق حسین قریشی کی کتاب ”برصغیر پاک و ہند کی ملت اسلامیہ“ زیر مطالعہ رہی۔ دہلی ایئر پورٹ پر تقریباً ایک گھنٹہ امیگریشن کے معاملات میں لگا، اس سے فارغ ہو کر باہر آئے تو میرے عزیز جناب سلیم صاحب ہمیں لینے کے لئے آئے ہوئے تھے۔ بڑی محبت سے ملے۔ سلیم صاحب اور ان کا خاندان تین دہائیوں سے وہاں رہ رہا ہے اور ان کا بزنس دہلی اور شارجہ میں ہے۔ ان کے گھر شارجہ میں گئے۔ راستے میں امارات ہی کے متعلق گفتگو ہوتی رہی۔ ان کے گھر پہنچے تو تمام اہل خانہ تپاک سے ملے۔ کھانے کے بعد دوبارہ برقی آئے، جہاں ہماری رہائش کا انتظام ایسٹوریا ہوٹل کے قریب ہی جناب سلیم صاحب نے کیا ہوا تھا۔ پہلا دن ملنے ملانے میں گزر گیا، اگلے دن بروز جمعرات، ۸ جولائی، معراج النبی ﷺ کی رات تھی اور یہ دن وہاں کے سنی حلقے

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ كَمَا تَحِبُّ وَتَرْضٰی لَكَ
 بہت ذوق و شوق سے مناتے ہیں۔ اس ناچیز کو دینی میں مقیم خیر اہل سنت جناب مفتی محمد عباس رضوی نے
 معراج النبی ﷺ کا نفرنس، منعقدہ جامع مسجد فیضان مدینہ سونا پور لیسبرکپ میں مدعو کیا ہوا تھا،
 جو بعد نماز عشاء تھی۔ مفتی عباس رضوی صاحب ایک عرصے سے وہاں محکمہ اوقاف میں ہیں اور
 بڑے ہی مخلص اور راسخ العلم ہیں۔ مفتی صاحب کے حکم کے مطابق ہم بعد نماز عشاء وہاں پہنچے،
 وہاں انتظامیہ میں سے جناب مہربان صاحب اور جناب قاری صداقت صاحب نے بڑی محبت سے
 خوش آمدید کہا۔ حاضرین کی ایک بڑی تعداد مسجد اور مسجد کے باہر تک موجود تھی۔ لوگوں نے بھی
 اپنائیت کا مظاہرہ کیا، کھڑے ہو کر نعرے بلند کیے، وہاں ایک نیا نعرہ سننے کو ملا جو یہ تھا، عشق و محبت،
 عشق و محبت، اعلیٰ حضرت، اعلیٰ حضرت۔ کیوں کہ ہم اہل سنت پر اعلیٰ حضرت امام احمد رضا خان بریلوی کا
 خصوصی روحانی فیضان ہے، اس لیے وہاں کے لوگ یونہی نعرے لگاتے ہیں۔ اس کا نفرنس میں
 پاکستان، انڈیا اور بنگلہ دیش کے لوگ موجود تھے۔ اس خاکسار کا بیان ہو رہا تھا کہ مفتی عباس رضوی بھی
 تشریف لے آئے، تو وہاں موجود لوگوں نے مزید ذوق و شوق سے نعرے لگائے، طبیعت سرشار ہو گئی
 اور دوران تقریر ہی یہ خیال آیا کہ بریلی سے دینی کا قافلہ بہت ہے لیکن اس عظیم رات میں لوگ
 اس عاشق صادق اور نبی کریم ﷺ کے سچے غلام امام احمد رضا خاں سے کتنی محبت کرتے ہیں،
 جن کے شاید باپ دادا نے بھی امام احمد رضا کو نہ دیکھا ہو، لیکن وہ سب جانتے ہیں کہ سیدی اعلیٰ حضرت نے
 محبت رسول ﷺ ہی کا درس دیا ہے، اس لیے تو وہ عشق و محبت اعلیٰ حضرت کا نعرہ لگا رہے ہیں۔
 اسے حسن اتفاق کہہ لیجیے یا اعلیٰ حضرت کا روحانی تصرف کہ معراج کے موضوع پر اعلیٰ حضرت کے
 اشعار سے راقم نے اور جناب مفتی صاحب نے اپنی اپنی تقریر کو مزین کیا۔ تقاریر کے بعد صلوٰۃ و سلام
 ”مصطفیٰ جانِ رحمت پہ لاکھوں سلام“ پڑھا گیا، پھر دعا ہوئی، اس کے بعد ننگر کھلایا گیا، جہاں موجود
 قاری صداقت صاحب نے اگلے روز جمعہ کی تقریر کا وعدہ لیا اور سواری بھیجنے کا بھی کہہ دیا۔
 جامع مسجد فیضان مدینہ سے مفتی عباس رضوی صاحب کے ساتھ دعوت اسلامی کے پروگرام میں آئے،
 جہاں پر آنے کا حکم جناب عرفان موسیٰ صاحب نے دیا تھا۔ بہت عظیم الشان پروگرام تھا، جو
 پاکستان سٹریٹس میں منعقد تھا۔ تھوڑی دیر وہاں شرکت کرنے کے بعد مفتی صاحب سے اجازت لے کر
 اور دعوت اسلامی کے احباب سے مل کر واپس اپنی رہائش پر آ گئے، جہاں ہمیں جناب محمد اکرم صاحب
 جو ۱۹۷۶ء سے وہاں مقیم ہیں اور الراس (مارکیٹ) دیرہ دینی میں چادل کا کاروبار کرتے ہیں، نے
 ڈراپ کیا۔ جمعہ کے دن صبح دس بجے ہی جناب ندیم صاحب خورفکان (الفجیرہ) سے اور
 جناب جیلانی صاحب شارجہ سے ملنے آئے اور ساتھ چلنے کو کہا۔ ہم نے جمعہ کی تقریر کی وجہ سے
 معذرت کر لی۔ ٹھیک پونے بارہ بجے جناب قاری صداقت صاحب اور عاطف صاحب لینے آئے۔

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 ساڑھے بارہ بجے جامع مسجد فیضانِ مدینہ پہنچے اور جاتے ہی تقریر شروع ہو گئی۔ یہاں پر اس گناہ گار نے
 ”اھدنا صراط المستقیم ○ صراط الذین انعمت علیہم“ پر گفتگو کی۔ جمعہ کے بعد لوگ
 بڑی محبت سے ملے، جس میں آستانہ عالیہ شرق پور شریف کے مریدین بھی تھے۔ ہفتہ کے دن
 دہی ہی میں وقت گزرا، جس میں دہی کا مشہور میوزیم بھی دیکھا، جہاں مختلف کمروں میں اونٹ اور
 گھوڑے کے بارے میں بہت معلوماتی پوسٹر آویزاں تھے، اس کے علاوہ عربی تہذیب و ثقافت
 کے حوالے سے دیگر معلومات بھی تھیں۔

میوزیم کے ساتھ ہی بیت الشیخ سعید آل مکتوم ہے، وہ بھی میوزیم ہی ہے، جہاں دودرہم کا
 ٹکٹ لے کر جانا پڑتا ہے۔ اس میوزیم میں کسی زمانے میں الشیخ سعید بن مکتوم حاکم دہی رہا کرتے تھے،
 جو ۱۸۸۶ء میں پیدا ہوئے، ۱۹۱۲ء میں حاکم بنے اور ۱۹۵۸ء میں ان کا انتقال ہوا۔ الشیخ سعید کے
 اس گھر کو اب میوزیم بنادیا گیا ہے، لیکن نام اس کا بیت الشیخ سعید آل مکتوم ہی ہے۔ اس بیت میں
 داخل ہوئے تو پہلے ہی کمرے میں عربی کا یہ شعر ایک پتھر پر کندہ ہے:

الا یأ داما لا یدخلک حزنًا

ولا یغدرہا بس صاحبک الزمان

اس شعر کے نیچے انگلش میں لکھا ہوا ہے:

O hosue let no grieve enter you, and let not the time betray your

owner. ---

اس میوزیم میں درمیان میں تحن ہے اور اطراف میں کمرے ہیں۔ کسی کمرے میں تصاویر ہیں تو
 کسی میں اس دور کی روزمرہ استعمال کی اشیاء ہیں، کسی میں اس دور کی ڈاک ٹکٹ ہیں تو کسی میں
 اس دور کے ظروف ہیں۔ کہیں مختلف لوگ مختلف کام سرانجام دیتے ہوئے نظر آرہے ہیں۔ ایک کمرے میں
 جہاں تاریخی تصاویر لگی ہوئی ہیں، ایک تصویر جس میں دونوں اطراف لوگ بیٹھ کر بڑے شوق سے
 کچھ گارہے ہیں، درمیان میں ایک طرف ایک بزرگ بیٹھے ہوئے جیسے صدارت کر رہے ہوں،
 اس تصویر کے نیچے یہ عبارت انگلش میں لکھی ہوئی ہے۔

”المالد“

The Malad

Prophet M. PBUH Birthday

Celebration

یعنی محمد رسول اللہ ﷺ کے یوم پیدائش پر لوگ خوشی منا رہے ہیں۔

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَدُنَّ
 پاک و ہند کے وہابی حضرات جو یہاں کے سچے مسلمانوں کو یہ طعنہ دیتے ہیں اور کہتے ہیں کہ
 میلاد النبی ﷺ کی ”بدعت“ صرف ہندوستان میں رائج ہے، وہ غور کریں کہ جس کو یہ بدعت کہتے ہیں
 وہ عربوں میں بھی رائج رہی ہے۔

اس کے علاوہ ہفتہ کے دن کچھ اور دو سنتوں سے بھی ملاقاتیں ہوئیں، اتوار کے دن ہمیں
 ابو ظہبی روانہ ہونا تھا، جہاں ہمارے عزیز دوست جناب مفتی حافظ محمد عارف گولڑوی، مہتمم ادارہ
 فیضان اہل سنت نے دو مقامات پر راقم کے لیے تقاریر کا بندوبست کیا ہوا تھا۔ اتوار کو عصر کے بعد
 ابو ظہبی کے لیے روانہ ہوئے اور دو گھنٹے میں وہاں پہنچ گئے۔ بس ٹرمینل پر مفتی صاحب کے ایک دوست
 ہمیں لے کر مفتی صاحب کے ادارے پہنچے۔ مفتی صاحب دیدہ و دل فرس راہ کیے ہوئے منتظر تھے۔
 تھوڑی دیر مفتی صاحب کے ادارے میں قیام کے بعد المصنف جو ابو ظہبی کا انڈسٹریل اسٹیٹ ہے،
 وہاں میگا سٹار کمپنی کے اندر جامع نوری مسجد کے لیے روانہ ہوئے، وہاں کے مہتمم جناب علامہ
 محمد ریاض تھے۔ عشاء کی نماز ہو چکی تھی، مفتی صاحب نے فرمایا کہ یہاں کے لوگ اعلیٰ حضرت
 امام احمد رضا خاں بریلوی رحمہ اللہ کے بڑے شیدائی ہیں، اس لیے آپ نے اپنی گفتگو میں اعلیٰ حضرت کا
 خصوصی ذکر کرنا ہے۔ دینی، ابو ظہبی وغیرہ میں راقم نے یہ بات خاص طور پر دیکھی کہ تمام مذہبی نوعیت
 کے پروگرام عشاء کی نماز کے فوری بعد شروع ہو جاتے ہیں اور دو ڈھائی گھنٹے میں ختم بھی ہو جاتے ہیں،
 کیوں کہ صبح بروقت لوگوں نے اپنی ڈیوٹی پر پہنچنا ہوتا ہے۔

اس مسجد میں بھی تلاوت اور چند نعتوں کے بعد اس ناچیز کا اعلان کیا گیا۔ بحمدہ تعالیٰ اعلیٰ حضرت کے
 خصوصی فیضان کی بدولت اپنی تقریر میں اعلیٰ حضرت پر قبر پرستی اور مزارات کے حوالے سے
 لغو اعتراضات کرنے والوں کا دلائل کے ساتھ رد کیا، جس کو حاضرین نے خوب سراہا۔ پروگرام کا اختتام
 صلوٰۃ و سلام پر ہوا۔ بعد میں علامہ ریاض صاحب نے اپنی الابریری دکھائی، جس میں اعلیٰ حضرت
 اور دیگر اکابرین کی تصانیف کثیر تعداد میں موجود تھیں۔ اس کے علاوہ علامہ ریاض صاحب برصغیر پاک و ہند
 کے جید علماء کی تقاریر کی آرکائیو کیسٹس تیار کرواتے رہتے ہیں، جو وہاں کے سنی حلقے ذوق و شوق سے
 حاصل کرتے ہیں۔ علامہ ریاض صاحب نے بتایا کہ سب سے زیادہ مانگ خطیب اعظم پاکستان
 حضرت علامہ مولانا حافظ محمد شفیع اوکاڑوی کی تقاریر کی ہوتی ہے، بلکہ علامہ اوکاڑوی کی تقاریر کے ساتھ ساتھ
 ان کی تصانیف بھی نہایت مقبول ہیں، جو جیسے ہی آتی ہیں، ہاتھوں ہاتھ نور انہی بک جاتی ہیں۔

بہت خوشی ہو رہی تھی کہ وطن سے دور ایسے احباب موجود ہیں جو فکر رضا کو فروغ دینے کے لیے
 شب و روز کام کر رہے ہیں۔ یہاں سے واپسی پر مفتی صاحب مطعم آمنہ العرب جو ایک ریسٹورنٹ ہے،
 وہاں لائے، یہ ریسٹورنٹ ایک پاکستانی سنی بزرگ جناب حاجی صوفی محمد عرب صاحب کا ہے، جو

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّدَكَ
 پاکستان کے شمالی علاقہ جات کے ایک علاقہ ایوبیہ سے تعلق رکھتے ہیں اور علامہ محمد شفیع اوکاڑوی کے
 پرانے دوستوں میں سے ہیں۔ جناب صوفی عرب صاحب ان دنوں پاکستان آئے ہوئے تھے،
 ان کے صاحبزادے بڑی محبت سے ملے، نہایت پر تکلف کھانا کھلایا۔ کھانے کے دوران صالحین کا
 تذکرہ بھی ہوتا رہا اور اس خاکسار کی آنکھیں کئی بار اشک بار بھی ہوئیں کہ یہ ان اللہ والوں کے نام
 ہی کی برکت ہے کہ جن کا نام لے کر آج ہم ہر طرح سے مزے کر رہے ہیں۔ یہاں سے ادارہ
 فیضان اہل سنت پہنچے تو ڈھائی بج رہے تھے، اگلے دن جو پروگرام تھا، اس کے کچھ ضروری نکات
 تیار کیے اور سو گئے۔ صبح فجر کی نماز مفتی صاحب کے پیچھے ادا کی اور تھوڑی دیر کے لیے پھر آرام کیا۔
 صبح دس بجے جناب حاجی عبداللطیف قادری صاحب کو ملنے گئے، جو وہاں بہت بڑے ٹرانسپورٹر ہیں
 اور ابوظہبی میں علامہ محمد شفیع اوکاڑوی کے دورہ ۱۹۸۱ء میں میزبانوں میں سے تھے۔ مفتی صاحب نے
 قادری صاحب کو آنے کا مقصد بتایا، جناب عبداللطیف قادری صاحب علامہ محمد شفیع اوکاڑوی کا
 ذکر سن کر بہت مسرور ہوئے، بلکہ ایسا لگ رہا تھا جیسے آبدیدہ ہو گئے ہیں۔ گھنٹہ ڈیڑھ گھنٹہ
 علامہ اوکاڑوی کی یادیں ہمارے شامل حال رہیں۔ جناب عبداللطیف قادری صاحب نے بتایا کہ
 ہم نے باقاعدہ محکمہ اوقاف سے اجازت لے کر سرکاری مساجد میں علامہ اوکاڑوی کے خطاب کروائے،
 جس میں مسجد درویش، مسجد کبیر سرفہرست تھیں اور اس وقت علامہ اوکاڑوی کے خطابات سننے کے لیے
 لوگوں کا اتنا زیادہ رش ہوا جو بعد میں دیکھنے کو نہیں ملا۔ جناب عبداللطیف قادری صاحب نے بتایا
 کہ علامہ اوکاڑوی جتنا عرصہ یہاں رہے، مسلسل یہ کہتے رہے کہ یہاں کوئی ایک ایسا مرکز ہونا چاہیے
 جو فروغ سنت کے لیے کام کرے اور سنیوں کا ترجمان بھی ہو۔ قادری صاحب نے بتایا کہ
 علامہ اوکاڑوی کے چلے جانے کے بعد چند دردمند سنیوں نے اس معاملے پر سوچا، پختہ ارادہ کیا کہ
 ایک مرکز بنا کر رہیں گے۔ چنانچہ ۱۹۸۲ء میں مرکز اہل سنت ابوظہبی کا قیام عمل میں آیا اور اس مرکز نے
 سنت کے لیے گراں قدر خدمات انجام دیں اور اب تک فروغ سنت اور فکر رضا کے فروغ میں
 کام کر رہا ہے۔ ۱۹۸۲ء سے اب تک پاک و ہند کے تمام اکابر و اصاغر علماء بار بار تشریف لے چکے ہیں
 اور اب یہ مرکز ابوظہبی میں حقیقی معنوں میں سنت کی پہچان بن گیا ہے اور اس ادارے میں ہونے والی
 کانفرنسز اور سیمینارز اپنی مثال آپ ہیں۔ دوپہر کے وقت ہم لوگ واپس مفتی صاحب کے ادارے
 فیضان اہل سنت میں آ گئے۔ مفتی صاحب نے کافی لوگوں کو اس گناہ گار کے بارے میں بتایا ہوا تھا۔
 ظہر سے عصر تک کافی لوگ ملنے آئے، جن میں خان محمد صاحب جہلم والے، جناب وکیل صاحب
 آزاد کشمیر والے، جناب مطلوب حسین صاحب اور دیگر احباب آئے۔ پاکستان، متحدہ عرب امارات
 اور عالم اسلام کے حوالے سے کافی گفتگو ہوئی، جس میں زیادہ تر بات علمائے اہل سنت کی مساعی

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ
اور سُنّت کے حوالے سے خوب باتیں ہوئیں۔

نماز عصر کے بعد جامع الشیخ زید الکبیر جانے کا پروگرام تھا، وہاں سے مغرب کے بعد پھر جلسہ کے لیے روانہ ہونا تھا۔ عصر کی نماز کے بعد مفتی صاحب کے دوست جن کو وہ حاجی صاحب کہہ کر بلاتے ہیں، اپنی گاڑی لے کر آ گئے۔ ہم لوگ روانہ ہوئے، جب جامع الشیخ زید الکبیر پہنچے تو نماز مغرب ادا ہو رہی تھی۔ اس مسجد کو نہ صرف متحدہ عرب امارات بلکہ دنیا کی حسین ترین مساجد میں شمار کیا جائے تو مبالغہ نہ ہوگا۔ مسجد سے ملحقہ ایک پارک جو ابھی زیر تعمیر ہے، بہت وسیع ہے، اس مسجد کو دیکھنے کی خواہش ہر اس فرد کو ہوتی ہے جو ابو ظہبی آتا ہے۔ ہم نے نماز مغرب وہاں ادا کی، مسجد کی دیواروں پر خوب صورت نقش و نگار اور وہاں متقلّش اسمائے حسنی، خطیب صاحب کا منبر، دبیز قالین، ٹھنڈے جدید اور نفیس ماربل کے فرش، حکمرانوں کے ذوق سلیم کا احساس دلارہے تھے۔ مسلمانوں کے علاوہ وہاں دیگر مذاہب کے لوگ بھی اپنے ذوق جمالیات کی تسکین کے لیے مسجد کی سیر کے لیے آتے ہیں۔ اس لحاظ سے یہ مسجد عبادت سے زیادہ سیاحت کا کام دے رہی ہے۔ مسجد کے طرف امارات کے سابق امیر شیخ زید بن سلطان النہیان کا مقبرہ ہے، جو ماربل کا بنا ہوا ہے اور اس پر کتبہ بھی لگا ہوا ہے۔ مقبرے کے تین اطراف ماربل کی جالیاں لگی ہوئی ہیں اور ایک طرف کمرہ بنا ہوا ہے، جہاں ہر وقت کوئی نہ کوئی قاری صاحب بیٹھ کر تلاوت قرآن کرتے رہتے ہیں۔ تلاوت قرآن کا یہ سلسلہ چوبیس گھنٹے جاری و ساری رہتا ہے۔ کسی عام آدمی کو اندر جانے کی اجازت نہیں۔ سیاح جالیوں ہی سے امارات کے اس عظیم سلطان کے مقبرے کے درشن کر لیتے ہیں۔ امارات کے حکمران مسلکاً وہابی ہیں، اس لیے شیخ زید کے مقبرے پر مسلسل قرآن خوانی کی ”بدعت“ سے ہمیں تعجب ہوا۔ شیخ زید کے بارے میں وہاں موجود پاکستان کمیونٹی نے بتایا کہ یہ سلطان پاکستانیوں کے لیے بہت اچھے جذبات رکھتا تھا۔ اس بات کی صداقت کا اظہار پاکستان میں موجود تعلیمی سنٹرز اور صحت کے مراکز سے ہوتا ہے کہ وہ سلطان واقعی پاکستانیوں کا ہمدرد تھا۔ اس کے علاوہ شیخ صاحب کے متعلق یہ بھی پتہ چلا کہ موصوف نے ۱۲ ربیع الاول کی سرکاری چھٹی منظور کی تھی اور اس روز وہاں چراغاں بھی ہوتا ہے اور محافل کا انعقاد بھی ہوتا ہے۔ شیخ صاحب کو اس ”بدعت“ سے روکنے کے لیے سعودی حکومت نے دباؤ بھی ڈالا لیکن شیخ صاحب نے ان کی اس بات کو کوئی اہمیت نہ دی۔ یہ شاید میلاد النبی ﷺ پر اظہار عقیدت کی وجہ ہے کہ سلطان کی قبر پر مسلسل قرآن خوانی ہوتی رہتی ہے اور لوگ اس کو اچھے لفظوں میں یاد کرتے ہیں۔ یہاں سے فارغ ہو کر ہم لوگ المصنف میں منجرہ الشرق العرب جو کہ ایک فیکٹری ہے، وہاں آئے، اس کی اندر مسجد میں ہمارا پروگرام تھا۔ یہاں مفتی حافظ محمد عارف گوڑوی کی اقتداء میں نماز عشاء ادا کی۔ نماز کی ادائیگی کے بعد تلاوت اور پھر نعت خوانی ہوئی، جس میں

ماہنامہ ”نور الحبیب“ بصیر پور شریف ﴿ ۷۰ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَ مَوْلَانَا مُحَمَّدٍ وَعَلٰی اٰلِ سَيِّدِنَا وَ مَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 پنجابی کلام بھی پڑھا گیا۔ چند منٹ مفتی صاحب نے بھی خطاب کیا اور بڑے خوب صورت انداز میں
 اس احقر کو دعوت خطاب دی۔ یہاں پر اولیاء، ان کی سنگت کے فواید اور مفکرین کے رد پر گفتگو کی۔
 سامعین انتہائی باذوق تھے، خوب محفل جمی، تقریر کے بعد سلام اور نہایت رقت آمیز دعا ہوئی۔

بروز منگل دن کے وقت دہلی کے لیے روانہ ہوئے۔ عصر کے وقت دہلی پہنچے، جہاں محترم
 عاطف صاحب جو سنی اہل علم حضرات سے بڑی محبت کرتے ہیں، گاڑی لے کر آگئے، ان کے ساتھ
 شارحہ روانہ ہوئے، جہاں سعید احمد خان صاحب سے ملاقات تھی، جو پہلے ہی سے ملے تھے۔
 سعید خان صاحب ایک نہایت متقی اور باشرع انسان ہیں۔ ان سے ایک نجی میٹنگ تھی، لیکن
 ان کے گھر میں سنی اکابر کی کتب سے بھرپور ایک لائبریری دیکھ کر بہت خوشی ہوئی۔ بدھ کے دن بھی
 کافی احباب سے ملاقاتیں ہوئیں، دن کے وقت دیرہ دہلی میں الراس مارکیٹ آئے، جو مختلف اجناس
 بالخصوص چاول کی بہت بڑی انٹرنیشنل مارکیٹ ہے، یہاں پر جامع مسجد الفطیم دیکھی، جہاں علامہ
 محمد شفیع اوکاڑوی نے ۱۹۸۱ء میں جماعت اہل سنت کی بنیاد رکھی تھی۔ اس وقت اس مسجد کے امام و مقرران
 جناب قاری غلام رسول صاحب تھے، جو ان دنوں مغل پورہ لاہور میں ایک دینی ادارہ چلا رہے ہیں
 اور علامہ اوکاڑوی کے دورہ امارات، دہلی میں علامہ اوکاڑوی کے میزبانوں میں شامل تھے۔

جمعرات کو ہمارے ایک دوست ندیم صاحب جو خورفکان پورٹ پر ایک شینگ کمپنی میں
 ہوتے ہیں، انہوں نے گاڑی بھیج دی کہ آج آپ کو ساحل سمندر کی سیر کرواتے ہیں۔ ظہر کے بعد نکلے،
 دہلی سے اپنی سواری میں تقریباً دو گھنٹے کا راستہ ہے۔ خورفکان فیئرہ کے بالکل ساتھ ہے۔ فیئرہ بھی
 یو اے ای کی ایک ریاست ہے۔ خورفکان بہت خوب صورت علاقہ ہے۔ جمعہ کو امارات میں چھٹی ہوتی ہے،
 اس لیے کافی سیاح لطف اندوز ہونے کے لیے شام ہوتے ہی آنا شروع کر دیتے ہیں۔ ہمیں چوں کہ
 الراشدیہ دہلی میں حاجی منظور صاحب کے ہاں ایک پروگرام میں شرکت کرنی تھی، اس لیے
 مغرب کے فوری بعد ہی وہاں سے روانہ ہوئے، گوکہ احباب ناراض ہو رہے تھے، لیکن ان سے
 منت سماجت کر کے وہاں سے نکل آئے۔ ڈھائی گھنٹے میں شارحہ پہنچے، وہاں ہمارے عزیز
 جناب سلیم صاحب موجود تھے، انہوں نے ہمیں الراشدیہ دہلی میں جناب حاجی منظور صاحب کے ہاں
 ڈراپ کیا، وہاں بھی اسی خاکسار کا خصوصی خطاب تھا۔ حاجی منظور صاحب گزشتہ تین دہائیوں سے
 امارات میں مقیم ہیں اور ”ہارونی دربار“ کے نام سے ایک ہوٹل چلا رہے ہیں۔ پاکستان سے آنے والے
 اہل علم و دانش کے بڑے قدردان ہیں۔ اکثر پاکستانی اکابر، علماء بھی ان کے ہاں قیام ہی کرتے ہیں۔
 وہاں محفل میں کافی لوگ موجود تھے اور پروگرام کی ویڈیو فلم بھی بن رہی تھی۔

حاجی صاحب نے خود بڑی اپنائیت سے اس گناہ گار کا تعارف کروایا اور دعوت خطاب دی۔

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَدُنَّ
 رات کے پورے بارہ بج چکے تھے، بفضلِ ربی یہاں پر بھی رفاقتِ اولیاء ہی پر گفتگو کی۔ (یو اے ای میں
 اکثر مقامات پر اپنی تقاریر میں سنگتِ اولیاء اور مقامِ اولیاء پر اس لیے تقاریر کیں کہ پاکستان میں
 کچھ شفیق القلب اور ازلی بد بختوں نے داتا علی ہجویری رحمۃ اللہ علیہ کے دربار کی بے حرمتی کرتے ہوئے
 وہاں بم دھماکے کیے) بعد ازاں سلام اور اس کے بعد اس احقر سے ہی انہوں نے دعا کروائی۔
 کھانے کے بعد چند احباب رہ گئے تو پھر فروغِ سنیّت اور علمائے اہل سنت کے حوالے سے گفتگو ہوتی رہی۔
 حاجی صاحب نے بتایا کہ دینی میں محکمہ و قاف کے مدیر جناب عیسیٰ مائع بارہا یہ کہتے کہ میرا مسلک
 وہی ہے جو اعلیٰ حضرت امام احمد رضا کا مسلک ہے، لیکن ساتھ ہی حاجی صاحب نے یہ گلہ بھی کیا کہ
 ہمارے علمائے کرام جناب عیسیٰ مائع صاحب سے امارات میں فروغِ فکر رضا کے حوالے سے
 کوئی خاص کام نہ لے سکے۔ حاجی منظور صاحب ہی نے یہ بتایا کہ ۱۹۸۱ء میں علامہ محمد شفیع اوکاڑوی نے
 الراس مارکیٹ میں جامع مسجد الفطیم میں جماعتِ اہل سنت کی بنیاد رکھی اور اس وقت دینی میں
 علامہ اوکاڑوی کے اس قدر بڑے بڑے اجتماعات ہوئے اور ان میں اتنی کثیر تعداد میں لوگوں نے
 شرکت کی کہ دیگر مسالک کے لوگوں نے یہ کہا کہ ”اس شخص“ نے ہماری مسجدیں خالی کر دی ہیں۔
 حاجی صاحب نے مزید بتایا کہ علامہ اوکاڑوی یہاں سنیوں کو متحد کر گئے اور یہی وجہ ہے کہ آج
 یہاں بے شمار مقامات سے ”مصطفیٰ جانِ رحمت پہ لاکھوں سلام“ کی صدائے دل نواز سماعتوں کے
 گوش گزار ہوتی ہے۔ حاجی منظور صاحب کا دولتِ کدہ دینی میں ایک طرح سے مرکزِ اہل سنت ہے،
 جہاں سے سنی لٹریچر اور اہل علم و دانش کی تقاریر کی ترسیل کے ساتھ ساتھ محافل کا انعقاد بھی ہوتا رہتا ہے،
 اللہ ان کو شاد و آباد رکھے۔ رات گئے جب وہاں سے رخصت لی تو کچھ احباب نے یہاں پر بھی
 پروگرام کے لیے وقت لینا چاہا لیکن وقت کی کمی نے معذرت پر مجبور کیا۔ اگلے دن جمعہ کے روز
 آرام کیا اور گھر والوں کے لیے کچھ خریداری کی۔ دوستوں سے الوداعی ملاقاتیں کیں اور ہفتہ کی صبح
 آٹھ بجے ایمرٹس ایئر لائن کی پرواز سے اس پاک سرزمین کی طرف روانہ ہوئے جس کے سینے میں
 ہمارے وہ اسلافِ آسودہ خاک ہیں جن کی لازوال قربانیوں اور بے نظیر جراتوں کی بدولت ہی
 یہ ارض مقدس ہمیں نصیب ہوئی اور جب ہمارا طیارہ ان پاک فضاؤں میں داخل ہوا کہ جس کا نام
 دشمن بھی لیتے ہیں تو ان کے منہ سے بھی پہلے ”پاک“ ہی نکلتا ہے، تو ول وطن کی محبت سے فراطعیت سے
 جھوم اٹھا اور یہ خیال آیا کہ جہاں کہیں بھی بندہ چلا جائے جتنی بھی نعمتیں اور راحتیں اس کے سنگ رہیں
 لیکن اپنے وطن کی مٹی کی مہک میں وہ کشتش ہوتی ہے جو اس کو اپنی آغوشِ محبت میں سمونے کے لیے
 بیتاب ہوتی ہے۔ شاید اسی لیے دھرتی کو ”ماں“ بھی کہا جاتا ہے۔ اللہ سنی دھرتی کو آباد رکھے۔ آمین



تبصرہ کتب

(تبصرہ کے لیے کتاب کے دو نسخے بھجوانا ضروری ہیں)

عقیدہ ختم نبوت

انگریز کے خود کا شتہ پورے مرزا غلام احمد قادیانی نے اولاً عیسائیوں کے خلاف مناظر اسلام کا روپ دھارنا، پھر مصلح اور مجدد بن بیٹھا، بعد ازاں نبوت کا دعویٰ کر دیا۔ اس دجال و کذاب کی خرافات کے رد میں سب سے پہلے اہل سنت و جماعت کے علماء نے قلم اٹھایا، جب کہ علماء اہل حدیث اور علماء دیوبند مصلحت کا شکار رہے۔ اللہ تعالیٰ مفتی محمد امین قادری برکروڑوں رحمتیں نچھاور فرمائے، جنھوں نے عظیم کارنامہ انجام دیتے ہوئے عقیدہ ختم نبوت پر علمائے اسلام کی تحقیقی کتب و رسائل کا یہ انسانی کلو پیڈیا مرتب فرمایا اور بھرپور جوانی ہی میں راہی ملک بھاگو گئے، رحمہ اللہ تعالیٰ۔ اس انسانی کلو پیڈیا کی گیارہ جلدیں منظر عام پر آ گئی ہیں، آغاز میں فاضل مرتب کا مقدمہ ہے، جس میں منکرین ختم نبوت کی تاریخ، فتنہ قادیانیت کا پس منظر، علمی و تحقیقی کاوشیں اور آئینی جدوجہد پر تفصیل سے روشنی ڈالی ہے، بعد ازاں علمائے کرام کی تصانیف کو زمانہ تصانیف کی ترتیب سے شامل اشاعت کیا ہے اور ساتھ ہی مصنفین کے حالات بھی تحریر کر دیے ہیں، چنانچہ ان دس جلدوں میں غلامہ مفتی غلام دستگیر قصوری، دائم الحضور، مولانا غلام رسول نقشبندی امرتسری، مولانا قاضی فضل احمد نقشبندی لدھیانوی، اعلیٰ حضرت امام اہل سنت محدث بریلوی، حجۃ الاسلام مولانا محمد حامد رضا خاں قادری بریلوی، علامہ محمد حیدر اللہ خاں درانی حنفی، مبلغ اسلام شاہ عبدالعلیم صدیقی قادری میرٹھی، فاتح قادیانیت شیخ الاسلام پیر سید مہر علی شاہ گولڑوی، عارف باللہ مولانا محمد انوار اللہ حنفی حیدر آبادکن اور شیخ طریقت حضرت مولانا محمد ضیاء الدین سیال شریف، علامہ قاضی غلام گیلانی حنفی، مولانا حافظ پیر ظہور شاہ قادری، مفتی غلام مرتضیٰ، علامہ ابوالحسنات قادری، مرتضیٰ احمد میکیش، مولانا محمد کرم الدین دبیر، مفتی عبدالحفیظ حقانی، حضرت مولانا مفتی نظام الدین ملتانی، مولانا ظہور احمد گوی، مولوی عبدالغنی رحمہ اللہ کی تصانیف آ گئی ہیں۔

غرض یہ انسانی کلو پیڈیا ختم نبوت کے موضوع پر ایک عظیم دستاویز ہے۔ اعلیٰ کاغذ، عمدہ طباعت، خوب صورت اور مضبوط جلد، ہر جلد اوسطاً ساڑھے پانچ سو صفحات پر مشتمل ہے۔ ادارہ تحفیظ عقائد اسلامیہ کے منتظمین مبارک باد کے مستحق ہیں کہ انھوں نے زور کثیر صرف کر کے اس عظیم انسانی کلو پیڈیا کی اشاعت کا بیڑا اٹھا کر عظیم کارنامہ انجام دیا ہے۔ حال ہی میں اس اہم انسانی کلو پیڈیا کی گیارہویں جلد بھی بڑی آب و تاب کے ساتھ

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَدُنَّ
 شائع ہوئی ہے۔ یہ جلد صرف علامہ محمد عالم آسی امرتسری کی ضخیم تصنیف الکاویۃ عالی الفایۃ کے حصہ اول پر
 مشتمل ہے، جو ۵۷۵ صفحات کی ہے، جس کا ہدیہ ۲۵۰ روپے ہے اور غالباً فی الحال یہی جلد دستیاب ہے۔

پتا: ادارہ لتحفیظ العقائد الاسلامیہ، آفس نمبر ۵، پلاٹ نمبر 111-Z، عالم گیر روڈ کراچی

نبوت مصطفیٰ --- ہر آن ہر لحظہ

ہمارے آقا و مولا محمد مصطفیٰ ﷺ وجہ تخلیق کائنات ہیں، اللہ تعالیٰ نے سب سے پہلے آپ کے نور کو
 تخلیق کیا اور آپ کو نبوت و رسالت کے وصف سے متصف فرمایا۔ بعض عاقبت نااندیش اپنے زعم ”علم“ میں
 گمراہ کن نظریات کو فروغ دیتے ہوئے یہ تاثر دینے کی کوشش کر رہے ہیں کہ حضور ﷺ کو چالیس سال کے بعد
 نبوت ملی۔ پروفیسر محمد عرفان قادری لائق صد تبریک ہیں کہ انھوں نے اس فتنہ کے سد باب کے لیے
 نہایت عمدہ اسلوب میں زیر نظر کتاب تحریر کر کے مصطفیٰ کریم ﷺ کی غلامی کا حق ادا کیا ہے۔
 آقا کریم ﷺ کے پیدائشی نبی ہونے پر یہ بے مثال تحقیقی کتاب شائع کرنے کا اعزاز فرید بک شال،
 لاہور نے حاصل کیا ہے۔ یہ ادارہ پہلے بھی متعدد قبیح اور قابل قدر کتب شائع کر کے اپنا نام پیدا کر چکا ہے۔
 زیر نظر کتاب بھی اہل علم کے حلقہ میں بظرف استحسان دیکھی جائے گی۔

صفحات: ۱۶۰، طباعت و جلد عمدہ، ہدیہ: درج نہیں ہے، ملنے کا پتا: فرید بک شال، ۳۸ رارڈ بازار لاہور

رسائل میلاد محبوب

محترم صلاح الدین سعیدی رحمہ اللہ ڈائریکٹر تاریخ اسلام فاؤنڈیشن لاہور اہل سنت کے ابھرتے ہوئے
 قلم کار ہیں، انھوں نے میلاد مصطفیٰ کے موضوع پر اب تک چار مجموعے مرتب کر کے شائع کیے ہیں:

- ①..... رسائل میلاد النبی ﷺ اس میں اعلیٰ حضرت، غزالی زماں، علامہ سید علوی مالکی اور
 پروفیسر مسعود احمد رحمہ اللہ اور دیگر علماء کے چودہ رسائل شامل ہیں۔
- ②..... رسائل میلاد الرسول ﷺ اس میں تیرہ رسائل شامل ہیں۔
- ③..... رسائل میلاد حبیب ﷺ یہ گیارہ رسائل پر مشتمل ہے۔
- ④..... جب کہ چوتھا زیر نظر مجموعہ چھ رسائل پر مشتمل ہے۔ آغاز میں پروفیسر عون محمد سعیدی کا بقیع مقدمہ ہے۔
 ان رسائل میں شاہ احمد سعید فاروقی کی تصنیف سعید البیان فی مولد سید الانس و الجن،
 محدث الوری علامہ سید دیدار علی شاہ کی نہایت اہم اور مفید تصنیف رسول الکلام من کلام
 سید الانامہ فی بیان المولد و القیام اور دیگر علماء کی نگارشات ہیں۔

ان گراں قدر علمی رسائل کو شائع کرنے پر صلاح الدین سعیدی صد بامبارک باد کے مستحق ہیں۔ اللہ تعالیٰ
 انھیں مزید علمی کام سرانجام دینے کی ہمت عطا فرمائے۔ اوسطاً ہر جلد پانچ صد صفحات پر مشتمل ہے۔
 ہدیہ فی جلد ۳۰ روپے، ناشر: مکتبہ فیضانِ نبوت، ڈھوڈہ تحصیل پسرور ضلع سیال کوٹ



رہنمائے زکوٰۃ چھبیسویں قسط

زکوٰۃ کے مصارف (مستحقین)

پروفیسر مولانا خلیل احمد نوری

⑦ فی سبیل اللہ

سورہ توبہ کی آیت ۶۰ میں جن آٹھ مصارف (مستحقینِ زکوٰۃ) کا بیان ہوا ہے، ان میں ساتواں مصرف فی سبیل اللہ ہے۔ سبیل کا لفظی مطلب راستہ ہے۔ فی سبیل اللہ کا مطلب ہوا کہ اللہ کی راہ میں لگے ہوئے لوگوں کا زکوٰۃ میں حصہ ہے۔ یعنی زکوٰۃ کے مستحق وہ لوگ بھی ہیں جو ایسے کام میں لگے ہوئے ہیں جس سے اللہ کی رضا اور اس کی خوش نودی حاصل ہوتی ہے۔ اس معنی کے اعتبار سے بظاہر، ہر وہ عمل جس کے ذریعے اللہ تعالیٰ کا قرب حاصل کرنے کی نیت کی جاتی ہے، سبیل اللہ میں شمار ہو سکتا ہے، لیکن احادیث میں یہ لفظ جہاد کے معنی میں اتنی کثرت کے ساتھ استعمال ہوا ہے کہ تمام اہل علم کے نزدیک جب صرف سبیل اللہ کہا جائے تو اس سے مراد جہاد ہوتا ہے۔ گویا یہ لفظ کثرت استعمال کی وجہ سے اسی مفہوم میں محدود ہو کر رہ گیا ہے اور صحابہ کرام و تابعین، مفسرین و محدثین اور چاروں فقہی مکاتب فکر کے ائمہ مجتہدین نے سورہ توبہ کی درج بالا آیت میں

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ

فی سبیل اللہ سے جہاد ہی مراد لیا ہے۔ درج ذیل حدیث پاک اسی بات کی تائید کرتی ہے۔ حضرت سیدنا ابوسعید خدری رضی اللہ عنہ سے روایت ہے، انہوں نے کہا کہ رسول اللہ ﷺ نے فرمایا:

لَا تَحِلُّ الصَّدَقَةُ لِغَنِيِّ إِلَّا لِخَمْسَةِ لِعَامِلٍ عَلَيْهَا أَوْ سَاجِلٍ اشْتَرَاَهَا بِعَالٍ أَوْ غَامِرٍ أَوْ غَانٍ فِي سَبِيلِ اللَّهِ أَوْ مُسْكِينٍ تُصَدِّقُ عَلَيْهِ مِنْهَا فَأَهْدَى مِنْهَا لِغَنِيٍّ ---

[ابوداؤد، سنن، کتاب الزکوٰۃ، باب من یجوز لہ اخذ الصدقۃ و هو غنی / ابن ماجہ، ابواب الزکوٰۃ، باب من تحل لہ الصدقۃ / موطا امام مالک، کتاب الزکوٰۃ،

باب اخذ الصدقۃ و من یجوز لہ اخذھا]

”صدقہ صرف پانچ قسم کے اغنیاء (مال داروں) کے لیے حلال ہے:

- ① صدقے کی وصولی پر مقرر کیے گئے شخص کے لیے
- ② اس شخص کے لیے کہ جس نے اپنے مال کے بدلے میں صدقے کا مال خریدا
- ③ مقروض شخص کے لیے
- ④ اللہ کی راہ میں جہاد کرنے والے کے لیے
- ⑤ کسی مسکین کو صدقہ دیا گیا اور اس نے اس میں سے کسی مال دار کو

ہدیدے دیا“ ---

درج بالا حدیث پاک میں ”سبیل اللہ“ کے ساتھ لفظ ”غاز“ (مجاہد) کے اضافے نے ”سبیل اللہ“ کے مفہوم کو واضح اور متعین کر دیا کہ مستحقین زکوٰۃ کے ضمن میں اس سے مراد عسکری جہاد میں مصروف مجاہدین ہیں۔ جہاں تک اس بات کا تعلق ہے کہ اس حدیث پاک میں مال دار مجاہد کو بھی زکوٰۃ کا مستحق ٹھہرایا گیا ہے، حالاں کہ مستحقین زکوٰۃ کے لیے فقیر ہونا شرط ہے، ماسوائے عالمین کے۔ اس کی وضاحت یہ ہے کہ اس سے مراد وہ مال دار مجاہد ہے، جو اگرچہ اپنے گھر میں رہائش پذیر ہوتے ہوئے صاحب نصاب ہے اور غنی ہے، مگر سامان جہاد نہیں رکھتا اور اب عزم جہاد کرنے سے سامان جہاد کی حاجت نے اسے محتاج بنا دیا ہے۔ مثلاً: کسی شخص کے پاس رہائش کا مکان، استعمال کا سامان اور پہننے کے لیے لباس موجود ہے، اس کے علاوہ اس کے پاس ساڑھے باون تو لے چاندی یا اس کے برابر رقم بھی ہے، یہ شخص غنی اور مال دار ہے اور اسے زکوٰۃ کا مستحق نہیں۔ لیکن جب یہی شخص جہاد کا ارادہ کر لیتا ہے تو اسے سفر جہاد کے اخراجات کے لیے رقم، اسلحہ، سواری اور

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّدَكَ
 مددگار شخص کی ضرورت درپیش ہے، ان ضرورتوں نے اسے غنی سے محتاج بنادیا ہے۔ لہذا جائز ہے
 کہ مال زکوٰۃ سے اس کی مدد و اعانت کی جائے تاکہ اس کی جہادی ضرورتیں پوری ہو سکیں۔
 اس حدیث پاک میں غنی ہونے کے باوجود مقروض کو مستحق زکوٰۃ ٹھہرانے کا معنی بھی یہی ہے کہ
 ایک شخص قرض اٹھانے سے پہلے غنی تھا اور اپنی ضرورتوں کے لیے کسی کا محتاج نہیں تھا، قرض نے
 اسے غنی سے محتاج بنادیا تو وہ بھی زکوٰۃ کا مستحق قرار پایا۔ اس تفصیل کا خلاصہ یہ ہوا:

① سورہ توبہ کی آیت ۶۰ میں سبیل اللہ سے مراد جہاد فی سبیل اللہ ہے اور مجاہد سے مراد
 عسکری جہاد میں مصروف لوگ ہیں۔

② مجاہد زکوٰۃ کا مستحق اس وقت ہے جب وہ فقیر و محتاج ہے یعنی جہادی سامان نہیں رکھتا۔

حج، فی سبیل اللہ میں شامل ہے یا نہیں؟

حضرت امام اعظم ابو حنیفہ رحمۃ اللہ علیہ کے شاگرد رشید حضرت امام محمد بن حسن شیبانی رحمۃ اللہ علیہ اور
 امام احمد بن حنبل رحمۃ اللہ علیہ نے حج کو بھی سبیل اللہ میں شمار کیا ہے۔ کیوں کہ حدیث پاک میں حج کو
 سبیل اللہ کہا گیا ہے۔ حضرت عبد اللہ بن عباس رضی اللہ عنہما سے روایت ہے، انہوں نے فرمایا کہ رسول اللہ صلی اللہ علیہ وسلم
 نے حج کا ارادہ کیا تو ایک عورت نے اپنے خاوند سے کہا کہ مجھے بھی رسول اللہ صلی اللہ علیہ وسلم کے ساتھ
 حج کرا دیں۔ اس نے کہا کہ میرے پاس کوئی سواری نہیں کہ جس پر میں تجھے حج کراؤں۔ بیوی نے کہا کہ
 فلاں اونٹ جو موجود ہے۔ خاوند نے کہا کہ وہ تو فی سبیل اللہ وقف ہے۔ پھر وہ شخص رسول اللہ صلی اللہ علیہ وسلم
 کی خدمت اقدس میں حاضر ہوا اور عرض کیا کہ میری بیوی آپ کی خدمت میں سلام عرض کرتی ہے،
 وہ چاہتی ہے کہ میں اسے آپ کے ہم راہ حج کراؤں اور کہتی ہے کہ مجھے بھی رسول اللہ صلی اللہ علیہ وسلم کے ساتھ
 حج کراؤ۔ میں نے اسے کہا ہے کہ میرے پاس کون سی سواری ہے کہ جس پر تجھے حج کراؤں؟
 اس نے کہا ہے کہ فلاں اونٹ پر۔ میں نے کہا کہ وہ تو فی سبیل اللہ وقف ہو چکا ہے۔ حضور سید عالم صلی اللہ علیہ وسلم
 نے فرمایا کہ اگر تو اسے اس اونٹ پر حج کرا دیتا تو وہ بھی فی سبیل اللہ ہی ہوتا۔

[ابوداؤد، سنن، کتاب المناسک، باب العمرة]

اس روایت میں جن صحابیہ کا ذکر ہوا ہے، ان کا نام ام معقل تھا۔ ان کی بیان کردہ ایک

روایت میں یہ الفاظ ہیں:

اِنَّ الْحَجَّ وَالْعُمْرَةَ مِنْ سَبِيلِ اللّٰهِ --- [حاکم مستدرک، جلد ۱، صفحہ ۴۸۲]

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ

یعنی ”جج اور عمرہ دونوں فی سبیل اللہ ہیں“۔۔۔

حضرت عبداللہ بن عباس رضی اللہ عنہما کے متعلق بیان ہوا ہے کہ:

اَنَّهُ كَانَ لَا يَرٰى بَأْسًا اَنْ يُعْطِيَ الرَّجُلُ مِنْ نَرَاكَ مَالًا فِي الْحَجِّ وَ اَنْ يُعْتَقَ مِنْهُ الرِّقْبَةُ۔۔۔ [ابن ابی شیبہ، جلد ۴، صفحہ ۴۱/ ابو عبیدہ، کتاب الاموال، رقم ۱۷۸۴]

”وہ اس میں کوئی حرج نہیں سمجھتے تھے کہ آدمی اپنے مال کی زکوٰۃ حج میں دے یا

اس میں سے غلام آزاد کر دے“۔۔۔

حضرت عبداللہ بن عمر رضی اللہ عنہما سے روایت ہے کہ ان سے کسی عورت کے متعلق دریافت کیا گیا، کہ اس نے تمہیں درہم اللہ کی راہ میں وقف کیے ہیں تو کیا وہ انہیں حج میں خرچ کر سکتی ہے؟ فرمایا:

”کیوں نہیں، بے شک حج اللہ کی راہ میں ہے“۔۔۔

[ابو عبیدہ، کتاب الاموال، رقم ۱۹۷۶/ فتح الباری، جلد ۳، صفحہ ۲۵۸]

ان روایات کی بنیاد پر حضرت امام محمد رحمہ اللہ نے فرمایا کہ زکوٰۃ کی مد سے ایسے حاجیوں کی مدد کی جاسکتی ہے جو سفر حج میں سامان سفر ختم ہونے کی وجہ سے اپنے ساتھیوں سے کٹ گئے ہوں۔

[بدائع الصنائع، جلد ۲، صفحہ ۴۶]

حضرت امام احمد بن حنبل رحمہ اللہ کے نزدیک اگر حج یا عمرہ کا ارادہ کرنے والا شخص فقیر اور محتاج ہو تو وہ روانہ ہونے سے پہلے بھی زکوٰۃ کے مال سے لے سکتا ہے۔

[الفقہ الاسلامی و ادلتہ، جلد ۲، صفحہ ۸۷۵]

اگرچہ بعض صحابہ کرام اور مجتہدین نے حج کو فی سبیل اللہ میں شامل سمجھا ہے، لیکن اہل علم کی اکثریت نے اس سے اتفاق نہیں کیا کہ فی سبیل اللہ میں شامل سمجھتے ہوئے کسی شخص کو زکوٰۃ کی رقم سے حج پر بھیجا جائے۔ البتہ حج پر گئے ہوئے محتاج حاجی کو بالاتفاق زکوٰۃ دی جاسکتی ہے، کیوں کہ اس حالت میں وہ مستحقین کی پہلی قسم ”الفقراء“ میں شامل ہو جاتا ہے۔ ابن ہمام لکھتے ہیں:

فَمَنْ قَطَعَ الْحَاجَّ يُعْطَى اِتِّفَاقًا۔۔۔ [فتح القدیر، جلد ۲، صفحہ ۲۰۵]

زکوٰۃ سے فلاحی تنظیموں اور مراکز اشاعت اسلام کا قیام

اس دور کا ایک اہم سوال یہ ہے کہ کیا فی سبیل اللہ کے مفہوم کو وسعت دیتے ہوئے عوام کے فلاحی منصوبوں پر اور اشاعت دین کے کاموں میں مال زکوٰۃ خرچ کیا جاسکتا ہے؟ مثلاً: ہسپتالوں کے قیام اور ان کے مستقل اخراجات کے لیے، الاوارث مردوں کی تکفین و تدفین، سڑکوں اور پلوں کی تعمیر و مرمت کے لیے، اسی طرح مسجدوں کی تعمیر و ترقی، دینی اداروں کی تعمیر اور اشاعت اسلام کے

ماہنامہ ”نور الحبيب“ بصیر پور شریف ﴿ ۷۸ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 مراکز کے قیام کے لیے، عسکری جہاد کے ساتھ ساتھ جہاد کی دیگر اقسام، جیسے دعوتی جہاد، قلمی جہاد،
 تعلیمی جہاد، فکری جہاد، سیاسی جہاد یا معاشی و معاشرتی جہاد وغیرہ کے لیے، پھر ان امور خیر کی
 انجام دہی کے لیے قائم کی گئی تنظیموں کے دفتری اخراجات اور ان کے ملازمین کی تنخواہوں کے لیے۔
 قدیم اہل علم و فقہ کے ہاں، فی سبیل اللہ کے مفہوم میں ایسی وسعت کی گنجائش دکھائی نہیں دیتی،
 جس کا اوپر ذکر ہوا ہے۔ صرف امام ابو بکر بن مسعود کا سانی رضی اللہ عنہ نے، جو چھٹی صدی ہجری میں
 فقہ حنفی کے عظیم فقیہ گزرے ہیں، لکھا ہے کہ:

أَمَّا قَوْلُهُ تَعَالَى (وَفِي سَبِيلِ اللَّهِ) عِبَارَةٌ عَنْ جَمِيعِ الْقُرْبِ فَيَدْخُلُ فِيهِ
 كُلُّ مَنْ سَعَى فِي طَاعَةِ اللَّهِ تَعَالَى وَ سَبِيلِ الْخَيْرَاتِ إِذَا كَانَ مُحْتَاجًا ---
 [بدائع الصنائع، جلد ۲، صفحہ ۳۵]

”اللہ تعالیٰ کے فرمان فی سبیل اللہ سے مراد تمام امور خیر ہیں، لہذا اس میں
 ہر وہ شخص داخل ہے جو اللہ کی اطاعت میں اور امور خیر میں کوشاں ہو، شرط یہ ہے کہ
 وہ شخص محتاج ہو“ ---

اسی صدی کے ایک اور حنفی فقیہ ظہیر الدین نے فتاویٰ ظہیریہ میں طلبہ علم کو بھی فی سبیل اللہ میں
 شمار کیا ہے۔ [البحر الرائق، جلد ۲، صفحہ ۲۴۲]

جدید اہل قلم میں سے بعض نے محدود امور میں اور بعض نے زیادہ وسعت دیتے ہوئے
 بہت سے امور میں فی سبیل اللہ کا اطلاق کیا ہے۔ اگرچہ جدید مفکرین کے نظریات عصری تقاضوں سے
 ہم آہنگ ہونے کی بنا پر بہت مفید اور دل کش معلوم ہوتے ہیں، تاہم اس سلسلے میں درج ذیل نکات
 پیش نظر رہنا ضروری ہے:

① قرآن کریم نے مستحقین زکوٰۃ کو آٹھ اقسام میں محدود کر دیا ہے اور اس کے بیان میں
 لفظ انما استعمال کیا ہے۔ عربی زبان کے اصول اور قاعدے کی رو سے اس لفظ کا تقاضا ہے
 کہ ان آٹھ اقسام کے علاوہ کوئی اور قسم ان میں داخل نہ ہو۔ اسی لیے اس شخص کو کہ جس نے
 حاضر خدمت ہو کر حضور نبی اکرم ﷺ سے مال زکوٰۃ مانگا، فرمایا:

صدقات کی تقسیم اللہ تعالیٰ نے کسی نبی یا غیر نبی کے سپرد نہیں کی بلکہ خود ہی
 اس کے آٹھ مصارف مقرر فرمادیے ہیں، اگر تم ان میں شامل ہو تو تمہیں دے سکتا ہوں
 (ورنہ نہیں)۔ [البوداؤد، کتاب الزکوٰۃ، باب من يعطى من الصدقة وحد الغنى]

② قرآن و سنت کے الفاظ کا وہی معنی و مفہوم مراد لیا جانا چاہیے جو صحیح احادیث سے ثابت ہے

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَدُنْكَ

اور جسے صحابہ کرام، تابعین، مفسرین و محدثین اور ائمہ مجتہدین نے سمجھا ہے۔ احادیث صحیحہ اور صحابہ، تابعین اور مفسرین کے اقوال کی رو سے فی سبیل اللہ کے الفاظ اس جگہ عام طور پر صرف مجاہدین کے لیے مختص ہو کر رہ گئے ہیں۔ اس تحریر کے جو جمل ہو جانے کا ڈر نہ ہوتا تو مفسرین اور مجتہدین و فقہاء کے اقوال نقل کر کے بتایا جاتا کہ فقہاء امت کا یہ اجماعی فیصلہ ہے کہ فی سبیل اللہ خاص اصطلاح ہے جو جہاد کے معنی کے لیے مخصوص ہو چکی ہے اور زکوٰۃ کے ضمن میں اس کے علاوہ اس کا کوئی اور معنی مراد ہی نہیں ہو سکتا۔ یہی وجہ ہے کہ اوپر جن صحابیہ کا ذکر ہوا ہے کہ انہوں نے اپنے شوہر سے حج کے لیے اونٹ مانگا اور شوہر نے کہا کہ وہ میں نے فی سبیل اللہ دے رکھا ہے تو دونوں میں کسی کا دھیان جہاد عسکری کے علاوہ کسی اور طرف نہیں گیا۔ حالاں کہ میاں بیوی میں سے کوئی بھی فقہیانہ شان نہیں رکھتا تھا۔ اس سے معلوم ہوا کہ دور صحابہ میں فی سبیل اللہ کے الفاظ سے فوری طور پر جس مفہوم کی طرف ذہن منتقل ہوتا تھا، وہ جہاد ہی تھا۔ لہذا اس کا یہ مفہوم منقول عرفی بھی ہے اور منقول شرعی بھی۔ اس لیے اس سے ہر کار خیر مراد لینا منقول عرفی و شرعی کے خلاف ہوگا۔

③ اگر فی سبیل اللہ کے لفظ میں اتنا عموم ہوتا کہ طاعت الہی کی ہر شکل اور امور خیر کے ہر پہلو کو اس میں شامل کیا جاسکتا تو پھر قرآن مجید میں ان آٹھ مصارف کو الگ الگ بیان کرنے کی ضرورت ہی نہ تھی بلکہ صرف فی سبیل اللہ کے ذریعے ان امور کو بیان کر دیا جاتا۔ اس طرح تو ان آٹھ مصارف کا الگ الگ بیان نعوذ باللہ فضول اور بے فائدہ قرار پاتا ہے۔

④ زکوٰۃ ایک عبادت ہے اور عبادات کو اسی شکل و صورت میں بجالانا ضروری ہے جس طرح کہ اللہ تعالیٰ نے انہیں مقرر فرمایا ہے۔ کسی بھی عبادت کے ذریعے حاصل ہونے والے فوائد، اس عبادت کا مقصد حقیقی نہیں ہوتے، سوائے ان مقاصد کے جو اللہ اور اس کے رسول ﷺ نے بیان فرمادے ہیں۔ پھر یہ بھی یاد رہے کہ مقاصد عبادت جو بھی ہوں، اگر کسی اور ذریعے اور طریقے سے حاصل ہو جائیں تو بھی عبادت کی فرضیت اور اسے ادا کرنے کی شکل و صورت میں تبدیلی نہیں کی جاسکتی۔ مثلاً نماز کا مقصد اللہ تعالیٰ کا قرب حاصل کرنا ہے، اگر کسی مراقبہ وغیرہ کے ذریعے سے یہ مقصد حاصل ہو جائے یا روزے کا مقصد رضاۓ الہی کی نیت کیے بغیر بھوکے رہ کر حاصل کیا جاسکتا ہو یا یہ سمجھ کر کہ حج کے ذریعے عالمگیریت کا رنگ پیدا ہوتا ہے، بین الاقوامی کانفرنسیں منعقد کر کے حج کا بدل تلاش کیا جائے تو ایسے اقدامات ان عبادات کا بدل نہیں ہو سکتے۔ اسی طرح زکوٰۃ کے مقاصد میں سے ایک مقصد اقتصادی بھی ہے، اگر یہ مقصد

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

قومی بچت کے منصوبوں اور فلاحی کاموں سے حاصل ہو جائے تو زکوٰۃ کا بدل نہیں قرار پائے گا۔ اسی طرح فقراء کو براہ راست زکوٰۃ دینے کے بجائے اسے اجتماعی منصوبوں پر خرچ کرنا جائز نہیں ہوگا کیوں کہ شریعت کا منشا یہ ہے کہ فقراء کو مال زکوٰۃ کا مالک بنا دیا جائے تاکہ وہ خود اپنی ضرورتوں کا تعین کر کے اسے خرچ کرنے میں آزاد ہوں۔ الغرض یہ ضروری ہے کہ زکوٰۃ کے نصاب، اس کی شرح، اس کی وصولی اور تقسیم وغیرہ کے لیے ان شرائط اور حدود کو پیش نظر رکھا جائے جو شریعت نے مقرر فرمائی ہیں۔ ان سے انحراف کرتے ہوئے خود سے اس کی صورتیں متعین کر لینا شریعت کی منشا سے مطابقت نہیں رکھتا۔

۵ رسول اللہ ﷺ نے حضرت سیدنا معاذ رضی اللہ عنہ کو یمن روانہ کرتے ہوئے، زکوٰۃ کی وصولی اور تقسیم کا ضابطہ بتاتے ہوئے فرمایا:

تُؤْخَذُ مِنْ أَغْنِيَائِهِمْ فُتْرَدُ عَلٰی فَقَرَائِهِمْ --- [بخاری، کتاب الزکوٰۃ، باب

وجوب الزکوٰۃ..... / باب اخذ الصدقة من الاغنياء و ترد في الفقراء.....]

”ان کے مال داروں سے زکوٰۃ لی جائے گی اور وہاں کے محتاجوں میں خرچ کی جائے گی۔“ ---

اس ضابطے سے معلوم ہوتا ہے کہ زکوٰۃ کا اہم ترین مصرف فقراء و مساکین ہیں، اسی لیے مصارف زکوٰۃ بیان کرتے ہوئے بھی انہیں سرفہرست رکھا گیا ہے۔ اسلام کا یہ امتیاز ہے کہ اس نے غریبوں اور محتاجوں کو پرفریب نعروں کے ذریعے بہلانے کے بجائے حقیقی اقدام کرتے ہوئے انہیں زکوٰۃ کا اولین مستحق قرار دیا ہے۔ فی سبیل اللہ کا دائرہ وسیع کرنے اور ہر کار خیر کو اس میں شامل کرنے سے فقراء و مساکین کو زکوٰۃ سے محروم کرنے کی راہ ہموار ہو جاتی ہے۔ زکوٰۃ کی وصولی کا یہ راستہ کھل جانے سے مختلف فلاحی تنظیمیں میدان میں اتر آئیں گی اور اجتماعی اور فلاحی کاموں کے خوب صورت عنوانات اور منصوبوں کے ساتھ منظم انداز میں مال زکوٰۃ سمیٹنے میں لگ جائیں گی۔ اس صورت حال میں وہ طبقہ کہ جس کی امداد و اعانت کے لیے اسلام نے نظام زکوٰۃ وضع کیا ہے، ان کی حقیقی امداد و اعانت کی کوئی ضمانت نہیں دی جاسکے گی۔

باخبر لوگ جانتے ہیں کہ پوری دنیا میں، بالخصوص ترقی پذیر ممالک میں ایسی تنظیموں کی کمی نہیں، جو ”اجتماعی بہبود“، ”رفاہ عام“، ”قومی اور ملکی مفادات“ وغیرہ کے دل فریب ناموں سے اہل ثروت کو اپنی جانب متوجہ کرنے میں کامیاب ہو جاتے ہیں اور پروپیگنڈا کے زور پر ان سے عطیات وصول کر کے ذاتی ملکیتوں میں اضافہ کرنے میں لگے رہتے ہیں اور محتاجوں کی فلاح و بہبود پر بہت کم حصہ ہی

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی آلِ سَيِّدِنَا وَ مَوْلَانَا مُحَمَّدٍ كَمَا تَحِبُّ وَ تَرْضٰی لَدُنْكَ
 خرچ ہو پاتا ہے۔ یقیناً، اخلاص و صدق نیت سے کام کرنے والی تنظیمات موجود ہیں مگر ان تنظیموں کے
 فنڈز کا قابل لحاظ حصہ ان کے لگژری اور ایئر کنڈیشنڈ دفاتر، ٹرانسپورٹ کی ضرورت اور عملے کی
 بھاری تنخواہوں وغیرہ پر خرچ ہو جاتا ہے۔ بہت سی تنظیمیں فلاحی کاموں کے ساتھ ساتھ سیاسی اور
 نظریاتی ایجنڈا بھی رکھتی ہیں اور فلاحی، سیاسی اور نظریاتی کام پہلو بہ پہلو اور باہم مربوط انداز میں
 انجام دیتی ہیں، ایسی صورت حال میں تنظیمی سرگرمیوں کو الگ الگ خانوں میں تقسیم کرنا مشکل ہی نہیں،
 ناممکن ہو جاتا ہے۔ یہی وجہ ہے کہ ان کے فنڈز کی آمد و خرچ میں بھی ارتباط موجود رہتا ہے اور
 ان میں امتیاز کرنا ممکن نہیں ہوتا۔ سوال یہ ہے کہ کیا ایسی تنظیمات کے ذریعے زکوٰۃ کے اموال کی وصولی و
 تقسیم، نظام زکوٰۃ کے مقاصد حقیقی سے ہم آہنگ ہو سکتی ہیں؟

غیر سرکاری تنظیموں کے علاوہ ارباب اقتدار بھی میدان عمل میں موجود ہیں، جو قومی خزانے سے
 اجتماعی فلاح و بہبود کے منصوبے بناتے ہیں مگر ان منصوبوں کے ذریعے محتاجوں اور بے کسوں کی
 حالت میں کتنی تبدیلی آئی ہے اور بے درد ہاتھوں نے کتنی لوٹ مار مچائی ہے، اس سے ہر شخص آگاہ و
 باخبر ہے۔ کیا ہر کار خیر کو فی سبیل اللہ میں شامل کر لینے سے سرکاری نگرانی کے قومی اور اجتماعی فلاحی منصوبوں کو
 مستثنیٰ کیا جاسکے گا؟ یقیناً نہیں، پھر اس کی کیا ضمانت ہے کہ زکوٰۃ کے اموال سے غریبوں کے لیے
 کوئی روپیہ بچ پائے گا، جس سے وہ اپنی ضرورتیں پوری کر سکیں گے۔

⑥ اس حوالے سے اہم سوال یہ ہے کہ کیوں نہ اعلائے کلمۃ اللہ کی ہر کوشش کو شامل جہاد سمجھتے ہوئے
 عسکری جہاد کے ساتھ دعوتی، قلمی، تعلیمی، فکری، سیاسی اور معاشی جہاد کو بھی فی سبیل اللہ میں
 شمار کیا جائے؟ تاکہ مال زکوٰۃ سے ایسے مراکز کا قیام ممکن ہو جہاں فکری، تعلیمی، تربیتی اور
 تصنیفی کوششوں سے اسلام کا دفاع کیا جائے اور اسلام دشمن قوتوں کو روکا اور دبایا جاسکے۔
 اگرچہ یہ نظریہ نہایت معقول اور حقیقت پسندانہ معلوم ہوتا ہے مگر جہاد اسلامی کا یہ تصور،
 مصرف زکوٰۃ کے ضمن میں اسی طرح کے اثرات کا حامل ہے جس طرح کے اثرات کا جائزہ
 فلاحی امور پر زکوٰۃ خرچ کرنے کے ضمن میں اوپر لیا جا چکا ہے۔ اس طرح تو مسلم معاشرے کی
 ہر سرگرمی کو اسلام کا جوڑ لگا کر جہاد تصور کر لیا جائے گا اور ہر کوئی زکوٰۃ کے حصول کے لیے
 پیش پیش دکھائی دے گا۔ ان حالات میں فقراء و مساکین کے لیے زکوٰۃ کہاں بچے گی،
 جب کہ واضح کیا جا چکا ہے کہ زکوٰۃ کا مصرف اوّل فقراء ہی ہیں اور درحقیقت زکوٰۃ کی
 دو ہی جہتیں ہیں، ایک جہت اغنیاء اور مال داروں کی ہے اور دوسری فقراء و مساکین کی۔
 مال داروں سے زکوٰۃ لی جاتی ہے اور فقراء کو دی جاتی ہے۔

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 پاکستان میں اس طرح کی اقسام جہاد کو زکوٰۃ کا مصرف قرار دینا اس لیے بھی مشکل ہے کہ
 یہاں حکومت کی مخالفت اور فرقہ وارانہ جدوجہد کو بھی جہاد کا عنوان دیا جاتا ہے حتیٰ کہ وہ فتنہ انگیزی
 کہ جس نے ملک کے چپے چپے کو خون سے رنگین کر دیا ہے، اسلامی جہاد کے نام سے پیدا ہوئی اور
 اسی نام سے نشوونما پا کر برگ و بار لائی ہے۔ زکوٰۃ کے مصرف کے طور پر ایسا تصور جہاد، شریعت کا
 منشا نہیں ہو سکتا کہ جس کے نتیجے میں مسلمان باہم ٹکرائیں اور کمزور ہو رہے ہوں اور کفر کو تقویت اور
 توانائی مل رہی ہو۔ ماضی میں جہادی تنظیمیں بلا روک ٹوک نقلی صدقات کے ساتھ زکوٰۃ واجبہ بھی
 جمع کرتی رہی ہیں اور اہل ثروت دینی حمیت کا تقاضا سمجھ کر انہیں مال زکوٰۃ دیتے رہے ہیں، مگر
 نتائج سب کے سامنے ہیں۔ غالباً، حضرت عبداللہ بن عمر رضی اللہ عنہما نے ایسی ہی جہادی سرگرمیوں کے بجائے
 حاجیوں پر مال زکوٰۃ خرچ کرنے کو ترجیح دی۔ ابوالحکم عبدالرحمن بن ابی النعمان بیان کرتے ہیں کہ میں
 حضرت عبداللہ بن عمر رضی اللہ عنہما کے پاس بیٹھا تھا کہ ایک عورت آپ کی خدمت میں حاضر ہوئی اور
 دریافت کرنے لگی کہ میرے خاوند نے اپنا مال فی سبیل اللہ دینے کی وصیت کی ہے۔ حضرت ابن عمر
 نے فرمایا کہ وہ اس کے کہنے کے مطابق فی سبیل اللہ ہو گیا۔ میں نے کہا کہ آپ نے اسے واضح جواب
 نہ دے کر اس کی الجھن میں اضافہ ہی کیا ہے۔ فرمایا:

تمہارا کیا خیال ہے کہ میں اس سے یہ کہہ دوں کہ ان لشکروں کو دے دو جو زمین میں
 فساد پھیلاتے پھر رہے ہیں اور راہ زنی کرتے ہیں۔ میں نے کہا کہ آپ کے جواب کا کیا مطلب ہے؟
 فرمایا: میں نے اسے یہ کہا ہے کہ وہ اس مال کو نیک حاجیوں کے سپرد کر دے کیوں کہ یہی لوگ
 رحمن کا وفد ہیں، یہی لوگ رحمن کا وفد ہیں، یہی لوگ رحمن کا وفد ہیں اور شیطان کے وفد کی طرح
 نہیں ہیں۔ میں نے کہا کہ شیطان کا وفد کون لوگ ہیں؟ فرمایا:

قوم یدخلون علی هؤلاء الأمراء فيمنون إليهم الحديث و يسعون في
 المسلمين بالكذب فيجانون الجوانم و يعطون عليه العطايا ---

[قرطبی، الجامع لاحکام القرآن، جلد ۸، صفحہ ۱۸۵]

”وہ ایسے لوگ ہیں جو حکمرانوں سے ملاقاتیں کرتے ہیں اور فساد انگیز باتیں ہٹا کر
 انہیں اکساتے ہیں اور لوگوں میں جھوٹی باتیں پھیلانے میں لگے رہتے ہیں، جس پر انہیں
 وظائف دیے جاتے ہیں اور عطیات ملتے ہیں۔“ ---

درج بالا سطور میں زکوٰۃ کے ایک اہم مصرف ”فی سبیل اللہ“ کے مفہوم میں وسعت پیدا کرنے کے
 نظریے پر بحث کی گئی ہے۔ رہا یہ مسئلہ کہ مدارس دینیہ میں زیر تعلیم نادار طلباء، اشاعت علم و دین کے لیے وقف

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَكَ
محتاج علماء اور ہستالوں میں داخل غریب و مستحق مریضوں وغیرہ پر زکوٰۃ خرچ کرنے کا کیا ضابطہ ہے؟
اس کے متعلق الگ عنوان کے ساتھ گفتگو کی جائے گی، ان شاء اللہ تعالیٰ۔

⑧ ابن السبیل (مسافر لوگ)

سبیل کا معنی راستہ اور ابن السبیل کا مطلب ہے راستے کا فرزند۔ راستے میں مسلسل رہنے کی وجہ سے
مسافر کو ابن السبیل کہا جاتا ہے۔ یہاں مسافر سے مراد وہ شخص ہے، دوران سفر جس کے پاس
زادراہ ختم ہو گیا ہو اور مال حاصل کرنے کی کوئی صورت نہ ہو، ایسا مسافر زکوٰۃ لینے کا مستحق ہے،
اگرچہ وہ اپنے ملک اور شہر میں دولت مند ہی کیوں نہ ہو، کیوں کہ وہ اس وقت حاجت مند ہے۔
قرآن کریم میں ابن السبیل کے ساتھ حسن سلوک کی تاکید کی گئی ہے اور متعدد مقامات پر
رشتے داروں، یتیموں، مسکینوں اور یتیموں کے ساتھ ابن السبیل پر خرچ کرنے کا ذکر ہے۔
اس کی وجہ یہ ہے کہ اسلام سفر کو اہمیت دیتا ہے اور اسے اختیار کرنے کی تاکید کرتا ہے، مثلاً فرمایا:
قُلْ سِيرُوا فِي الْأَرْضِ فَانظُرُوا كَيْفَ بَدَأَ الْخَلْقَ --- [العنکبوت: ۲۰]
”فرمادیں کہ زمین میں چلو پھرو اور دیکھو کہ اس نے کس طرح خلق کی
ابتدا کی“ ---

ایک اور جگہ فرمایا:

قَدْ خَلَتْ مِنْ قَبْلِكُمْ سُنَنٌ فَسِيرُوا فِي الْأَرْضِ فَانظُرُوا كَيْفَ كَانَ
عَاقِبَةُ الْمُكَذِّبِينَ --- [آل عمران: ۱۳۷]

”تم سے پہلے بہت سے واقعات گزر چکے ہیں، ذرا چل پھر کر دیکھو کہ جھٹلانے والوں کا
کیا انجام ہوا“ ---

گویا سفر حصول علم اور حصول عبرت و نصیحت کا موثر ذریعہ ہے۔ سفر کے ذریعے حج بیت اللہ
کی سعادت حاصل ہوتی ہے۔ سفر کی صعوبتیں برداشت کرنے اور راستے کے خرچ کی
استطاعت رکھنے والوں پر ہی حج فرض ہے [آل عمران: ۹۷] سفر تلاش رزق کا اہم وسیلہ ہے،
اس لیے فرمایا:

فَامْشُوا فِي مَنَاكِبِهَا وَكُلُوا مِنْ رِزْقِهَا --- [الملک: ۱۵]

”زمین کی چھائی پر چلو اور اللہ کے دیے ہوئے سے رزق کھاؤ“ ---

جہاد فی سبیل اللہ کے لیے گھروں سے نکلنے کا حکم دیا گیا ہے:

انْفِرُوا خِفَافًا وَثِقَالًا وَجَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ ---

ماہنامہ ”نور الحبيب“ بصیر پور شریف ﴿ ۸۴ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ

”نکلو، خواہ ہلکے ہو یا بوجھل اور جہاد کرو اللہ کی راہ میں اپنے مالوں اور

اپنی جانوں کے ساتھ“۔۔۔ [التوبہ: ۴۱]

الغرض، سفر متعدد فوائد کا حامل ہے۔ اس سے حیات انسانی کے مطالعہ اور آیات الہیہ میں غور و تدبر کا موقع ملتا ہے اور نہ صرف ملت اسلامیہ کے افراد باہمی طور پر اخوت و محبت کے رشتوں کو مستحکم کرتے ہیں بلکہ دیگر اقوام سے بھی تعلقات استوار ہوتے ہیں، جس سے امن و سلامتی کو فروغ ملتا ہے۔

سفر کی حوصلہ افزائی کے منطقی نتیجے کے طور پر اسلام، مسلمان مسافروں کے لیے خاص احکام دیتا ہے۔ عام حالات میں مسافروں کی اعانت کا حکم ہے، لیکن جب کبھی کسی مسافر کا متاع سفر اچانک ختم ہو جائے اور وہ لاچار و مجبور ہو جائے تو مقامی افراد زکوٰۃ دے کر اس کی مدد کر سکتے ہیں۔ یہ ایسی امداد نہیں جو بطور قرض ہو اور واپس کیے جانے کے ساتھ مشروط ہو بلکہ زکوٰۃ کے دیگر مستحقین کی طرح قطعی امداد ہے، جس کی واپسی کی ضرورت نہیں۔ تاہم اس کے لیے کچھ شرائط ہیں، جو درج ذیل ہیں:

① مسافر کا سفر جائز مقصد کے لیے ہو، مثلاً: بیت اللہ کا حج، حصول تعلیم، تجارت، سیاحت، سماجی معاملات، دین کی خدمت، گھریلو امور اور علاج معالجہ وغیرہ کے لیے۔ ناجائز کام مثلاً کسی کو قتل کرنے کی نیت ہو، چوری کا ارادہ ہو یا حرام تجارت کے لیے نکلا ہو۔

② جس جگہ مسافر موجود ہے، وہاں حاجت مند ہو اور گھر میں واپس پہنچنے کے لیے اس کے پاس کچھ نہ ہو اور اگر وطن واپس آنے کے لیے اس کے پاس مال ہو تو زکوٰۃ نہیں دی جائے گی۔

مسافر کے لیے یہ درست نہیں کہ اپنی ضرورت سے زیادہ لے۔ اگر قرض لے سکتا ہو تو یہ زیادہ بہتر ہے مگر قرض لینا ضروری نہیں ہے، کیوں کہ ممکن ہے بعد میں ادا نہ کر سکے۔ اگر زکوٰۃ سے لیا ہو مال اس کی ضرورت سے بچ جائے تو اسے صدقہ کرنا یا لوٹنا ضروری نہیں۔ عام فقیر اور مسافر حاجت مند میں فرق یہ ہے کہ فقیر اپنی ضرورت سے زائد لے سکتا ہے مگر مسافر حاجت مند کے لیے ضرورت سے زیادہ لینا جائز نہیں ہے۔ [مد المحتاسر، جلد ۲، صفحہ ۶۷]

مسافر کی حاجت مندی سے معلوم ہوا کہ ہر وہ شخص جو اپنے مال پر قدرت نہ رکھتا ہو، زکوٰۃ لے سکتا ہے۔ مثلاً کوئی تاجر اپنے شہر میں رہتے ہوئے اپنے مال کے استعمال پر اس لیے قادر نہ ہو کہ اس کا لوگوں پر قرض ہو اور وصولی کی کوئی صورت نہیں ہے اور ضرورت پوری کرنے کے لیے اس کے پاس مزید مال نہ ہو تو وہ بھی زکوٰۃ لے سکتا ہے۔

[البحر الرائق، جلد ۲، صفحہ ۲۳۲ / مد المحتاسر، جلد ۲، صفحہ ۶۷]



جنت حاصل کرنے کا آسان طریقہ

حضرت علامہ مفتی محمد امین مدظلہ

جنت ایک ایسی بے بہا نعمت ہے کہ اس کی شان کا کوئی بھی انسان اندازہ کر ہی نہیں سکتا۔ رسول اکرم نبی محترم ﷺ نے اللہ تعالیٰ کا فرمانِ ذیشان بیان فرمایا ہے:

مَا لَا عَيْنٌ رَأَتْ وَلَا أُذُنٌ سَمِعَتْ وَلَا خَطَرَ عَلَى قَلْبِ بَشَرٍ --- [بخاری]

”جنت ایسی چیز ہے کہ نہ کسی آنکھ نے ایسی دیکھی، نہ کسی کان نے سنی، نہ کسی انسان کے دل پر اس کا پورا تصور آ سکتا ہے“ ---

اس کی قیمت ہے تقویٰ، اعدت للمتقین اور تقویٰ کی اساس اور تقویٰ کا ستون نماز ہے۔ اس جنت کے حاصل کرنے کے لیے ایک مثال بیان کی جاتی ہے:

تمثیل

کسی بادشاہ نے کسی بہت ہی وسیع جگہ پر ایک نہایت شان دار کالونی بنائی، اس میں بہترین اور نہایت قیمتی محل بنائے، اپنی رعایا کو الاٹ کرنے کے لیے۔ جب وہ کالونی بن گئی، تیار ہو گئی تو اس بادشاہ نے ایک معتمد علیہ کارندے کو الاٹ کنندہ آفیسر مقرر کر کے اعلان کر دیا کہ جس کسی کو محل چاہیے، وہ درخواست لکھ کر میرے نمائندہ کی خدمت میں پیش کرے اور دستخط کرا کے وہ محل اپنے نام الاٹ کرائے۔ اس اعلان پر لوگ آتے گئے اور درخواستیں پیش کر کے اس مجاز آفیسر سے محل حاصل کرتے رہے۔

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 اسی سلسلہ میں ایک رعایا کا آدمی، اس نمائندہ خاص کی خدمت حاضر ہوا اور عرض کی، مجھے بھی
 ایک محل عنایت ہو جائے۔ اس نہایت مہربان آفیسر نے کہا، ہاں ہاں! بڑی خوشی کی بات ہے کہ
 آپ بھی محل الاٹ کرائیں۔ بس آپ درخواست لکھ لائیں، باقی کام میں خود کراؤں گا۔ وہ شخص کہے،
 میں درخواست نہیں لکھوں گا۔ وہ آفیسر کہے، چوں کہ آپ اپنے بندے ہیں، لہذا درخواست بھی
 میں لکھ دیتا ہوں، آپ صرف دستخط کر دیں یا انگوٹھا لگا دیں۔ وہ شخص کہے، نہ میں دستخط کروں گا،
 نہ میں انگوٹھا لگاؤں گا۔ تو بتائیے کہ ایسے بندے کو محل الاٹ ہو سکتا ہے؟ ہرگز نہیں ہو سکتا، کیوں کہ
 یہ تو بالکل قانون شکنی ہے۔

یوں ہی بلا تشبیہ اللہ تعالیٰ نے نہایت ہی وسیع اور نہایت ہی شان دار ایک کالونی بنائی ہے،
 جس کا نام ہے جنت۔ اس کے محل ایسے کہ ایک اینٹ سونے کی اور ایک اینٹ چاندی کی، گارا کستوری کا،
 جس کے سنگ ریزے لؤلؤ، موتی، مرجان کے ایسے کہ پوری دنیا اس ایک موتی کی قیمت نہیں بن سکتی۔
 اور اس کالونی یعنی جنت میں محلات کی الاٹ منٹ کے لیے نمائندہ مقرر کیا، اپنے حبیب کو، جن کا
 نام نامی اسم گرامی ”محمد“ ہے۔ ﷺ

تاجدار مدینہ ﷺ خود ارشاد فرماتے ہیں:
 جُعِلْتُ قَاسِمًا اَقْسَمُ بَيْنَكُمْ --- [صحیح بخاری]
 ”اللہ تعالیٰ نے تقسیم کنندہ مجھے مقرر کیا ہے“ ---

نیز فرمایا:

اِنَّمَا اَنَا قَاسِمٌ وَخَازِنٌ وَاللّٰهُ يُعْطِي --- [صحیح بخاری]
 ”دیتا اللہ تعالیٰ ہے اور میں تقسیم کرتا ہوں“ ---

نیز زرقانی علی المواہب میں ہے:

اَنَّهُ صَلَّى اللّٰهُ عَلَيْهِ وَسَلَّمَ يَقْسِمُ الْجَنَّةَ بَيْنَ اَهْلِهَا ---
 ”اللہ تعالیٰ کے حبیب ہی جنتوں میں جنت تقسیم کریں گے“ ---

ان سے لوگ درخواستیں پیش کر کے جنت کے محل الاٹ کراتے گئے، ان محلات کی قیمت ہے
 تقویٰ اور تقویٰ کی پہلی سیڑھی نماز ہے:

الصَّلَاةُ عِمَادُ الدِّينِ ---

”نماز ہی دین کا ستون ہے“ ---

اگر کسی مکان یا محل کے ستون گر جائیں، تو وہ محل بھی گر جاتا ہے۔ الحاصل نماز تقویٰ کا

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ
ستون اور بنیاد ہے، نماز کے بغیر کوئی تقویٰ نہیں۔

مسلمان بھائیوں اور بہنوں کی خدمت میں اپیل ہے کہ نماز میں کوتاہی نہ ہونے دیں، ورنہ جنت سے محروم کر دیے جائیں گے۔ اللہ تعالیٰ سب کو ہدایت عطا کرے اور نماز پابندی سے پڑھنے کی توفیق عطا کرے۔ واللہ تعالیٰ الموفق و نعم الوکیل

بالتنبیہ ایک آدمی آئے، یا رسول اللہ! مجھے بھی محل الاث فرمادیجیے۔ وہ فرمائیں، بڑی خوشی کی بات ہے، تو مسجد میں آ کر خشوع و خضوع کے ساتھ نماز پڑھا کر، تیرے نام بھی محل الاث کر دیا جائے گا۔ وہ آدمی کہے، میں خشوع و خضوع والی نماز نہیں پڑھ سکتا۔ وہ فرمائیں، چلو وضو کر کے مسجد میں آ جا اور جیسی بھی ہو سکے نماز پڑھ لیا کر۔ وہ آدمی کہے، میں یہ بھی نہیں کروں گا، نہ میں مسجد میں آؤں گا، نہ نماز پڑھوں گا۔ تو بتائیے کہ ایسے بندے کو جنت مل سکتی ہے؟ ہرگز نہیں مل سکتی، کیوں کہ یہ تو سراسر قانون شکنی ہے۔ نیز جنت جانے کے لیے ایمان شرط ہے، یعنی جس کا ایمان پر خاتمہ نہ ہوا، وہ جنت میں قدم نہیں رکھ سکتا اور یہ قرآن وحدیث کا اٹل فیصلہ ہے۔ اسی لیے شیطان، مومن بندے کے مرتے وقت اس کا ایمان چھیننے کی سرٹوڑ کوشش کرتا ہے اور اس وقت صرف اللہ تعالیٰ ہی ایمان بچا سکتا ہے۔ قرآن مجید میں ہے:

يُثَبِّتُ اللّٰهُ الَّذِيْنَ اٰمَنُوْا بِالْقَوْلِ الثَّابِتِ فِي الْحَيٰةِ الدُّنْيَا وَ فِي الْاٰخِرَةِ ---

یعنی اللہ تعالیٰ ہی ایمان والوں کو ایمان پر ثابت رکھتا ہے، لہذا جس نے اللہ تعالیٰ کو یاد رکھا، نمازیں پڑھتا رہا، اس کے ایمان کو اللہ تعالیٰ بچائے گا۔

فَاذْكُرُوْنِيْ اَذْكُرْكُمْ ---

اے بندو! تم مجھے یاد رکھو، نمازیں پڑھو، تو میری رحمت تمہیں یاد رکھے گی۔ ایسے بندے کا ایمان ایک شیطان کیا لاکھوں شیطان اکٹھے ہو جائیں تو نہیں چھین سکتے۔ اور اگر بندہ اللہ تعالیٰ کو بھلائے رکھے، نماز بھی نہ پڑھے تو اللہ تعالیٰ کی رحمت بھی ایسے بندے کو فراموش کر دیتی ہے۔

نَسُوا اللّٰهَ فَنَسِيَهُمْ ---

جنہوں نے اللہ تعالیٰ کو بھلائے رکھا، اللہ تعالیٰ کی رحمت بھی ایسے بندوں کو فراموش کر دیتی ہے۔ تو پھر شیطان جو کہ بڑا ہی عیار ہے، مکار ہے، راہ مار ہے، اس سے کون بچائے گا؟ وہ تو چنگی سے ایمان چھین لے گا۔ الامان الحفیظ الامان الحفیظ

لہذا اے میرے مسلمان بھائی! اٹھ، جاگ، ہوش کر، پھر وہاں کف افسوس ملنے سے کچھ نہیں بنے گا۔



تقریبات

سالانہ کانفرنس انجمن حزب الرحمن

عرس سراپا قدس عارفہ وقت محترمہ اماں جی ﷺ

علامہ احمد علی قصوری اور علامہ تابش قصوری کے تربیتی دروس

شہادت امام عالی مقام رحمہ اللہ کانفرنس

مدنی چینل کا حضرت سیدی فقیہ اعظم کے بارے میں خصوصی پروگرام

صاحبزادہ محمد فیض المصطفیٰ نوری

دارالعلوم حنفیہ فریدیہ کے فضلاء کرام اور مستفیضین کی تنظیم ”انجمن حزب الرحمن“ کے نام سے سیدی فقیہ اعظم قدس سرہ العزیز کی سرپرستی میں تقریباً نصف صدی قبل قائم ہوئی تھی۔۔۔ بچہ تعالیٰ اس کا حلقہ اراکین اور دائرہ کار وسیع تر ہوتا چلا جا رہا ہے اور یہ انجمن، گلشن نوریہ کے امین، قاسم فیضان حضرت فقیہ اعظم، حضرت صاحب زادہ مفتی محمد محبت اللہ نوری قادری کی سرپرستی میں تحریری، تقریری اور تبلیغی سرگرمیوں میں مصروف عمل ہے۔۔۔ تبلیغی پروگراموں کے علاوہ انجمن کے زیر اہتمام ماہانہ مجلہ ”نور الحبیب“ بھی بڑی باقاعدگی سے شائع ہو رہا ہے۔۔۔ دارالعلوم کے

اَللّٰهُمَّ صَلِّ عَلٰی سَيِّدِنَا وَ مَوْلَانَا مُحَمَّدٍ وَ عَلٰی اٰلِ سَيِّدِنَا وَ مَوْلَانَا مُحَمَّدٍ كَمَا تُحِبُّ وَ تَرْضٰی لَكَ
 فضلاء و مستفیضین اس انجمن کے مستقل اراکین ہیں، جن کی سالانہ کانفرنس مرکز علم و عرفان
 دارالعلوم حنفیہ فریدیہ بصیر پور شریف میں ہر سال منعقد ہوتی ہے۔۔۔ اس سال انجمن حزب الرحمن کے
 اس سالانہ اجلاس کے لیے 19/12/2010، بروز اتوار، صبح 9 بجے کا وقت طے پایا اور ساتھ ہی
 بعد نماز ظہر زوجہ حضرت فقیہ اعظم، عارفہ وقت، محترمہ اماں جی رحمۃ اللہ علیہا کے سالانہ ختم شریف کے انعقاد کا
 اعلان کیا گیا۔۔۔ علی الترتیب ان دونوں پروگراموں کی روداد کا مختصر خلاصہ پیش قارئین ہے:

❶ کانفرنس انجمن حزب الرحمن

کانفرنس کی صدارت شہزادہ فقیہ اعظم حضرت علامہ صاحب زادہ محمد محبت اللہ نوری قادری
 دامت فیوضاتہم نے فرمائی، اجلاس میں سیکڑوں علماء کرام نے شمولیت کی۔۔۔ قاری فلک شیر نوری
 کی تلاوت سے اجلاس کا آغاز ہوا، جب کہ مولانا محمد عامر نوری نے نعت خوانی کی۔۔۔
 نقابت کے فرائض علامہ محمد منشا تابش قصوری، ناظم اعلیٰ انجمن حزب الرحمن نے انجام دیے۔۔۔
 تلاوت و نعت کے بعد بلند مرتبت شخصیات جن کا سال ۲۰۱۰ء میں وصال ہوا، ان کے لیے ایصال ثواب
 و دعائے مغفرت، نیز جو علمائے کرام اور مشائخ عظام بیمار ہیں، ان کی صحت و تن درستی کی دعا کی گئی۔۔۔
 بعد ازیں علامہ تابش قصوری نے انجمن کی سالانہ کارکردگی اور ماہ نامہ نور الحیب پر اٹھنے والے
 سالانہ مصارف کا گوشوارہ پیش کیا، جس میں بڑی تفصیل سے آمدن اور اخراجات کی وضاحت کی گئی۔۔۔
 آمد و خرچ کی تفصیل کے بعد ”نور الحیب“ کی پالیسی اور مضامین و مقالات پر اظہار خیال کی
 تمام حاضرین کو دعوت دی گئی کہ وہ اپنی پسند و ناپسند، نیز بہترین آراء و تجاویز اور اپنے مفید مشوروں سے نوازیں
 تاکہ ”نور الحیب“ کا سفر مزید بہتری کی طرف جاری رہے۔۔۔

ماہ نامہ نور الحیب کے معیار کو سراہا اور اسے خوب سے خوب تر بنانے اور توسیع اشاعت کی
 تجاویز دی گئیں۔۔۔ جن علماء کرام نے اظہار خیال کیا یا تجاویز پیش کیں ان میں مولانا محمد امین
 صابر القادری، مولانا محمد اصغر نوری، جزالوالا، مولانا محمد ساجد نوری، دیپال پور، مولانا حافظ عبدالرشید نوری،
 قصور، مولانا پروفسر خلیل احمد نوری، مولانا غلام مرتضیٰ نوری، مولانا محمد نعیم جاوید نوری، مولانا بشیر احمد نوری،
 مولانا محمد شریف قادری، لاہور، مولانا نذر محمد نوری، ساہیوال، مولانا الحاج فلک شیر نوری، قاری محمد رمضان نوری،
 رینالہ خور داورد دیگر علماء کرام شامل ہیں، انھوں نے بھرپور انداز میں اظہار خیال کیا۔۔۔

پروفیسر محمد امین صابر القادری اور علامہ محمد ساجد نوری نے مضامین کے حوالہ سے مفصل گفتگو کی
 اور رسالہ کے معیار کو بے حد سراہا۔۔۔ فضلاء دارالعلوم کے علاوہ کمپیوٹر سائنس کے ماہر سلطان منیر
 رضوی قادری، پھول نگر سے بطور خاص اس محفل میں شامل ہوئے۔۔۔ انھوں نے کہا کہ نور الحیب

ماہ نامہ ”نور الحیب“ بصیر پور شریف ﴿ ۹۰ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 عہد حاضر کے اعلیٰ صحافتی معیار پر پورا اترتا ہے، اسے انٹرنیٹ پر احباب بڑے فخر اور اعتماد سے بھجواتے ہیں اور سبھی پسند کرتے ہیں۔۔۔ انھوں نے کہا کہ اس کے انڈیکس سے ادارہ کی سالانہ اعلیٰ کارکردگی کا اندازہ بخوبی لگایا جاسکتا ہے۔۔۔ اگر اب تک شائع ہونے والے تمام پرچوں کا انڈیکس ایک جاشائع کر دیا جائے تو پی ایچ ڈی کرنے والے محققین کے لیے مفید ثابت ہوگا۔۔۔

مولانا محمد اصغر نوری اور حافظ عبدالرشید نوری نے لکھنے پڑھنے کی صلاحیت رکھنے والے علماء کرام پر زور دیا کہ وہ تحریر کی جانب متوجہ ہوں۔۔۔
 پروفیسر محمد امین صابر القادری کی تجویز پر طے پایا کہ بیس خریدار بنانے والے کو سال بھر کے لیے مفت پرچہ دیا جائے گا، اس طرح اشاعت میں توسیع ہوگی۔۔۔ علامہ احمد علی قصوری نے اسی بات کو آگے بڑھاتے ہوئے ”نور الحبيب“ کا تعارفی پوسٹر شائع کرنے کی تجویز دی اور اس سلسلے میں اٹھنے والے مصارف اپنی گرہ سے ادا کرنے کا اعلان کیا۔۔۔

اس موقع پر صاحبزادہ حافظ محمد ثوبان، جڑانوالا، الحاج فلک شیر نوری، رینالہ خورو، مولانا محمد عثمان جامی نوری، قصور اور سلطان منیر رضوی، پھول نگر نے بیس خریداروں کا چندہ ادا کیا۔۔۔
 حاضرین نے رسالہ کے تمام مضامین کو بالعموم اور پروفیسر خلیل احمد نوری کے سلسلہ وار مضمون ”رہنمائے زکوٰۃ“ کو سراہا اور اسے بے حد مفید قرار دیا۔۔۔ اسی طرح ڈاکٹر مفتی ضیاء الحبيب صابری کے لکھے ہوئے اداروں کو کمات تحسین سے نوازا۔۔۔

پروفیسر خلیل احمد نوری نے ادارتی بورڈ میں توسیع کا مشورہ دیتے ہوئے صاحبزادہ محمد نعیم اللہ نوری اور ڈاکٹر مفتی محمد ضیاء الحبيب صابری کا نام بورڈ میں شامل کرنے کا مشورہ دیا، ہاؤس نے پر زور تاکید کی، تاہم صدر مجلس نے سردست ڈاکٹر صاحب موصوف کا نام بورڈ میں شامل کرنے کی اجازت دی۔۔۔
 بڑھتی ہوئی مہنگائی کے پیش نظر ہاؤس کے متفقہ فیصلہ کے مطابق عمومی چندہ تین سو روپے کر دیا گیا، جب کہ مستفیہین دارالعلوم کے لیے خصوصی سالانہ زرق و تعاون حسب سابق ایک ہزار روپے برقرار رکھا گیا۔۔۔
 اس کے بعد علامہ احمد علی قصوری، صدر مرکز اہل سنت پاکستان نے حالات حاضرہ کے تناظر میں خصوصی گفتگو فرمائی اور درج ذیل قراردادیں پیش کیں، جنھیں ہاؤس نے بالاتفاق منظور کیا۔۔۔

قراردادیں

● علماء و مشائخ اہل سنت کا یہ نمائندہ اجتماع اس مسلمہ حقیقت کا اعادہ کرتا ہے کہ رحمت کائنات حضرت محمد مصطفیٰ ﷺ اس دنیا میں اپنی تعلیمات کے ذریعے نہ صرف بنیادی انسانی حقوق کی جامع طور پر سب سے پہلے بات کرنے والے متقن، بلکہ ریاست مدینہ میں عملاً رائج و نافذ

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَدُنَّ

کرنے والے حاکم کا شرف و اعزاز رکھنے والے محسن اعظم ہیں۔۔۔ آپ حضور ﷺ نے ہی سب سے پہلے میثاقِ مدینہ کے ذریعے اقلیتوں کے جان و مال، عزت و آبرو، حتیٰ کہ ان کی عبادت گاہوں اور مذہبی حقوق کے تحفظ کو آئین کا حصہ بنایا، لہذا انا جدارِ مدینہ کا کوئی بھی سچا امتی اقلیتوں پر ظلم و زیادتی کا ہرگز روادار نہیں ہو سکتا۔۔۔

ان حقائق کی روشنی میں علماء اہل سنت کا یہ اجتماع آج کل پاکستان میں گستاخِ رسول کی سزائے موت کے قانون کی منسوخی کا مطالبہ کرنے والوں کو ہار کر دیتا ہے کہ محسنِ انسانیت ﷺ کی اشارۃً، کنایۃً، تحریر، تقریر، کسی بھی قسم کی بے ادبی و گستاخی ہرگز برداشت نہیں کی جائے گی۔۔۔ تو بین رسالت کے قانون کے غلط استعمال کی تدابیر ضرور اختیار کی جائیں، مگر لادین عناصر اور ناروا بیرونی دباؤ میں آ کر تعزیراتِ پاکستان کی دفعہ 295-C میں ترمیم و تنسیخ کرنا، کسی بھی طرح قرین عقل و انصاف نہیں ہے اور پاکستان کے کروڑ ہا عوام اسے قطعاً قبول نہیں کریں گے۔۔۔

● علماء و مشائخِ اہل سنت کا یہ اجتماع وطنِ عزیزِ پاکستان میں خود کش حملے کرنا، کرانا، شرعی اعتبار سے حرام سمجھتا ہے۔۔۔ تمام شرکاءِ اجتماع حکومتِ پاکستان سے متفقہ طور پر پرزور مطالبہ کرتے ہیں کہ وہ ایسی وارداتوں کے انسداد کے لیے موثر عملی اقدامات کرے۔۔۔ اس کے لیے یہ انتہائی ضروری ہے کہ دہشت گردانہ وارداتوں اور مزاراتِ اولیاء پر حملوں میں ملوث و گرفتار افراد کو فوری طور پر عبرت ناک سزائیں دے۔۔۔

● اس نمائندہ اجتماع میں شریک علماء و مشائخِ اہل سنت یہ مطالبہ کرتے ہیں کہ امریکہ کی قیادت میں عالم کفر کی متحدہ افواج نیٹو کے پلیٹ فارم سے ڈرون حملوں کے ذریعے پاکستان کے معصوم بچوں، عورتوں سمیت بے گناہ شہریوں کو شہید کرنے اور ان کی جائیدادیں تباہ کرنے کا سلسلہ فوراً بند کرایا جائے۔۔۔ ملکی سالمیت اور قومی خود مختاری کے تحفظ کے لیے حکومتِ پاکستان، تمام مذہبی اور سیاسی جماعتوں کی مشترکہ کانفرنس کے ذریعے مشاورت کا اہتمام کرے اور پہلے اقدام کے طور پر پاکستان کی سرزمین سے امریکہ اور اس کی اتحادی افواج کو غلے، تیل، اسلحہ اور دیگر ساز و سامان کی سپلائی بند کر دے۔۔۔

-----●-----

کانفرنس میں اہل سنت کی صفوں میں اتحاد و یکا نگت کے فروغ اور خدمتِ خلق کو بنیاد بناتے ہوئے تنظیمی کام کے آغاز کے لیے ابتدائی طور پر ایک کمیٹی تشکیل دی گئی، جس کا اجلاس اوائل جنوری ۲۰۱۱ء کو لاہور میں ہوگا۔۔۔ (ان شاء اللہ تعالیٰ)

ماہنامہ ”نور الحبيب“ بصیر پور شریف ﴿ ۹۲ ﴾ صفر المظفر ۱۴۳۲ھ

اَللّٰهُمَّ صَلِّ وَسَلِّمْ عَلٰی سَيِّدِنَا وَمَوْلَانَا مُحَمَّدٍ وَعَلٰی اٰلِ سَيِّدِنَا وَمَوْلَانَا مُحَمَّدٍ بِعَدَدِ كُلِّ مَعْلُوْمٍ لَّكَ
 آخر میں جانشین فقیر اعظم حضرت صاحبزادہ مفتی محمد محبت اللہ نوری مدظلہم العالی نے صدارتی خطبہ
 ارشاد فرمایا، جس میں امت مسلمہ کو درپیش مسائل، ملکی اور عالمی حالات، یہود و ہنود و نصاریٰ اور عالم کفر کی
 ریشہ دانیوں اور دینی و مذہبی جماعتوں کی کارکردگی کے حوالے سے گفتگو کرتے ہوئے علمائے کرام کو
 ان کی ذمہ داریوں کا احساس دلایا اور معاشرہ کے اندر تقویٰ و طہارت، اتحاد و یگانگت اور
 نیکی و بھلائی کے فروغ پر زور دیا۔۔۔ یہ اجلاس سوا ایک بجے دوپہر حضرت قبلہ جانشین فقیر اعظم
 دام لطفہ کی دعا پر اختتام پذیر ہوا۔۔۔

② محترمہ امان جی کا سالانہ ختم مبارک

اسی روز بعد نماز ظہر، حجۃ الاسلام حضرت فقیر اعظم قدس سرہ العزیز کی اہلیہ محترمہ اور ہزاروں صلحاء،
 علماء، حفاظ، قراء اور وابستگان سلسلہ عالیہ نوریہ کے مریدین کی روحانی امّ مکرّمہ "امان جی" رحمہ اللہ کے
 سالانہ ختم شریف کی روح پرور تقریب ہوئی، جس میں سیکڑوں فضلاء کرام نے شمولیت فرمائی۔۔۔
 نیز کسی اشتہار یا دعوت نامے کے بغیر عوام کی ایک بہت بڑی تعداد نے شرکت کی، جن میں زندگی کے
 مختلف شعبوں سے تعلق رکھنے والے افراد اور سیاسی و سماجی رہنما شامل تھے۔۔۔

محترم قاری جان محمد نوری نے تلاوت، جب کہ صاحبزادہ محمد سعد اللہ نوری نے اپنے مخصوص انداز میں
 اپنے والد گرامی حضرت جانشین فقیر اعظم رحمہ اللہ کا کلام پیش کیا، جسے حاضرین نے اشک بار آنکھوں سے سنا،
 چند اشعار درج ذیل ہیں:

دکھا دیں ہم کو اپنا روئے تاباں یا رسول اللہ!	میں صدقے یا رسول اللہ، میں قرباں یا رسول اللہ!
زیوں حالی فزوں حد سے ہوئی ہے مسلم امہ کی	ہوا دنیا میں اس کا خون ارزاں یا رسول اللہ!
کیا ہے پور پی سازش نے ٹکڑے ٹکڑے امت کو	خدا را اس کو کچے پھر سے یک جاں یا رسول اللہ!
نہ مرجھائیں کبھی ایمان کے، اخلاص کے غنچے	پھلا پھولا رہے دیں کا گلستاں یا رسول اللہ!

اس موقع پر علامہ عطا محمد گولڑوی، لاہور نے نقابت کے فرائض انجام دیے۔۔۔ محفل پر
 خاص روحانی کیفیت طاری تھی، آخر میں ختم شریف پڑھا گیا۔۔۔ جانشین حضرت فقیر اعظم قبلہ صاحبزادہ
 مفتی محمد محبت اللہ نوری دامت برکاتہم العالیہ کی دعا پر اس روحانی تقریب کا اختتام ہوا۔۔۔

③ تربیتی دروس

انجمن حزب الرحمن کی کانفرنس کے موقع پر دارالعلوم حنفیہ فریدیہ بصیر پور شریف کے طلبہ کے لیے
 خصوصی لیکچرز کا اہتمام کیا گیا، چنانچہ پاک و ہند کے معروف ادیب حضرت علامہ محمد منشا تابش قصوری،
 فاضل دارالعلوم حنفیہ فریدیہ نے عشاء کی نماز کے بعد درس دیا اور حضرت سیدی فقیر اعظم قدس سرہ کے

اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ وَعَلٰی آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰی لَكَ
ایمان افروز واقعات اور اپنے دور طالب علمی کی یادوں کو تازہ کرتے ہوئے طلبہ کو محنت اور
حضرت سیدی فقیہ اعظم کے اتباع میں عشق رسول اور پابندی شریعت کا درس دیا، بعدہ مفکر اسلام
حضرت علامہ احمد علی قصوری نے مختصر خطاب کیا۔۔۔

۱۹ دسمبر، بعد نماز فجر، جامع مسجد نور دارالعلوم حنفیہ فریدیہ بصیر پور میں علامہ احمد علی قصوری،
چیئرمین پنجاب قرآن بورڈ نے درس دیا، جسے جامعہ کے سیکڑوں طلبہ اور نمازیوں نے پوری توجہ سے سنا۔۔۔
علامہ صاحب رحمہ اللہ نے ناموس رسالت کے حوالے سے خطاب فرمایا اور حالات حاضرہ میں طلبہ و علماء کی
ذمہ داریوں کے حوالے سے فکر انگیز گفتگو فرمائی۔۔۔

④ شہادت امام عالی مقام کانفرنس

اس بار یوم عاشور جمعۃ المبارک کو تھا، دارالعلوم حنفیہ فریدیہ بصیر پور شریف کی جامع مسجد نور میں
شہادت کانفرنس منعقد ہوئی۔۔۔ قاری عامر سلیم، معلم دارالعلوم نے تلاوت، صاحبزادہ محمد سعد اللہ توری
اور جناب حاجی اللہ دتہ نے نعت و منقبت کی سعادت حاصل کی۔۔۔ بعدہ حضرت سیدی جانشین فقیہ اعظم
صاحبزادہ مفتی محمد محبت اللہ توری زید مجدہ نے فلسفہ شہادت کے موضوع پر کم و بیش ایک گھنٹہ خطاب فرمایا۔۔۔
انھوں نے کہا کہ نواسہ رسول امام عالی مقام رحمہ اللہ اور آپ کے رفقاء کار نے آج سے تقریباً
چودہ صدیاں پہلے میدان کربلا میں جو لازوال قربانی پیش کی، تاریخ انسانیت اس کی مثال
پیش کرنے سے قاصر ہے۔۔۔ آپ نے جام شہادت نوش کر کے اپنے خون سے گلشن اسلام کی
آب یاری کی اور دین اسلام کو لوہیت کی بھیٹ چڑھنے سے بچالیا۔۔۔

حالات کا تقاضا ہے کہ مسلم ائمہ، اسلام کی بقا کے لیے حضرت سیدنا امام حسین رحمہ اللہ کی
لازوال قربانی کے پیغام کو سمجھتے ہوئے اپنے معاملات کو درست کرنے کی کوشش کرے۔۔۔
شہادت امام عالی مقام سیدنا امام حسین کانفرنس میں علماء و طلباء سمیت زندگی کے مختلف طبقات سے
تعلق رکھنے والے سیکڑوں افراد نے شمولیت کی۔۔۔ نماز جمعہ کے بعد دعائے عاشوراجماعتی طور پر پڑھی گئی،
جس کی قراءت حافظ عزیز الرحمن گوندل، اسلام آباد نے کی اور آخر میں ختم شریف پڑھا گیا۔۔۔

⑤ مدنی چینل

دعوت اسلامی کے مدنی ٹی وی چینل نے حضرت سیدی فقیہ اعظم قدس سرہ العزیز کی حیات طیبہ پر
خصوصی پروگرام دو قسطوں میں ۱۴ اور ۲۱ دسمبر ۲۰۱۰ء کو نشر کیا، جسے خواص و عوام نے پسند کیا۔۔۔
مدنی چینل کی انتظامیہ اس علمی پروگرام کی اشاعت پر لائق صد تبریک ہے۔۔۔



”زمانہ حج کا ہے ، جلوہ دیا ہے شاہد گل کو“

اعلیٰ حضرت عیسیٰ کی زمیں میں

کوئی عرض بھی پہنچانی ہوئی جب خالقِ کل کو
اہم فرمایا آقا ﷺ نے قناعت کو، تو کل کو
نہیں حبِ نبی تو خلد تک کیسے رسا ہو گے
اگر طیبہ کو جانے کی کوئی صورت نظر آئے
ہماری زندگی ناموسِ آقا ﷺ کی امانت ہے
لو کہیں سے درودِ مصطفیٰ سانسوں کی زینت ہے
کوئی مشکل پڑے ، دکھ ہو کوئی تو یاد کر لینا
خدا نے آئے ”تِلْكَ الرُّسُلُ“ کہہ کر رسولوں میں
نہیں ممکن ، نظامِ سرور و سرکار ہر عالم ﷺ
خیال آئے کبھی غیرِ رسول اللہ کا دل میں
سرافرازی ملی تھی طاعتِ محبوبِ خالق میں
جو کی سرتابی احکامِ رسولِ پاک سے ہم نے

مغرب ہم نے سمجھا ہے پیہر کے تو سل کو
رواداری کو ، الفت کو ، اخوت کو ، تخیل کو
عبور آخر تمھیں کرنا پڑے گا راہ کے پل کو
سمجھتا ہوں حرام اس میں تساہل کو ، تامل کو
ملی آقا ﷺ کی منظوری ہمارے اس تحول کو
ہے ناممکن کہ کوئی روک پائے اس تسلسل کو
حبیبِ خالقِ کل عالمیں کو، سرورِ کل ﷺ کو
مسلم کر دیا سرکارِ والا ﷺ کے تفضل کو
قریب اپنے پھکنے دے تغیر کو ، تبدل کو
تو سمتِ طیبہ سرکار ﷺ دوڑانا تخیل کو
خدا جانے ، چنا ہے کس لیے ہم نے تنزل کو
بنایا ہے گلے کا بار خود بڑھ کر تدبیر کو

جہاں محمود ذکرِ مدحِ سرکارِ دو عالم ﷺ ہو
وہاں منہ مست لگانا تم تجاہل کو ، تغافل کو

راجا رشید محمود



اَللّٰهُمَّ صَلِّ عَلٰى سَيِّدِنَا وَمَوْلَانَا مُحَمَّدٍ وَعَلٰى آلِ سَيِّدِنَا وَمَوْلَانَا مُحَمَّدٍ كَمَا تُحِبُّ وَتَرْضٰى لَهُ

نقشہ اوقات نماز برائے بصیر پور شریف و مضافات --- ماہ جنوری

تاریخ	صبح صادق، ابتداء فجر و ختم سحری	طلوع آفتاب، ابتجائے فجر	ظہور کبریٰ	ابتداء وقت ظہر	آخر مثل اول	آخر مثل دوم، آناز وقت عصر	غروب آفتاب	وقت عشاء
1	5 40	7 10	11 27	12 11	2 43	3 36	5 14	6 41
2	5 40	7 10	11 27	12 11	2 43	3 36	5 14	6 41
3	5 40	7 09	11 27	12 11	2 44	3 37	5 15	6 42
4	5 40	7 09	11 28	12 12	2 44	3 37	5 15	6 43
5	5 40	7 08	11 28	12 12	2 45	3 38	5 16	6 44
6	5 41	7 08	11 29	12 13	2 45	3 39	5 17	6 45
7	5 41	7 08	11 29	12 13	2 46	3 40	5 18	6 46
8	5 41	7 08	11 30	12 14	2 46	3 41	5 19	6 46
9	5 41	7 08	11 31	12 14	2 47	3 42	5 20	6 47
10	5 41	7 08	11 31	12 15	2 47	3 43	5 21	6 48
11	5 41	7 07	11 31	12 15	2 48	3 43	5 21	6 48
12	5 41	7 07	11 32	12 15	2 48	3 44	5 22	6 49
13	5 41	7 07	11 32	12 16	2 49	3 45	5 23	6 50
14	5 41	7 07	11 32	12 16	2 49	3 46	5 24	6 51
15	5 41	7 07	11 33	12 16	2 50	3 47	5 25	6 52
16	5 41	7 06	11 33	12 17	2 50	3 48	5 26	6 52
17	5 40	7 06	11 33	12 17	2 51	3 49	5 27	6 53
18	5 40	7 06	11 34	12 17	2 51	3 50	5 28	6 54
19	5 40	7 06	11 34	12 18	2 52	3 51	5 29	6 54
20	5 40	7 06	11 35	12 18	2 53	3 52	5 30	6 55
21	5 40	7 06	11 35	12 18	2 54	3 53	5 31	6 56
22	5 40	7 05	11 36	12 19	2 54	3 54	5 32	6 57
23	5 40	7 05	11 36	12 19	2 55	3 55	5 33	6 58
24	5 39	7 05	11 36	12 19	2 56	3 56	5 34	6 59
25	5 39	7 04	11 37	12 19	2 56	3 57	5 35	7 00
26	5 39	7 04	11 37	12 20	2 57	3 58	5 36	7 01
27	5 38	7 03	11 37	12 20	2 58	3 59	5 37	7 02
28	5 38	7 03	11 37	12 20	2 58	3 59	5 38	7 03
29	5 37	7 02	11 37	12 20	2 59	4 00	5 39	7 03
30	5 37	7 02	11 37	12 20	2 59	4 01	5 39	7 03
31	5 36	7 01	11 38	12 20	3 00	4 02	5 40	7 04

ماہنامہ "نور الحبيب" بصیرپور شریف { ۹۶ } صفر المظفر ۱۴۳۳ھ

آپ کا دربار داتا مرکزِ انوار ہے

منہجِ جود و عطائے سید الابرار ہے
 دم بخود آتے ہیں شاہان و سلاطینِ زمن
 ایک مرشد کی طرح ہے رہنما و فیض بخش
 خواجہ جمیر رحمہ اللہ ہیں مدحت سرا جب آپ کے
 گنج ہائے بے بہا ہر وقت جڑتے ہیں یہاں
 احمد سرہند رحمہ اللہ ہوں یا خواجہ جمیر رحمہ اللہ ہوں
 جد اعلیٰ بھی علی ، خود بھی علی ، رتبہ جلی
 ان کا اسوہ ، اسوۂ سرکار ﷺ کا عکسِ جمیل
 جس کے دل میں الفتِ داتا ہے وہ بخشا گیا
 آپ کا در تشنگانِ علم و عرفاں کے لیے
 کفرزارِ ہند میں مخدوم داتا رحمہ اللہ کا وجود
 پاک دھرتی میں بہر سوا من ہو داتا مرے
 بے یقینی اور بے دینی نے گھیرا ہے ہمیں
 سر بلندی ، سرفرازی کے لیے ہوں متمسک

آپ کا دربار داتا مرکزِ انوار ہے
 سیدِ جمویر رحمہ اللہ کا در اس قدر دربار ہے
 آپ کی تصنیفِ عالی کا شرفِ اسرار ہے
 عظمتِ دالا سے پھر کس شخص کو انکار ہے
 گنج بخشِ فیضِ ہر عالم کا یہ دربار ہے
 فیضِ داتا کا سبھی اختیار کو اقرار ہے
 سیدِ جمویر رحمہ اللہ کی عظمت کا یہ اظہار ہے
 جس نے ان کی پیروی کی ، اس کا بیڑا پار ہے
 ان کا دشمن ، ان کا مبغض مستحقِ نار ہے
 ایک بحرِ بے کنارِ رحمتِ غفار ہے
 مثلِ خورشیدِ سحر اک مطلعِ انوار ہے
 دشمنانِ عافیت کی ملک پر یلغار ہے
 اس سے بچنے کو توجہ آپ کی درکار ہے
 بے سبکِ سرامتِ آقا ، مسلمانِ خوار ہے

نورِ درپوزہ گر پر ہو کرم داتا حضور!

لے کے کشکولِ گدائی حاضرِ دربار ہے

(صاحب زادہ) محمد محبت اللہ نوری